

Śrī VAIDYANĀTHA DĪKSHITA'S

SMRTIMUKTĀ PHALAM

PART III

ĀŚAUCHA KĀNDAM

EDITED BY

J. R. GHARPURE, B. A., LL. B. (Honours-in-Law),

*Principal Law College, Poona; Fellow of the University of Bombay;
Senior Advocate, Federal Court of India.*

BOMBAY.

First Edition

(All Rights Reserved.)

धर्मशास्त्रग्रन्थमाला.

[ग्रन्थाङ्कः २५ (३)]

श्री

वैद्यनाथदीक्षितीय

स्मृतिमुक्ताफलम्

(तृतीयः खण्डः)

आशौचकाण्डम्



जगन्नाथ रघुनाथ धारपुरे,

बी. ए., एलएल. बी.,

पुण्यपत्तनस्थव्यवहारशालाया आचार्यः, मुम्बईविश्वविद्यालयसदस्यः

भारतसङ्घन्यायसभासदस्यः

इत्यनेन संशोधितं, मुद्रापितं, प्रकाशितं च ।

प्रथमावृत्तिः

शाकाब्दाः १८६०]

[क्रिस्ताब्दाः १९३९,

(सर्वेऽधिकाराः स्वायत्तीकृताः)

श्री वैद्यनाथदीक्षितीयस्मृतिमुक्ताफलस्थ- आशौचकाण्ड विषयानुक्रमणिका

विषयः	पृष्ठम्	विषयः	पृष्ठम्
आशौचशब्दार्थः ...	४७७	अनुलोमप्रतिलोमाशौचम् ...	४९५
स्मृतिचंद्रिकोक्तः ...	”	समानोदकाशौचम् ...	४९६
भट्टाचार्योक्तः ...	”	सपिण्डाशौचम् ...	४९७
विज्ञानेश्वरोक्तः ...	”	स्त्रीषु सापिण्ड्यम् , ...	४९८
आशौचद्वैविध्यं ...	”	जननाशौचम् ...	४९९
आशौचे सन्ध्योपासनम् ...	”	मातापित्रोः ...	५००
” त्याज्यकर्माणि ...	४७८	सूतिकायाः ...	५०१
” पंचयज्ञादि ...	४७९	आशौचिनामन्योन्यस्पर्शनिषेधः ...	५०२
” अभक्ष्याणि ...	४८०	दशहान्तर्गतशिशुमरणाशौचम् ...	५०३
पुत्रजन्मनि दानादि ...	”	सूतकाद्याशौचेषु तारतम्यम् ...	५०४
अनेकविधाशौचम् ...	४८१	मृतजाते ...	५०५
श्राद्धादिमध्ये अधसंभवे ...	”	नाभिच्छेदोत्तरमृतौ ...	५०६
देवताप्रतिष्ठादिमध्ये ” ...	४८२	दशाहोपरितनशिशुमरणे ...	५०७
विवाहमध्ये ” ...	४८३	खननादिसंस्कारभेदेनाशौचभेदः ...	”
सद्यःशौचानि ...	४८४	ऊनद्विवर्षे ...	५०९
भृगुपातादिना मृतौ ...	४८५	खननप्रभृत्याशौचम् ...	”
आशौचिनां ग्रहणस्नानविधिः ...	”	सोदरासोदराणाम् ...	५१०
जामातृदौहित्रभागिनेयादिमृतौ ...	”	अनुपनीतमरणाशौचे ...	५११
राष्ट्रक्षोभादिना मृतौ ...	४८६	नामकरणादिनिबन्धनशौचक्रमः ...	”
युद्धमरणादौ ...	४८७	खननादिसंस्कारव्यवस्था ...	५१२
बुद्धिपूर्वमरणे ...	”	लौकिकेध्वनादेयाग्नयः ...	”
पापकर्मणां मृतौ ...	४८८	त्रिवत्सराद्ध्वम् ...	५१३
आहिताग्निदुर्मरणे ...	४८९	बालमरणे नारायणबलिः ...	५१४
दुर्मृतौ प्रायश्चित्तं संस्कारक्रमश्च ...	४९०	कन्यामरणाशौचम् ...	५१५
गर्भस्रावादिनिमित्ताशौचम् ...	४९१	ऊनद्विवर्षाया ऊढायाः ...	५१६
गर्भनाशत्रैविध्ये आशौचनियमः ...	४९२	स्वगृहे पुत्रीप्रसवादिनिमित्ताशौचम् ...	”
सूतिकाशौचम् ...	४९३	पितृगृहे कन्यामृतौ ...	५१७
प्रसवाशौचम् ...	४९४	उपनीताशौचम् ...	५१८
वर्णविशेषाशौचम् ...	”	कृतसमावर्तनस्याशौचम् ...	५१९

विषयः	पृष्ठम्	विषयः	पृष्ठम्
अनौरसपुत्रजननाद्याशौचम्	... ५२०	मातापित्रोः	... ५३६
भिन्नपितृकसोदराणाम्	... ५२१	गौणमातृमरणे	... "
दत्तविषये	... ५२२	प्रोषितभ्रातृमरणे	... "
देशान्तरविषये	... ५२३	पुनःसंस्कारे विशेषः	... "
देशान्तरम्	... "	अस्थ्यभावे	... ५३७
महामयः	... "	आहिताग्नेः	... ५३८
मातापित्रोः	... ५२४	अनग्निमतः	... ५३९
विवाहितस्त्रीविषये पित्राद्याशौचम्	... "	रात्रौ जन्ममृतिसंभवे दिननिर्णयः	... "
दौहित्रमातामहाचार्यमातृष्वस्त्रादिविषये	... "	संपर्काशौचम्	... ५४०
मातामहादीनाम्	... ५२५	अन्तःशवे ग्रामे	... ५४१
पक्षिण्याशौचम्	... ५२६	अनुगमनाशौचम्	... "
पक्षिणीजुषः	... ५२७	पुनःस्नानम्	... ५४२
भिन्नमातृस्वस्त्रादिविषये	... ५२८	रोदने स्नानम्	... ५४३
उपाध्यायाचार्यादीनाम्	... ५२९	असर्पिडस्वजातीयप्रेतनिर्हरणे	... ५४४
अनेकाशौचसन्निपाते	... ५३०	समानोदकप्रेतवहनादौ	... ५४४, ५४५
स्त्रावाशौचमृताशौचसंपाते	... ५३१	अर्थलोभेन सवर्णशववहनादौ	... ५४५
मातापित्रोर्मरणे जननाशौचे	... ५३२	अनाथब्राह्मणवहनादौ	... ५४६
अज्ञातिदाहाशौचम्	... ५३३	बंधुमित्ररहितब्राह्मणवहनस्पर्शनदहनादौ	... ५४७
असन्निहितदेशभवसर्पिण्डमरणाशौचम्	५३४	अबुद्धिपूर्वविषये	... "
अतिक्रान्ताशौचम्	... "	अभिवादनस्य निषेधः	... "
भर्तृमरणे	... ५३५	शावाशौचिनां नियमविशेषः	... "

स्मृतिमुक्ताफलम् ।

आशौचकाण्डम् ३

श्रीगणेशाय नमः । अथाशौचप्रकरणम् । तत्र शंखः—

“दानं प्रतिग्रहो होमः स्वाध्यायः पितृकर्म च । प्रेतकर्मक्रिया यज्ञमाशौचे विनिवर्त्तयेत्” ॥ इति ।
आशौचशब्दार्थः स्मृतिचंद्रिकायामभिहितः—“सपिंडादिजनने मरणे वा सति यदप्रायतनं दानादिकर्म स्वयोग्यतापादकं पापविशेषात्मकं वा तदाशौचशब्देन बोध्यते” इति । तथा भट्टाचार्यैः—“पापक्षयो हि शुद्धिः कर्मयोग्यत्वमेव वा” इति । शुद्धिपदार्थं ब्रुवद्भिस्तद्विपरीतस्य जननमरणनिमित्तपापविशेषस्य दानादिधर्मानुष्ठानायोग्यत्वस्य वा मतभेदेनाशौचशब्दाभिधेयत्वं ज्ञापितम् । विज्ञानेश्वरोऽपि (प्रा. पृ. १६१ पं. ५-७)—“आशौचशब्देन कालः स्नानापनोद्यः पिंडोदकदानविधेरध्ययनादिपर्युदासस्य निमित्तभूतः पुरुषगतः कश्चनानतिशयः प्रतिपाद्यते” इति । कालापनोद्यमंतःशवनिमित्तग्रामाद्याशौचं स्नानापनोद्यं ज्ञायमानसंबंधबंधुमरणाद्यघं कालस्नानाभ्यामपनोद्यं सपिंडादिजननमरणाशौचम् इत्यर्थः । संग्रहेऽपि—

“निमित्तं पिण्डदानादेः पुरुषस्थमशुद्धिकृत् । कालस्नानापनोद्यं यत् तदाशौचमितीर्यते” ॥ इति ।

आशौचं द्विविधं कर्मानधिकारलक्षणं अस्पृशत्वलक्षणं च ।

“अशौचे वर्जयेत्कर्म नित्यनैमित्तिकादिकम् । आशौचिभिस्तथा स्पर्शं स्पृष्ट्वा स्नानेन शुध्यति” ॥ इति स्मृतेः ।
आशौचे सन्ध्योपासनम् ।

तथा च कर्माधिकारपरिपन्थित्वादाशौचस्य संध्याद्युपासनस्यापि निवृत्तिप्राप्तावपवादमाह १५
पराशरः (३३)—“उपासने च विप्राणामंगशुद्धिस्तु जायते ।

“ब्रह्मचारी गृहे येषां हूयते च हुताशनः । संपर्कं चेन्न कुर्वति न तेषां सूतकं भवेत्” ॥ (३१२५) इति ।

उपासनं संध्यावन्दनं तास्मिन्प्रसक्ते तात्कालिकशुद्धिर्भवति । विप्रग्रहणं क्षत्रियादीनामुपलक्षणम् ।

ब्रह्मचारी उपकुर्वाणो नैष्ठिकश्च । येषां गृहे अग्निहोत्रमनुष्ठीयते तेषामग्निहोत्रानुष्ठानकाले नास्त्याशौचं यदि ते आशौचिभिः संसर्गं न कुर्युरित्यर्थः ।

अत्र मरीचिः—“सूतके कर्मणां त्यागः संध्यादीनां विधीयते” ॥

कात्यायनश्च—“सूतके प्रेतके च संध्योपासनादिनित्यकर्माणि स्वाध्यायदानप्रतिग्रहांश्च वर्जयेत्” इति ॥

स्मृत्यंतरेऽपि—

“राष्ट्रक्षोभे नृपाक्षिते रोगार्त्ते शावसूतके । संध्यावन्दनविच्छित्तिर्न दोषाय कदाचन” ॥ इति ।

विष्णुपुराणेऽपि—

“सर्वकालमुपस्थानं संध्ययोः पार्थिवेष्यते । अन्यत्र सूतकाशौचविभ्रमातुरभीतितः” ॥ इति ।

जाबालिः—

“संध्या पंचमहायज्ञान् नैतिकं स्मृतिकर्म च । तन्मध्ये हापयेदेतमाशौचांते पुनः क्रिया” ॥ इति ।

नैतिकं नित्यश्राद्धम् । स्मृतिकर्म स्मृत्युक्तकर्म देवतार्चनादिकम् । तन्मध्ये आशौचमध्ये । हापयेत् त्यजेदित्यर्थः । आशौचे संध्याकर्मनिषेधप्रतिपादकानि मरीच्यादिवचनानि वाचनिकमंत्रप्रयोग-निषेधाभिप्रायाणि । यदाह पुलस्त्यः—

“संध्यामिष्टिं चरुं होमं यावज्जीवं समाचरेत् । न त्यजेत्सूतेके वाऽपि त्यजन्गच्छेदधो द्विजः ॥

५ “सूतेके मृतके चैव संध्याकर्म समाचरेत् । मनसोच्चारयेन्मंत्रान्प्राणायाममृते द्विजः ॥” इति । प्राणायामव्यतिरिक्तमंत्रान्मनसोच्चारयेत् । प्राणायाममंत्रास्तु मनसाऽपि नोच्चारयेत् । अमंत्रकमेव प्राणायामं कुर्यादिति यावत् ।

“सूतेके मृतके कुर्यात्प्राणायामममंत्रकम् । मनसोच्चारयेन्मंत्रान्मार्जनादिषु कर्मसु ॥” इति स्मरणात् । मनसोच्चारयेन्मंत्रानित्येतदंजलिप्रक्षेपव्यतिरिक्तविषयम् । यथाह पैठीनसिः— “सूतेके सावित्र्यांजलिं प्रक्षिप्य प्रदक्षिणीकृत्य सूर्यं ध्यायन्नमस्कुर्यात् ॥” इति । संध्याविधावुक्तसावित्री-मंत्रस्येह पुनर्वचनं मनसोच्चारणनिवृत्त्यर्थम् । तेन सावित्रीमंत्रस्योच्चारणं वाचा कर्तव्यमिति चंद्रिकायाम् (पृ. १४० पं. १-१२) । व्यासोऽपि—

“प्रक्षिपेत्सूतेके त्वर्घ्यं गायत्रीं तु समुच्चरन् । दत्त्वा प्रदक्षिणं कुर्यात्सूर्यं ध्यायेत् द्विजोत्तमः ॥

“दशकृत्वस्तु गायत्रीं मनसैवाशुचिः स्मरेत् ॥” इति ।

१५ आश्वलायनः—“आपन्नश्चाशुचिः काले तिष्ठन्नपि जपेद् दश ॥” इति ।

आशौचे त्याज्यकर्माणि । त्याज्यानि कर्माण्याह विष्णुरपि (५२।५-८)—“आशौचे होमदानप्रतिग्रहं स्वाध्याया निवर्तते । नाशौचे कस्यचिदशनमश्नीयात् । ब्राह्मणादीनामाशौचे यस्तद्दोदनमश्नाति तस्य तावदाशौचं यावत्तेषामाशौचव्यपगमः । आशौचव्यपगमे प्रायश्चित्तं कुर्यात् ॥” इति । प्रायश्चित्तं चांद्रायणम् । तच्च भोजनप्रकरणेऽभिहितम् ।

२० होमश्चात्र वैश्वदेवोऽभिप्रेतः । “विप्रो दशाहमासीत वैश्वदेवविवर्जितः ॥” इति संवर्तेन विशेषतोऽभिधानात् । वैश्वदेवाभिप्रायेण मार्कंडेयोऽपि—“दशाहं ब्राह्मणस्तिष्ठेद्दानहोमादिवर्जितः ॥” इति ।

मनुरपि—

“उभयत्र दशाहानि बलस्यान्नं न भुज्यते । दानं प्रतिग्रहो होमः स्वाध्यायश्च निवर्तते ॥”

स्मृत्यंतरे च—

२५ “अशौचे तु दशाहान्तं न कुर्याद्विवतार्चनम् । न कुर्यात्पितृकार्याणि दानं होमं जपं तथा ॥” इति । जपमिति सामान्योक्तेः सर्वमंत्रजपनिषेधः । आपस्तम्बोऽपि (१।११।३१।४)—“देवताभिधानं चाप्रयतः ॥” इति । ध्याने तु न दोषः । न ह्यस्ति मनस उपघातः । ‘अंतरेण मलवद्वासिनीं सूतिकां शक्नोति च’ इति श्रुतेः । न च होम इति सामान्योक्तिबलादग्निहोत्रोपासनादिकमपि निवर्तनीयमिति वाच्यम् । यत आह याज्ञवल्क्यः (प्रा. १७) “वैतानौपासनाः कार्याः क्रियाश्च श्रुति-
३० चोदिताः ॥” इति । वैताना गार्हपत्याद्यग्निसाध्या “यावज्जीवमग्निहोत्रं जुहोति । यावज्जीवं दर्शपूर्णमासार्थं यजेत ॥” इत्यादिश्रुतिचोदिताः । तथा एकाग्रिसाध्या औपासनाः कार्याः । अग्निहोत्रादिकं स्वयं कुर्यात् । औपासनहोममसगोत्रेण कारयेदित्यर्थः । तथा च गोभिलः—

“अग्निहोत्रे तु होमार्थं शुद्धिस्तत्कालिकी स्मृता । पंचयज्ञान् कुर्वीत अशुद्धः पुनरेव सः ॥”

वैय्याघ्रपादः—

“स्मार्त्तकर्मपरित्यागो राहोरन्यत्रसूतके । श्रौतकर्मणि तत्कालस्नातः शुद्धिमवाप्नुयात् ” ॥ इति ।

शंखः—“अग्निहोत्रार्थं स्नानोपस्पर्शनान्तं तत्कालं शौचम् ” ॥ इति । **कण्वः—**

“अग्निहोत्रहवं कुर्यादन्याभावे स्वयं द्विजः । कुर्यात्स्नात्वाऽर्द्रवासास्तु तस्मात्कालादृतेऽशुचिः ” ॥ इति ।

मनुः—

“दर्शं च पौर्णमासं च कर्म वैतानिकं च यत् । सूतकेऽपि त्यजन्मोहात्प्रायश्चित्तीयते हि सः ” ॥ इति ।

अत्र **चंद्रिकायाम्—**“श्रौतानामप्यग्निहोत्रादीनां प्रथमारंभात्प्रागाशौचे त्याग एव । प्रतिप्रसवविधीनां प्रथमारंभोत्तरकालानुष्ठेयाग्निहोत्रादिविषयत्वात् ” इति । दर्शपूर्णमासयोरनुष्ठानप्रतिपादनमवागमात्प्रागारब्धविषयं तथैव शिष्टाचारादिति केचित् । **जातूकर्णः—**

“सूतके तु समुत्पन्ने स्मार्त्तं कर्म कथं भवेत् । पिंडयज्ञं चरुं होममसगोत्रेण कारयेत् ” ॥ इति । १०

पिंडयज्ञः पिंडपितृयज्ञः । चरुः पार्वणस्थालीपाकः । होमः औपासनहोमः । एतान् अवागमात्प्रागधोमार्थं संकल्पितैर्द्रव्यैः तदभावे अघरहितश्रोत्रिग्रहादाहृतैराशौचरहितेन कारयेदित्यर्थः । **बृहस्पतिरपि—**

“सूतके मृतके चैव अशक्तौ श्राद्धभोजने । प्रवासादिनिमित्ते तु हावयेन्न तु हापयेत् ” ॥ इति ।

न हापयेत् न त्यजेदित्यर्थः । **जाबालिः—**

“वैतानाग्नौ स्वयं कुर्यात्कर्मत्यागो न विद्यते । शालाग्नौ केवलो होमः कार्य एवान्यगोत्रजैः ” ॥ इति । १५

स्मृतिरत्ने—

“सूतके होमवत्कर्म तदन्येनैव कारयेत् । अग्निहोत्रं स्वयं कुर्यात्स्नात्वैव नियमोदितम् ” ॥ इति ।

अनेनैवाभिप्रायेण **पैठीनसिरपि—**“नित्यानि तु निवर्तेरन्वैतानवर्जं शालाग्नौ चैके ” इति ।

संवर्त्तः—

“पंचयज्ञविधानं तु न कुर्यान्मृतिजन्मनोः । हावयेदन्यगोत्रेण नित्यहोममतंद्रितः ” ॥ इति । २०

स्मृतिरत्ने—

“नित्यं नैमित्तिकं कुर्यात्काम्यकर्म न किंचन । आधानं पुनराधानं पशुः सौत्रामणी तथा ॥

“चातुर्मास्यानि सोमश्च तथैवाग्रयणक्रिया । अकाम्यत्वेऽप्यनैतेषां सूतकादावनुष्ठितिः ” ॥

संग्रहे—

“शावे च सूतकेऽधार्ये कर्मणां त्याग इष्यते । द्रव्याण्यपि प्रदुष्यन्ति स्वाध्यायश्च निवर्तते ॥ २५

“अस्पृष्टानां च भाण्डानां दशाहे शुद्धिरिष्यते । द्रव्याणां चापि संस्पर्शं विना मांसं समुत्सृजेत् ॥

“साध्यं कर्मग्निहोत्रं च प्रेतकार्याणि चाप्लुतः । कुर्यादन्येन होमं तु कारयेन्नान्यदाचरेत् ” ॥ इति ।

स्मृत्यर्थसारे—“जाताशौचे मृताशौचे त्रेताग्निसाध्याग्निहोत्रदर्शपूर्णमासया नित्या नैमित्तिकाः

क्रियाः कार्याः । औपासनाग्निसाध्यास्तु सायंप्रातर्होमपार्वणस्थालीपाकाद्या नित्यनैमित्तिका हावनीयाः

सर्वथा न त्यक्तव्याः । यजमानः स्नात्वाऽऽचम्य उद्देश्यागं कुर्यात्सर्वं काम्यं वर्ज्यं दातुमर्हति ॥ २०

पंचमहायज्ञनित्यश्राद्धस्वाध्यायादीनां स्मार्त्तानां त्याग एव नित्यस्नानशौचाचमनभोजनभियमा-

स्पृश्यस्पर्शस्नानं च कुर्यादिव ” । तथा च **कण्वः—**

“शौचमाचमनं स्नानं नियमं भोजनादिषु । अस्पृश्यस्पर्शस्नानं कुर्यादाशौचवान् द्विजः ” ॥

सूतकान्नभोजने स्वकुल्यानां न दोषः । अन्येषां दातृभोक्तोरन्यतरेण ज्ञाते दोष उभाभ्यामपि रिज्ञाने

न दोषः । तथा च **पद्मत्रिंशन्मते—**

“ उभाभ्यामपरिज्ञातमाशौचं नैव दोषकृत । एकेनापि परिज्ञाते भोक्तुर्दोषमुपावहेत् ” ॥ इति ।
 “द्रव्याणि स्वामिसंबन्धात्तदधे त्वशुचीनि वै । स्वामिशुध्यैव शुध्यन्ति वारिणा प्रोक्षितान्यपि” ॥ इति
 स्मृत्या स्वामिसंबन्धद्वारा दुष्टत्वेन सर्वद्रव्याणां प्रतिग्रहनिषेधे प्राप्ते केषुचिद्द्रव्येष्वनुग्रहमाह
 मरीचिः—

- ५ “ लवणे मधुमांसे च पुष्पमूलफलेषु च । शाककाष्ठतृणेष्वप्सु दधिसर्पिःपयःसु च ॥
 “ तिलौषधाजिने चैव पक्वापके स्वयं गृहः । पण्येषु चैव सर्वेषु नाशौचं मृतसूतके ” ॥ इति ।
 पक्वं भक्ष्यजातमपूपादि । अपक्वं तंडुलादि । पक्वान्ने दोषस्मरणात् । तथा चांगिराः—
 “ अन्नसत्रप्रवृत्तानामाममन्नमगर्हितम् । भुक्त्वा पक्वान्नमेषां त्रिरात्रे तु पयः पिबेत् ॥
 “ नाद्याच्छूद्रस्य पक्वान्नं विद्वानाशौचिनोऽपि च । आददीतामेवास्मादवृत्तावैकरात्रिकम् ” ॥ इति ।
 १० अन्नसत्ररतादेवामं ग्राह्यम् । आपदि तु अन्यस्मादप्याशौचिनः दिनमात्रपर्याप्ततंडुलादि ग्राह्यम् ।
 पक्वान्नं तु सर्वथा न ग्राह्यमित्यर्थः । अपक्वतंडुलादिवत् पक्वापूपाद्यपि अन्नसत्ररतादेव ग्राह्यमित्युक्तं
 संग्रहे—
 “ भक्ष्यजातं तथा पक्वमपक्वं तंडुलादिकम् । अन्नसत्ररतस्यैव ग्राह्यमित्यंगिरा मुनिः ” ॥ इति ।

तत्रैव—

- १५ “ दधि क्षीरं घृतं शाकं पटुं पुष्पं तिलौषधम् । काष्ठं मूलं फलं मांसं मधु कूपाम्बु चाजिनम् ।
 “ पण्यान्यधेऽपि गृहीयात्स्वयं तु स्वाम्यनुज्ञया ” ॥ पटु लवणम् । अंगिराः—
 “ यत्तु क्षेत्रगतं धान्यं कूपवापीषु यज्जलम् । अभोज्यादपि तद्भोज्यं यच्च गोष्ठगतं पयः ॥
 “ आमं मांसं मधु घृतं दधि क्षीरमथौषधम् । गुडं तक्रं तथोदश्चिद्भोज्यान्येतानि नित्यशः ॥
 “ तदहर्मात्रवृत्त्यर्थमामं ग्राह्यं सदापदि । आमं पूयति संस्कारैः सम्यक् तेभ्यः प्रतीप्सितम् ॥
 २० “ तस्मादामं ग्रहीतव्यमन्नं सूतमृतांतरे ” ॥ इति । दक्षः (६।१९)—
 “ स्वस्थकाले त्विदं सर्वं सूतकं समुदाहृतम् । आपद्गतस्य सर्वस्य सूतकेऽपि न सूतकम् ” ॥

याज्ञवल्क्यः (प्र. ४१)—

“ आपद्गतः प्रगृह्णन्त्यो भुञ्जानो वा यतस्ततः । न लिप्येतेनसा विप्रो ज्वलनार्कसमो हि सः ” ॥

विज्ञानेश्वरीये—

- २५ “ सूतके मृतके चापि दुर्भिक्षे भिक्षितं द्विजैः । उपप्लवे च देशस्य तेषामल्पेन निष्कृतिः ” ॥ इति ।

चंद्रिकायाम्—

“ दाने विशिष्ट आर्त्तस्य व्याधिना शुचितोच्यते । अनिच्छतोऽपि यो वस्तु दातुं हेमादि वाञ्छति ” ॥ इति ।
 ब्राह्मे—“ अकालमृत्योः शांत्यर्थं महादाने च रोगिणाम् ” ॥ इति । अशौचं न विद्यत इत्यनुवर्त्तते ।
 संग्रहे—“ न देयं न प्रतिग्राह्यमधे देयं सदापदि ” इति ।

- ३० पुत्रजन्मनि दानम् । पुत्रजन्मनि दानमाह पराशरः (१२।२२)—

“ खलयज्ञे विवाहे च संक्रांतौ ग्रहणे मृतौ । पुत्रजाते व्यतीपाते दत्तं भवति चाक्षयम् ।

“ शर्वर्या दानमस्तीति नान्यत्र तु विधीयते ” ॥ वृद्धमनुरपि—

“ जाते कुमारे तदहः कामं कुर्यात्प्रतिग्रहम् । हिरण्यधान्यगोवासतिलान्नगुडसर्पिषाम् ” ॥ इति ।

गोतमोऽपि—“ प्राङ्नाभिवर्धनात्पुण्यं तदहरित्येक ” इति ।

आशौचदीपिकायाम्—

“ दाने सुतोदये शुद्धिर्दिनाङ्ग्यौ पितृसंनिधौ । अहोरात्रं तु दूरस्थे पितर्यल्पं गते त्वहः ” ॥ इति ।
एतच्च जातकर्मप्रकरणे सविस्तरं प्रतिपादितम् (पृ. ७९-८०) ।

अनेकविधाशौचम् । अनेकविधमाशौचमाह दक्षः (६१२)—

“ सद्यःशौचं तथैकाहस्यहश्च चतुरस्तथा । षड्दशद्वादशाहाश्च पक्षो मासस्तथैव च ॥ ५

“ मरणांतं तथा चान्यत्पक्षाश्च दश सूतके ” ॥ इति । दशपक्षा इत्युपलक्षणम् ।

“ गर्भस्रावे मासतुल्या निशाः शुद्धेस्तु कारणम् ” इत्यादिना पंचाहादिपक्षाणामपि स्मरणात् ।

सद्यःशौचम् । तत्र सद्यःशौचमाह याज्ञवल्क्यः (प्रा. २८-२९)—

“ ऋत्विजां दीक्षितानां च याज्ञिकं कर्म कुर्वताम् । सन्निवृत्तिब्रह्मचारिदातृब्रह्मविदां तथा ॥

“ दाने विवाहे यज्ञे च संग्रामे देशविप्लवे । आपद्यपि च कष्टायां सद्यःशौचं विधीयते ” ॥ इति । १०

सद्यःशौचं नाम स्नानांतमघम् ।

“ सद्यःशौचे तु तावत्स्यादाशौचं संस्थितस्य तु । यावत्स्नानं न कुर्वति सचैलं बांधवा बहिः ” ॥

इत्यंगिरःस्मरणात् । अत्र ऋत्विक्शब्दो मनुना विवृतः (२१४३)—

“ अग्न्याधेयं पाकयज्ञमग्निष्टोमादिकान्मसान् । यः करोति वृत्तो यस्य स तस्यर्विग्निहोच्यते ” ॥

वृत्तो वरणेन संस्कृत इत्यर्थः । स च वरणजन्यसंस्कारोऽग्न्याधेयादौ प्रवरणप्रभृतिप्रयोगपरिसमाप्ति- १५

पर्यंतमनुवर्त्तत इति तदनुवृत्तिपर्यंतमृत्विजां दीर्घकालाशौचमध्येऽपि “ सद्यःशौचं विधीयते ” इति

संबन्धः । दीक्षणीयादिना संस्कृता दीक्षिताः । तेषां याज्ञिकं यज्ञे भवं कर्म कुर्वतां सद्यःशौचम् ।

अत्र विज्ञानेश्वरः (पृ. १८५ पं. १९)—“ दीक्षितस्य ‘वैतानौपासनाः कार्याः’ इत्यनेन सिद्धेऽपि

पुनर्वचनं सद्यःस्नानविशुद्ध्यर्थम् ” इति । सन्निवृत्तिदातृशब्दानामर्थाः संग्रहकारेण दर्शिताः—

“ सत्री गृहीतनियमो यज्ञे दाने च दीक्षितः । चांद्रायणाद्यनुष्ठाता व्रती तु ब्रह्मचार्यपि ॥ २०

“ श्राद्धे गृहीतसंकल्पो व्रती भोक्ता च कीर्तितः । दाता नित्यान्नदाता च वानप्रस्थश्च कीर्तितः ” ॥ इति ।

दाने सततान्नदाने गृहीतनियमः कृतसंकल्पः । यज्ञे दीक्षितः सत्रीत्यनेनोक्तः । ब्रह्मविद्यतिः । दाने

पूर्वसंकल्पितद्रव्यदाने विवाहे कृतकौतुकबंधने सद्यःशौचमित्यर्थः । अंगिराः—

“ जनने मरणे चैव त्रिष्वशाशौचं न विद्यते । यज्ञे विवाहकाले च देवयागे तथैव च ॥

“ ऋत्विजां यजमानानां परिकर्मादि कुर्वताम् ” । यज्ञः सोमयागादिवैदिकः । देवयागो मातृकादि- २५

देवत्यो लौकिको यागः । बृहस्पतिः—

“ नैष्ठिकानां वनस्थानां यतीनां ब्रह्मचारिणाम् । नाशौचं सूतके प्रोक्तं शावे वाऽपि तथैव च ” ॥ इति ।

चंद्रिकायाम् “ यद्यपि नाशौचमिति सामान्यशब्दात्सद्यःशौचस्याप्यपवादः प्रतिभाति तथापि

स्मृत्यंतराविरोधार्थं तद्व्यतिरिक्तस्याशौचस्यापवाद इत्यवगंतव्यम् ” ॥ इति ।

पैठीनसिः—

“ विवाहकाले यज्ञेषु यात्रायां तीर्थकर्मणि । न तत्र सूतकं तद्वत्कर्म यज्ञादि कारयेत् ” ॥

श्राद्धादिमध्ये अघसंभवे । चंद्रिकायाम्—

“ अथ देवप्रतिष्ठायां गणयागादिकर्मणि । श्राद्धादौ पितृयज्ञे च कन्यादाने च नो भवेत् ॥

“ विवाहे कन्यकायाश्च लाजहोमादिकर्मणि ” ॥ इति । विज्ञानेश्वरीये—

“ नित्यमन्नप्रदस्यापि कृच्छ्रचांद्रायणादिषु । निवृत्ते कृच्छ्रहोमादौ ब्राह्मणादिषु भोजने ॥ ३५

“गृहीतनियमस्यापि न स्यादन्यस्य कस्यचित्” ॥ इति । षडशीतौ—

“सूतकात्प्राक्समारब्धमनेकाहं तु यद्व्रतम् । कायिकं कर्म कुर्वीत न तु दानार्चनं व्रतम् ॥

“सूतकान्तरे त्वह्नि तत्कर्तव्यमतं द्वितैः” ॥ इति । विष्णुः (२२।५२)—“न देवप्रतिष्ठोत्सव-
विवाहेषु न देशविभ्रमे नापद्यपि च कष्टायामाशौचं न व्रतिनां व्रते न सत्रिणां सत्रे” इति ।

५ दक्षः (६।५)—

“राजर्त्विग्दीक्षितानां च बाले देशान्तरे तथा । यतीनां सत्रिणां चैव सद्यःशौचं विधीयते” ॥ इति ।

चंद्रिकायाम्—

“नरेंद्रसत्रिव्रतिनां विवाहोपप्लवादिषु । सद्यःशौचं समाख्यातं कांतारापदि संपति” ॥

संग्रहेऽपि—

१० “कुच्छ्रदेवोत्सवश्राद्धदानहोमतपोध्वरे । प्रारब्धे तत्प्रवृत्तानां सद्यःशौचमघागमे” ॥ इति ।
अत्र स्नानं शावविषयम् । न तु प्रसवविषयम् । तत्र पितृव्यतिरिक्तानां स्नानस्याग्निधानात् ।
अत्र प्रारंभशब्दार्थः स्मृत्यर्थसारे दर्शितः—

“आरंभो वरणं यज्ञे संकल्पो व्रतसत्रयोः । नांदीमुखं विवाहादौ श्राद्धे पाकपरिक्रिया ॥

“निमंत्रितेषु विप्रेषु प्रारब्धे श्राद्धकर्मणि । पाकारंभात्परं कर्तृत्वा दातृभोक्तृञ्च न स्पृशेत्” ॥ इति ।

१५ ‘श्राद्धे पाकपरिक्रिया’ इति एतत्कुतपकालसंकल्पात्परमारब्धपाकक्रियाविषयम् ।

तत्पूर्वं सिद्धपाकविषयेऽपि यम्—

“पाकोपकल्पनादूर्ध्वं सूतके सूतकेऽपि वा । कारयेच्छ्राद्धमन्येन पक्वाञ्च परिवेषयेत्” ॥ इति ।

कारयेत्कुर्यादित्यर्थः । अत्र केचिदाहुः—“संकल्पात्पूर्वमघागमे प्राक्कृतार्थैः संकल्पविधिना श्राद्ध-
मन्यैः कारयेत्” इति एतत्स्मृतिचंद्रिकादिविरोधादुपेक्ष्यम् । यत्तु—

२० “ऋत्विगादिर्यद्वा कुर्याद्धोमं श्राद्धक्रियां क्वचित् । उपवीत्येव कुर्वीत कर्तुः स्यादपसव्यकम्” ॥ इति
तत्पिंडमिदृशहोमविषयं स्त्रीबालादिकर्तृकश्राद्धक्रियाविषयं च । “अध्वर्युरुपवीती दक्षिणं जान्वाच्य
मेक्षण उपस्तीर्य” इत्यापस्तंबादिस्मरणात् । अत आशौचेऽन्येन श्राद्धं न कारयितव्यम् ।

ब्राह्मे—

“तावद्गृहीतदीक्षस्य त्रैविध्यस्य महामखे । स्नानं त्ववभृथो यावत्तावत्तस्य न विद्यते ॥

२५ “गृहीतमधुपर्कस्य यजमानस्य चत्विज्याम् । पश्चात्पतितमाशौचं न भवेदिति निश्चयः ॥

“कुर्वीतां याज्ञियं कर्म याजकानां तथैव च । निमंत्रितेषु विप्रेषु प्रारब्धे श्राद्धकर्मणि ॥

“निमंत्रितस्य विप्रस्य स्वाध्यायनिरतस्य च । देहे पितृषु तिष्ठत्सु नाशौचं विद्यते क्वचित्” ॥ इति ।

अत्र चंद्रिकायाम्—“दीक्षितस्य यज्ञसंकल्पानंतरं ऋत्विजां मधुपर्कग्रहणानंतरमागतमाशौचं
न विद्यते । संभृतसंभारस्य तु पूर्वक्षणेऽपि नाशौचम् । ‘यज्ञार्थं बहुसंभारसंभृतस्यापि नो भवेत्’

३० इति स्मृतैः । अयमर्थः । यज्ञार्थं संभृतसंभारस्य कल्पितसमस्तयज्ञसाधनपदार्थस्य अकृतयाग-
संकल्पस्यापि आशौचापगमादूर्ध्वं वसंतांतर्गतकर्मकालासंभवे तस्मिन्वत्सरे करिष्यमाणयज्ञाति-
क्रमविषये यज्ञसंकल्पात्पूर्वक्षणे शुद्धिर्भवति” ॥ इति । यज्ञग्रहणं प्रतिष्ठादेरुपलक्षणार्थम् । अत
एव विष्णुः (२२।५२)—“देवताप्रतिष्ठाविवाहयोः पुनः संभृतयोः” इति । एतदुक्तं भवति ।

यावति काले संभृतबहुसंभारधारणं कर्तुं शक्यते तावत्कालमध्ये प्रतिष्ठाविवाहांग्रहणकालान्तरं यत्र

३५ न लभ्यते तद्विषये तत्संकल्पात्प्रागपि कर्तुराशौचं न भवति” इति ।

स्मृत्यन्तरे—“यज्ञे संभृतसंभारे विवाहे श्राद्धकर्मणि” ॥ इति । अत्र **चंद्रिकायाम्**—
संभृतसंभार इति सर्वत्र संबध्यते । इदमपि विष्णुवचनसमानविषयम् । ‘श्राद्धे संभृतसंभार’ इत्येतत्तु
पक्वद्रव्याभिप्रायम् । पक्वद्रव्योपकल्पनसंकल्पनसंकल्पयोर्मध्ये सूतके मृतके वा समुत्पन्ने अन्तरोक्त-
सद्यःशौचविधिबलात्तस्मिन्नेव काले श्राद्धं कर्तव्यम् । आमद्रव्योपकल्पनसंकल्पयोर्मध्ये सूतके मृतके
वा जाते अमावास्यायामाशौचापममादनन्तरं वा कर्तव्यम् ।

“श्राद्धविघ्ने समुत्पन्ने त्वन्तरा मृतसूतके । अमायां तु प्रकुर्वीत शुद्धावेके मनीषिणः ॥
“देये पितॄणां श्राद्धे तु अंतरा मृतसूतके । आशौचानंतरं कार्यं तन्मासीन्दुक्षयेऽपि वा ॥
“कार्ये प्रत्याब्दिके श्राद्धे अंतरा मृतसूतके । आशौचानंतरं कार्यमिति वासिष्ठभाषितम् ” ॥

इति **गोभिलवसिष्ठादिस्मरणात्** । यत्तु **स्मृत्यन्तरे**—

“वर्षश्राद्धे तु संप्राप्ते पित्रोराशौचसंभवे । तदानीमशुचिर्न स्यात्कुर्याच्छ्राद्धं मृतेऽहनि ” ॥ इति । १०

यदपि—

“मासिकान्याब्दिकं पित्रोरशुद्धोऽप्यौरसः सुतः । कुर्यादेव तिथिप्राप्तमिति शातातपोऽब्रवीत्” ॥ इति
तत्संकल्पितश्राद्धविषयम् । श्राद्धदिने पाके निवृत्तिं कुतपकाले ‘अथ पार्वणविधानेन श्राद्धं करिष्ये’
इत्यारंभात्परमागते आशौचे कर्ता कुर्यादेवेत्यर्थः । तथा **चंद्रिकायाम्**—

“अथ श्राद्धं करिष्ये इति संकल्पात् परं तत्पूर्वक्षणे चारब्धे पाके कर्तुः शुद्धिः । अथ श्राद्धं तत्र १५
भवता भोक्तव्यम् इति निमंत्रिते ओं तथेति प्रतिश्रुते निमंत्रितस्य निमंत्रणादूर्ध्वमाशौचे प्राप्ते तस्य
शुद्धिः । निमंत्रणात्प्राग्विप्रस्याशौचे प्राप्ते पूर्वदिने निश्चितमपि परित्यज्य विप्रांतरमामंत्र्य श्राद्धं
कर्तव्यमिति सद्यःशौचविधानाद्भोजनात् पूर्वं स्नात्वैव भुंजीत कर्तापि स्नात्वैव कर्म कुर्यात् ” ।

तथा **विज्ञानेश्वरीये**—

“यज्ञे संभृतसंभारे विवाहे श्राद्धकर्मणि । तथा चौलादिसंस्कारे सद्यःशौचं विधीयते ” ॥ इति । २०

स्मृत्यन्तरे च—

“आशौचं कर्ममध्ये तु शावं सूतकमेव वा । आपतेद्यदि सर्वेषां सद्यःशौचं विधीयते ॥

मातापित्रोश्च मरणे पुत्रस्य मरणे तथा ” ॥ इति ।

एवं च श्राद्धे पाकसंकल्पाभ्यां पूर्वमघागमे आशौचानंतरदिने तदसंभवे अमायां वा कुर्यात् ।
पाकानंतरं संकल्पात् पूर्वपरं वा अघागमे तस्मिन्नेव काले कुर्यात् । द्वितीयवरणानंतरं भोक्तुराशौचं २५
नास्ति । कुतपकालवरणात्पूर्वमघागमे अन्यं वरयेत् । ततः परमघागमे तमेव भोजयेत् । **यत्तु**—

“भोजनार्थं तु संभुक्ते विप्रैर्दातुरघागमः । यदा क्वचित्तदोच्छिष्टशेषं त्यक्त्वा समाहितः ॥

“आचम्य परकीयेन जलेन शुचयो द्विजाः ” ॥ इति । एतत् श्राद्धव्यतिरिक्तविषयम् । यागमध्ये
अघागमे अवभृथांतरमनुष्ठेयम् ।

विवाहमध्ये आशौचसंभवे । विवाहे नांदीमुखात्परमघागमे शेषहोमान्तस्य कर्मणा विवाहशब्द- ३०
वाच्यत्वेन कर्मक्याच्छेषहोमांतं साङ्गं कर्मानुष्ठेयम् । तथा च **दक्षः** (६-१८)—

“यज्ञकाले विवाहेषु देवयागे च निष्कृतौ । हूयमाने तथैवाग्नौ नाशौचं न च सूतकम् ” ॥ इति ।

विवाहेष्विति बहुवचनं शेषहोमांतकर्माभिप्रायम् । **ब्राह्मे**—

“विवाहकाले कन्याया लाजहोमादिकर्मणि । प्रायश्चित्तपरस्यापि स्वाध्यायनिरतस्य च ” ॥

सद्यःशौचमिति प्रकृतम् । लाजहोमादीत्यादिशब्देन शेषहोमांतं कर्मजातमुच्यते । स्वाध्यायोऽत्र वेदपारायणम् । तथा च वेदपारायणं प्रकृत्य बोधायनः—“ प्रणवव्याहृतिपूर्वकं वेदादिमारभ्य सततमधीयीत नांतरा विरमेत् । व्याहरेद्वा नास्यांतरा जननमरणाशौचम् ” ॥ इति । विवाहमध्ये पित्रोर्दम्पत्योर्मरणे स्मृत्यन्तरे—

- ५ “ उद्वाहांकुर आरब्धे मातापित्रोर्मृतिर्यदि । तत्काले सकलं कृत्वा शेषहोमं समाचरेत् ॥
“ विवाहशेषमध्ये तु दंपत्योर्मरणं यदि । कर्मशेषं ततः कृत्वा पश्चाद्दहनमाचरेत् ” ॥ इति ।
शेषहोमांतं कर्म तदानीमेव परिसमाप्य दहनं कुर्यादित्यर्थः ।

दीक्षितस्य दीक्षामध्ये मातापितृमृतौ ।

दीक्षितस्य दीक्षामध्ये मातापितृमृतिविषये संस्कारमात्रं कृत्वा यज्ञं समापयेदित्याह बृद्धगार्ग्यः—

- १० “ ज्येष्ठस्य तु क्रतोर्मध्ये मातापित्रोर्मृतिर्यदि । संस्कृत्य शालामागत्य यज्ञशेषं समापयेत् ” ॥
शांडिल्यः—

“ दीक्षितोऽप्येकपुत्रस्तु मातापुत्रोर्मृतिर्यदि । दीक्षारूपं निधायात्र संस्कुर्यान्नोदकाप्लवः ॥

“ संस्कृत्य शालामागत्य यज्ञशेषं समापयेत् । पावयेद्भर्भुंजीलैर्दीक्षारूपं यथाविधि ” ॥ इति ।
पावयेत् । दीक्षाविध्युक्तमंत्रैरिति शेषः । एकपुत्र इति विशेषस्मरणात् पुत्रांतरसद्भावे तेनैव कारयेत् ।

- १५ “ ज्येष्ठस्य तु क्रतोर्मध्ये ” इति स्मरणात् । ज्येष्ठेनैव कार्यमित्यपि प्रतीयते । अत्र यथाशिष्टाचारं व्यवस्था । विवाहमध्ये अघागमे भोक्तादिनियमः षट्त्रिंशन्मते विशेष उक्तः—

“ विवाहोत्सवयज्ञेषु अंतरा मृतसूतके । परैरन्नं प्रदातव्यं भोक्तव्यं च द्विजोत्तमैः ” ॥

परैः आशौचरहितैर्दातव्यं न त्वाशौचिजनैः । भोजनार्थं वृत्तैर्ब्राह्मणैर्भोक्तव्यं चेत्यर्थः । तत्रैव—

“ भुंजानेषु तु विप्रेषु अंतरा मृतसूतके । अन्यगेहोदकाचान्ताः सर्वे ते शुचयः स्मृताः ” ॥ इति ।

- २० **संमहेऽपि—**

“ श्राद्धोत्सवादौ भुक्त्यन्ते पाकादौ चाघसंभवे । परैर्देयं च भोक्तव्यं न दोष इति निश्चयः ” ॥ इति ।

कतुरपि—

“ विवाहोत्सवयज्ञादिष्वन्तरा मृतसूतके । शेषमन्नं परैर्देयं दातृन् भोक्तृश्च न स्पृशेत् ” ॥ इति ।

आशौचिजनैर्दातृभोक्तृभांडादिस्पर्शो न कर्तव्य इत्यर्थः । तथा च विष्णुः—

- २५ “ अस्पृष्टानां च भांडानां दशाहे शुद्धिरिष्यते । द्रव्याणां चाघिसंस्पर्शं विना मांसं समुत्सृजेत् ॥

“ भुक्त्वा स्पृश्यैस्तथाशौचिकेशकीटैश्च दूषितम् । कुशोदुंबरबिल्वाद्यैः पनसांभुजपत्रकैः ॥

“ शंखपुष्पीसुवर्चादिकाथं पीत्वा विशुध्यति ” ॥ इति ।

आशौचिदर्शनं वर्ज्यमित्युक्तं विष्णुपुराणे (३।१६-१३)—

“ उदक्यासूतिकाशौचिमृताहारैश्च वीक्षिते । श्राद्धे सुरा न पितरो भुंजते पुरुषर्षभ ” ॥ इति ।

- ३० अघागमात्प्राक्संकल्पितद्रव्याणां दोषाभावः । विशेषमाह बृहस्पतिः—

“ विवाहोत्सवयज्ञादिष्वन्तरामृतसूतके । पूर्वसंकल्पितार्थेषु न दोषः परिकीर्तितः ” ॥

इदं देवार्थं इदं पित्रर्थं इदं ब्राह्मणार्थमित्यघागमात् प्रागेवोद्दिष्टपदार्थेष्वघं नास्तीत्यर्थः ।

कतुरपि—“ पूर्वसंकल्पितद्रव्यं दीयमानं न दुष्यति ” इति । दक्षोऽपि —

“ यज्ञोत्सवे व्रते श्राद्धे सूतके समुपागते । पूर्वसंकल्पितार्थेषु न दोषः परिकीर्तितः ” ॥ इति ।

- ३५ एतेन श्राद्धादौ आरंभात्परमघसंभवे पूर्वसंकल्पितामद्रव्यदाने न दोषः । तदर्थमेव पक्षस्य दाने च न दोषः ।

यज्ञादौ प्रागुद्दिष्टमामद्रव्यं परैः पाचयित्वा दातव्यम् । 'परैरन्नं दातव्यम्' इति वचनात् । प्रारब्धे भोजने अवागमे दातुः सद्यःशुद्धिविधानेऽपि शेषमन्नं परैर्देयमिति वचनात् अन्नं परैर्देयमिति सिद्धम् । भृगुपातादिना मृतौ पराशरः (३११२)—

“ भृग्वग्निमरणे चैव देशांतरमृते तथा । बाले प्रेते च संन्यस्ते सद्यःशौचं विधीयते ” ॥ इति । भृगुः प्रपातः । अग्निः प्रसिद्धः । भृग्वग्निमरणं प्रमादादिना दुर्मरणमात्रोपलक्षणम् । तन्निमित्तमरणे सति तत्संबन्धिनां सद्यःशौचम् । असर्पिडे च देशांतरमृते सद्यःशौचम् । बालोऽत्राकृतनामा । तस्मिन्मृते सति तत्संबन्धिनां मरणनिमित्तं सद्यःशौचमित्यर्थः । जनननिमित्तमस्त्येव ।

“ सूतिमध्ये मृते बाले न शावं सूतकं भवेत् ” इति स्मृतेः ॥ मनुरपि (५।७७)— “ बाले देशांतरस्थे च पृथर्विपडे तु संस्थिते । सवासा जलमाप्लुत्य सद्य एव विशुध्यति ” ॥ इति । देशांतरस्थ इत्यसर्पिडविशेषणम् ।

संन्यस्तादिमृतौ । संन्यस्ते मृते सति तत्सर्पिडानां सद्यःशौचम् । अत्र व्यासः— “ नैष्ठिकानां वनस्थानां यतीनां ब्रह्मचारिणाम् । नाशौचं कीर्तितं सद्भिः पतिते च तथा मृते ” ॥

याज्ञवल्क्यः—

“ देशांतरमृतं श्रुत्वा क्लीबे वैखानसे यतौ । मृते स्नानेन शुध्यंति गर्भस्त्रावे च गोत्रिणः ” ॥ वैखानसाः वानप्रस्थाः । संग्रहेऽपि—

“ आद्योराश्रमिणोर्नाशे वर्णोक्तं त्वन्ययोर्मृतौ । सद्यःशौचं ग्रहिण्येव सद्योऽन्येभ्यु सदा मिथः ” ॥ इति । आद्योर्ब्रह्मचारिगृहस्थयोर्मृतौ स्वस्वजात्युक्तमधं भवति । अन्ययोर्वानप्रस्थसंन्यासिनोर्मृतौ सद्यःशौचम् । इत्येवं प्रकारेणाशौचं गृहिणि गृहस्थविषये । अन्येषु ब्रह्मचारिवानप्रस्थयतिषु परस्परं सर्वदा सद्यःशौचम् । गृहस्थमृतौ ब्रह्मचारिवानप्रस्थयतीनां, ब्रह्मचारिमृतौ ब्रह्मचारिवानप्रस्थयतीनां, वानप्रस्थमृतौ वानप्रस्थब्रह्मचारियतीनां, यतिमृतौ यतिब्रह्मचारिवानप्रस्थानां सर्पिडानां परस्परं सद्यःशौचं भवतीत्यर्थः ।

यत्तु स्मृत्यंतरम्—

“ सर्वसंगनिवृत्तस्य ध्यानयोगरतस्य च । न तस्य दहनं कार्यं नाशौचं नोदकक्रिया ” ॥ इति तत्र नाशौचमिति दशाहाद्यभिप्रायम् । स्नानमात्रमस्त्येव । सद्यःशौचस्य विहितत्वादिति चंद्रिकायाम् ।

विष्णुः—

“ दानादौ ग्रहणे सद्यः पुत्रजन्मनि चापदि । निष्कृतौ तीर्थयात्रायां वेदपारायणे व्रते ॥ “ नामकर्मादिसंस्कारे प्रारब्धे सद्य इष्यते ” ॥ नामकर्मादित्यादीशब्देन स्मशानांताः संस्कारा गृह्यन्ते ।

आशौचिनां ग्रहणस्नानविधिः । वृद्धवसिष्ठः

“ मृते च सूतके चैव न दोषो राहुदर्शने । तावदेव भवेच्छुद्धिर्वावन्मुक्तिर्न दृश्यते ” ॥ अंगिराः—

“ सर्वे वर्णाः सूतके च मृतके राहुदर्शने । स्नात्वा श्राद्धं प्रकुर्वीत दानं शाठ्यविवर्जितम् ” ॥ इति ।

जामातुर्दौहित्रभागिन्यादिमृतौ संग्रहे—

“ श्वश्रुश्चशुरतत्पुत्रयाज्याचार्यसुतात्विजाम् । उपाध्यायस्य सद्यः स्यान्मृतौ तत्प्रतियोगिनाम् ” ॥ इति ।

श्वश्वादिप्रतियोगिनां मृतौ श्वश्वादिनां सद्यःशौचमित्यर्थः ।

वृद्धयाज्ञवल्क्यः—

“ मित्रे जामातरि प्रेते दौहित्रे भगिनिषुते । स्थाले च तत्सुते वाऽपि सद्यःस्नानेन शुध्यति ” ॥

मित्रविषये सद्यःशौचमसन्निधौ । सन्निधौ तु दिवं वक्ष्यते । दौहित्रभागिनेयमृतौ सद्यःशौचं विदेश-
स्थानुपनीतविषयम् । प्रत्यक्षे व्रतात्प्रागपि पक्षिणीविधानात् । स्याले च स्नानं परोक्षे ।

राष्ट्रक्षोभादिना मृतौ पराशरः—

“ दुर्भिक्षे राष्ट्रसंभ्रांतावापदां च समुद्भवे । उपसर्गमृतौ चैव सद्यःशौचं विधीयते ” ॥

५ उपसर्गमृतौ क्षामक्षोभाद्युपप्लवमृतौ सर्पिडानां सद्यःशौचमित्यर्थः । ब्रह्मपुराणे—

“ दुर्भिक्षे प्राणरक्षार्थं कृतयत्नस्य देहिनः । राष्ट्रभ्रंशस्थितस्यापि पुत्रदारांश्च रक्षितुम् ॥

“ विभ्रष्टस्य स्वदेशाच्च अन्यदेशपरिग्रहे । ग्रहोपतापे घोरे च दारुणायामथापदि ॥

“ ग्रहोपतापशांत्यर्थं क्रियमाणे च कर्मणि । शीतवातातपैर्यत्र ह्यथैव मरणं भवेत् ॥

“ तत्रोपसर्गात्स्वं देहं रक्षमाणस्य किं भवेत् ” ॥ अयमिति प्रकृतम् ।

१० शिल्पिदासवैद्यराजादीनां सद्यःशौचम् । बृहस्पतिः—

“ शिल्पिनः कारवो वैद्या दासीदासाश्च नापिताः । राजानः श्रोत्रियाश्चैव सद्यःशौचाः प्रकीर्तिताः ॥

“ सव्रतः सत्रपूतश्च आहिताग्निश्च यो द्विजः । राज्ञश्च सूतकं नास्ति यस्य चेच्छति पार्थिवः ॥

“ उद्यतो निधने दाने आर्तो विप्रो निमंत्रितः । तथैव ऋषिभिर्दृष्टं यथाकालेन शुध्यति ” ॥ इति ।

शिल्पिनश्चित्रकाराद्याः । कारवः सूपकारप्रभृतयः । वैद्याश्चिकित्सकाः । यस्य च पुरोहितादेरनन्य-

१५ साध्यमंत्राभिचारदिकर्मार्थमाशौचाभावमिच्छति तस्य तत्कर्मण्याशौचाभावः । निधने संग्रामे । दाने
अन्नादिदाने । चोद्यतः कृतोपक्रमः । आर्तः आपदं प्राप्तः । निमंत्रितः श्राद्धादौ । यथाकालेन
दशरात्रादिना । तथा स्नानेनैव शुध्यतीत्यर्थः । अत्र व्यासः—

“ शिल्पिनश्चित्रकाराद्याः कर्म यत्साधयंत्यलम् । तत्कर्म नान्यो जानाति तस्माच्छुद्धा स्वकर्मणि ॥

“ सूपकारेण यत्कर्म करणीयं नरेष्वपि । तदन्यो नैव जानाति तस्माच्छुद्धः स सूपकृतः ॥

२० “ चिकित्सको यत्कुरुते तदन्येन न शक्यते । तस्माच्चिकित्सकः स्पर्शं शुद्धो भवति नित्यशः ॥

“ दास्यो दासाश्च यत्किंचित् कर्म कुर्वति लीलया । तदन्ये न क्षमाः कर्तुं तस्मात्ते शुचयः सदा ॥

“ राजा करोति यत्कर्म स्वप्नेऽप्यन्यस्य तत्कथम् । एवं सति नृपः शुद्धः संस्पर्शं मृतसूतके ॥

“ यत्कर्म राजभृत्यानां हस्त्यश्वगमनादिकम् । तन्नास्ति यस्मादन्यस्य तस्मात्ते शुचयः स्मृताः ” ॥ इति ।

दास्यादीनां स्वामिकर्मण्येव सद्यःशौचं स्वकर्माधिकारस्तु मासावधिक एव । स्वामिशौचे न स्पृशत्वम् ।

२५ “ दासी दासश्च सर्वे वै यस्य वर्णस्य यो भवेत् । तद्वर्णस्य भवेच्छौचं दास्या मासस्तु सूतकम् ” ॥

इत्यंगिरःस्मरणात् । शातातपः—

“ मूल्यकर्मकराः शूद्रा दासीदासास्तथैव च । स्नाने शरीरसंस्कारे गृहकर्मण्यदूषिताः ” ॥ इति ।

स्मृत्यन्तरे तु—“ सद्यःस्पृश्यो गर्भदासो भक्तस्तु स्यात् ज्यहाच्छुचिः ” इति । मनुः (५।९२-९३)—

“ न राज्ञामघदोषोऽस्ति व्रतिनां न च सत्रिणाम् । ऐन्द्रस्थानमुपासीना ब्रह्मभूता हि ते सदा ॥

३० “ राज्ञो माहात्मिके स्थाने सद्यःशौचं विधीयते । प्रजानां परिरक्षार्थमासनं चात्र कारणम् ” ॥ इति ।

सत्रिणां प्रारब्धयज्ञानाम् । तेऽपि खल्वैन्द्रस्थानमुपासीनाः देवतायजनपरत्वात् । तथा च श्रुतिः—

“ एष वा एतर्हीन्द्रो यो यजते ” इति । ब्रह्मभूताः धर्मस्वरूपिणः । माहात्मिके महात्मा इन्द्रः ।

तस्येदं माहात्मिकम् । तस्मिन् स्थाने आसीनस्येति शेषः ।

राज्ञ आशौचाभावमुपपादयति स एव (५।९५-९६)—

“ सोमाग्न्यर्कानिलेंद्राणां वित्ताप्यत्ययमस्य च । अष्टानां लोकपालानां वपुर्धारयते नृपः ॥

“ लोकेशाधिष्ठितो राजा नास्याशौचं विधीयते । शौचाशौचं हि मर्त्यानां लोकेशप्रभवेऽप्ययम् ” ॥ इति ।

युद्धमरणादौ स एव (५१९७, ९४)—

“ उद्यतैराहवे शस्त्रैः क्षत्रधर्महतस्य च । सद्यः संतिष्ठते धर्मस्तथाशौचमपि स्मृतम् ॥ ९७ ॥

“ डिंभाहवहतानां च विद्युता पार्थिवेन च । गोब्राह्मणस्य चैवार्थे यस्य चेच्छति पार्थिवः ” ॥ ९४ ॥ ५

ब्राह्मणगवाद्यर्थे मृतो इति । डिम्भो बालः । बृहस्पतिः—

“ शस्त्रेणाभिमुखो यस्तु वध्यते क्षत्रकर्मणा । यज्ञः संतिष्ठते तस्य सद्यःशौचं विधीयते ” ॥ इति ।

ब्रह्मपुराणे—

“ ब्राह्मणार्थे गवार्थे वा भूम्यर्थे वा वियुज्यते । राज्ञो वा राजभृत्यस्य सत्वोद्विक्तस्य संगरे ॥

“ संमुखस्य हतस्यापि सद्यःश्राद्धक्रिया भवेत् ” । यत्तु स्मर्यते—

“ ब्राह्मणार्थे विपन्ना ये योषिता गोग्रहेऽपि वा । आहवेऽभिहतानां च एकरात्रमशौचकम् ” ॥

इति तत्कालांतरमृतिविषयम् । तथा च संग्रहे—

“ गोविप्रस्त्रीकृते प्रेते राज्यार्थं वा हते युधि । शौचं चोर्ध्वक्रियाः सद्यो यद्यनिच्छास्त्यघं मृतौ ॥

“ एकरात्रं भवेद्युद्धे क्षतैः कालांतरे मृते ” ॥ इति “ यद्यनिच्छास्त्यघं मृतात् ” इति मृतौ

यदीच्छाभावः तदापि दुर्मृतत्वात्सद्यःशौचमित्यर्थः । याज्ञवल्क्यः (प्रा. २७)—

“ महीपतीनां नाशौचं हतानां विद्युता तथा । गोब्राह्मणार्थे संग्रामे यस्य चेच्छति भूमिपः ” ॥ इति ।

गौतमः (१४।८—११)— “ गोब्राह्मणहतानामन्वक्षम् । राजक्रोधाच्च । युद्धे । प्रायानाशकशस्त्राग्निविषो-

दकोद्भंघनप्रपतनैश्चेच्छताम् ” इति । गवार्थे ब्राह्मणार्थे वा हतानां ये सपिंडाः तेषामाशौचमन्वक्षं

यावदन्वीक्ष्यते शवस्तावदेव । संस्कारानंतरं स्नात्वा शुद्ध्ययुः । एवं गोब्राह्मणयोरन्यतरेण यो हतः

तत् ज्ञातीनामन्वक्षमाशौचम् “ गवार्थे ब्राह्मणार्थे वा हतानां गोभिर्हतानां ब्राह्मणैर्वा सद्यःशौचम् ” २०

इति स्मरणात् । आयुद्धमायोधनम् । प्रायो महाप्रस्थानं अशनमाशः स एवाशकः । सत्येव भोज्ये-

क्रीधादिना भोजननिवृत्तिरनाशकः इत्यर्थः । इच्छतामित्युक्तत्वात् प्रमादमृतानामाशौचोदकसद्भवः ।

तथा चांगिराः—

“ यदि कश्चित्प्रमादेन प्रियेताम्युदकादिभिः । तस्याशौचं विधातव्यं कर्तव्या चोदकक्रिया ” ॥ इति

बुद्धिपूर्वमरणे वैधे प्रायादिमरणे च । बुद्धिपूर्वमरणे पराशरः—

“ बाले देशांतरस्थे च पतिते च यतौ मृतौ । सद्यःशौचं तथेच्छतो जलाग्न्युद्भंघनादिषु ” ॥

ब्रह्मपुराणे—

“ शृंगिदंष्ट्रिनखिव्यालविषवन्हिमहाजलैः । सुदूरात्परिहर्तव्यैः कुर्वन् क्रीडां मृतस्तु यः ॥

“ नागानां विप्रियं कुर्वन् दग्धश्चाप्यथ विद्युता । गृहीता ये च राज्ञा वै चौर्यदोषेण कुत्रचित् ॥

“ परदारान्हरंतश्च रोषात्तपतिभिर्हताः ।

“ असम्मनैश्च संकीर्णैश्चंडालाद्यैश्च विग्रहम् । कृत्वा तैर्निहतास्तद्वच्चंडालादीन्समाश्रिताः ॥

“ क्रोधात् प्रायं विषं वान्हिं शस्त्रमुद्भंघनं जलम् । गिरिवृक्षप्रपातं वा ये कुर्वन्ति नराधमाः ॥

“ ब्रह्मदंडहता ये च ये चैव ब्राह्मणैर्हताः । महापातकिनो ये च पतितास्ते प्रकीर्तिताः ॥

“ पतितानां न दाहः स्यान्नाशौचं नास्थिसंचयः । न चाश्रुपातः कर्तव्यो ह्युदकस्य क्रिया न च ” ॥ इति ।

हारीतः—“ पाषंडानाश्रितात्मगत्यागिनां नास्त्याशौचम् ” इति । पाषंडाः वेदबाह्याः । अनाश्रिताः अनाश्रमिणः । स्मृत्यन्तरे—

“ चंडालाडुदकात्सर्पाद्वाह्मणाद्वैद्युतानलात् । दंष्ट्रिभ्यश्च पशुभ्यश्च मरणं पापकर्मणाम् ॥

“ ये वेद्यापतयो विप्रा ये वै शूद्रान्नभोजनाः । ये चान्ये पापकर्माणस्तेषां भस्मांतसूतकम् ” ॥

५ दक्षः (६।९)—

“ व्याधितस्य कदर्यस्य ऋणग्रस्तस्य सर्वदा । क्रियाहीनस्य मूर्खस्य नास्तिकस्य विशेषतः ॥

“ व्यसनासक्तचित्तस्य पराधीनस्य सर्वदा । नित्यस्नानविहीनस्य भस्मांतं सूतकं भवेत् ” ॥ इति ।

दाहपर्यंतं सूतकमित्यर्थः । संवर्त्तः—

“ क्रियाहीनस्य मूर्खस्य कदर्यस्य तथैव च । ऋणग्रस्तस्य दंभस्य भस्मांतं सूतकं भवेत् ” ॥

१० अत्र विज्ञानेश्वरः—“ दर्पादिना चंडालादीन्हंतुं गतो यस्तेर्मरितस्तस्य ‘सर्वत एवात्मानं गोपायेत्’ इति विध्यतिक्रमनिमित्तपिंडोदकाशौचादिनिषेधः । न तु प्रमादामृतस्य ” इति ।

ब्राह्मे—“ प्रमादादेव निःशङ्कमकस्मादपि यो नरः । शृंगिदंष्ट्रिणखिव्यालविषविद्युज्जलाग्निभिः ॥

“ चंडालैर्वाऽथ चोरैर्वा निहतो यत्रकुत्रचित् । तस्य दाहादिकं कुर्याद्यस्मान्न पतितस्तु सः ” ॥ इति ।

संग्रहे—

१५ “अन्वक्षं शृंगिचोरांत्यविद्युच्छस्त्रविषाग्निभिः । प्रायानशनतोयाधैर्मृते कामात्पवृत्तितः ॥

“ प्रमादादुर्मृतौ सद्यः क्रियाशौचे समाचरेत् । वैधे प्रायादिमरणे त्र्यहं सद्यश्च तत्क्रियाम् ” ॥ इति ।

शृंगिचोरादिभिः कामात्पवृत्तितः बुद्धिपूर्वप्रवृत्त्या मृते सति तत्सपिंडानामन्वक्षं भस्मांतमाशौचम् ।

प्रमादादुर्मृतौ अबुद्धिपूर्वमरणे सद्यः अविलंबेन क्रियाशौचे कुर्यात् । दाहादिसपिंड्यताः प्रेतक्रियाश्च

आशौचं चानुतिष्ठेदिति यावत् । वैधे शास्त्रचोदिते प्रायादिति मरणे त्र्यहमाशौचं तत्क्रियाः प्रेतक्रियाश्च

२० सद्यस्तदैव कुर्यात् । एतदुक्तं भवति—“ अत्यंतानुष्ठानाशक्तजीर्णागाचिकित्स्यरोगाणां वृथाजीविनां

अग्निजलप्रवेशभृगुपतनानि महापथगमनं वा गच्छेत् । न वृथाजीवितुमिच्छेत् ” इति

वृद्धगार्ग्यादिवचनविहिते बुद्धिपूर्वाग्निप्रवेशादिमरणे त्र्यहम् । तदानीमेव प्रेतकृत्यं च कुर्यादिति ।

गार्ग्यः—

“ बुध्निकित्सैर्महारोगैः पीडितस्तु पुमान्यदि । प्रविशेज्ज्वलनं दीप्तं कुर्यादनशनं तथा ॥

२५ “अगाधतोयराशिं वा भृगोः पतनमेव वा । गच्छेन्महापथं वाऽपि तुषारगिरिमादरात् ॥

“ उत्तमानापनुयाह्लोकानात्मघाती भवेत्कचित् ॥

“ वृद्धः शौचक्रियालुप्तः प्रत्याख्यातभिषक्क्रियः । आत्मानं घातयेद्यस्तु भृगवग्न्यनशनांबुभिः ॥

“ तस्य त्रिरात्रमाशौचं तृतीये त्वस्थिसंचयः । तृतीये सूतकं दत्वा चतुर्थे श्राद्धमाचरेत् ” ॥ इति ।

वसिष्ठः—

३० “वाराणस्यां मृतो यस्तु प्रत्याख्यातभिषक्क्रियः । काष्ठपाषाणमध्यस्थो जान्हवीजलमध्यगः ॥

“ अविमुक्तस्थितस्तस्य कर्णमूलगतो हरः । प्रणवं तारकं ब्रूते नान्यथा कस्याचित्कचित् ॥

“ प्रयागवटशाखायां देहत्यागं करोति वा ” ॥ **मनुः—**

“ यः कामतो महापापं नरः कुर्यात्कथंचन । न तस्य निष्कृतिर्दृष्टा भृगवग्निपतनादृते ” ॥

इत्याद्यात्महननं यत्र शास्त्रतोऽनुज्ञायते तत्र त्र्यहमाशौचम् । एतच्चात्महननाभ्यनुज्ञानं युगांतरविषयम् ।

“ प्रायश्चित्तविधानं च विप्राणां मरणातिकम् । भृग्वग्निपतनं चैव वृद्धादिमरणं तथा ॥

“ कलौ युगे त्विमान् धर्मान्वज्यानाहुर्मनीषिणः ” ॥ इति कलौ निषेधस्मरणात् । संग्रहे—

“ षंडपाषंडपतितप्रव्रज्यावासिमोघजाः । स्वैरिण्यनाश्रमिस्तेना गर्भभर्त्रात्मघातिनः ॥

“ नाशौचार्हास्तदा तूष्णीं दाह्याः पश्चात्तु मंत्रितः । दुर्मृतौ वत्सरांते वा षण्मासांते त्र्यहाः क्रियाः ॥ ५

“ त्र्यहं चाघमिहावश्यं नारायणबलिर्भवेत् ” ॥ इति । प्रव्रज्यावासी सन्यस्य तद्धर्महीनः । मोघजः

वृथाजातः क्रियागुणाद्यैः कस्यचिदर्धस्यासंपादकः । स्वैरिणी कुलटा । एतच्च कुलटायाः सद्यःशौचं

स्वैराचारे । अनाश्रमिणः अधिकारे सत्यकृताश्रमविशेषपरिग्रहाः । गर्भघातिनः भर्तृघातिनः आत्म-

घातिनः । अत्र लिंगमविवक्षितम् । एतेषां मरणे सपिंडैराशौचं नानुष्ठेयम् । तदानीं तूष्णीं दाह्याः । पश्चा-

द्वत्सरेऽतीते षण्मासानंतरं वा नारायणबलिं कृत्वा मंत्रवद्दाहादिक्रियाः कार्याः । अत्राघं त्र्यहमित्यर्थः । १०

अत्र बृहस्पतिः—

“ विषोद्वंधनशस्त्रेण यः स्वात्मानं प्रमापयेत् । मृतोऽमेध्येन लेप्तव्यो नाग्निसंस्कारमर्हति ” ॥

अंगिराश्च—

“ कामतो मरणं प्राप्ते आस्ये मत्स्यं निवेशयेत् । ब्रह्मघ्नसममित्याहुः काष्ठवद्हनं भवेत् ” ॥ १

जाबालिः—

१५

“ पतितेऽनशने प्रेते विदेशस्थो शिशौ च न । पाषंडानाश्रितास्तेनभर्तृघ्न्यः कामगादिकाः ।

“ सुरापा आत्मत्यागिन्यो नाशौचोदकभाजिनः ” ॥ मनुरपि (५।८९)—

“ पाषंडमाश्रितानां च चरंतीनां च कामतः । गर्भभर्तृद्रुहां चैव सुरापीनां च योषिताम् ” ॥

आपस्तम्बः—

“ व्यापादयेद्य आत्मानं स्वयमग्न्युदकादिभिः । विहितं तस्य नाशौचं नापि कार्योदकक्रिया ” ॥ २०

यमः—

“ नाशौचं नोदकं नाश्रु न कुर्यात्प्रेतकर्म च । ब्रह्मदंडहतानां च न कुर्यात्कटधारणम् ” ॥

ब्रह्मदंडः ब्रह्मशापः । कटधारणं प्रेतधारणम् ।

आहिताग्निदुर्मरणे । आहिताग्नेर्दुर्मरणे पराशरः—

“ वैतानं प्रक्षिपेदप्सु आवसथ्यं चतुष्पथे । पात्राणि तु दहेदग्नौ यजमाने वृथा हते ॥

२५

“ आत्मनस्त्यागिनां नास्ति पतितानां तथा क्रिया । तेषामपि तथा गंगा तोयेऽवस्थापनं हितम् ॥

“ कृत्वाग्निमुदकं स्थानं दर्शनं वाहनं कथाम् । रज्जुच्छेदाश्रुपातं च तप्तकृच्छ्रेण शुध्यति ” ॥

स्नाननिषेधः प्रेतस्यैव । ज्ञातीनां सद्यःशौचविधानात् । अयं च संस्कारनिषेधो यावद्वत्सरम् ।

तथा च षट्त्रिंशन्मते—

“ गोब्राह्मणहतानां च पतितानां तथैव च । ऊर्ध्वं संवत्सरात्कुर्यात्सर्वमेवौर्ध्वदेहिकम् ” ॥ इति । ३०

संवत्सरादूर्ध्वमपि नारायणबलिं कृत्वा कुर्यादित्याह व्यासः—

“ ये मृताः पापमार्गेण तेषां संवत्सरात्परम् । नारायणबलिं कृत्वा कुर्यादूर्ध्वक्रियां द्विजः ॥

“ तत्र त्रिरात्रमाशौचं द्वितीये त्वस्थिसंचयः । तृतीये तूदकं दत्त्वा चतुर्थे श्राद्धमाचरेत् ” ॥

अखंडादर्श—

“ अब्दांते वाऽथ षण्मासे पुनः कृत्वा तु संस्कृतिम् । त्रिरात्रमशुचिर्भूत्वा पिंडं कुर्यात्क्रियादिकम् ” ॥ ३५

अंगिराः—

“नारायणबलिः कार्यो दुर्मृतौ दुर्मृतस्य तु । संवत्सरे व्यतीति वा तदर्धे पाद एव वा” ॥ इति ।

बादरायणः—

“चंडालोदकसर्पाद्यैर्ये मृताः पापकर्मभिः । तेषामब्दात्परं कुर्यान्नारायणबलिं बुधः ॥

“षण्मासात्परतस्तत्र मुनयः केचिद्वचिरे । अन्ये मासत्रयात्पश्चान्नारायणबलिं जगुः ॥

“सार्धान्मासाच्च परतः केचिदहर्मुहर्षयः । चतुर्विंशदिनात्पश्चादिति रोमशभाषितम्” ॥

रोमशः—

“निर्घातोद्वंधनाग्न्याद्यैर्ये मृताः पापकर्मणः । नारायणबलिस्तेषां चतुर्विंशदिनात्परम् ॥

“कुलोचितानां धर्माणामानन्त्यपरिकल्पनात् । कर्तुः शरीरानित्यत्वाच्चतुर्विंशतिवासरात् ॥

“पश्चान्नारायणबलिः कर्तव्यः स्यान्मनीषिभिः । तदंतः शुभकर्माणि न कर्तव्यानि सूरिभिः” ॥ इति ।

“दुर्मृतस्य क्रियाहीनकाले पुंसवनं चरेत् । पित्रोराब्दिककालस्तु यदि तत्र तदा यदा ॥

“तयोस्तदैव कुर्वीत नान्येषां परतो भवेत्” ॥ इति ।

दुर्मृतौ प्रायश्चित्तं संस्कारक्रमश्च । अत्र स्मृत्यन्तरे विशेषः—

“यावत्षण्मासमित्यन्ये यावन्मासत्रयं परे । नास्ति प्रेतक्रियेत्येके प्रायश्चित्तं विदुः परे ॥

“प्राजापत्यातिकृच्छ्रं च तप्तकृच्छ्रत्रयं तथा । चांद्रायणं ततः कुर्यान्नारायणबलिं तथा ॥

“कृत्वैतद्वत्सरस्यांतं विदधीतौर्ध्वदेहिकम् । षण्मासात् द्विगुणं कार्यं त्रिमासात् त्रिगुणं भवेत् ॥

“चतुर्गुणं त्रिपक्षे स्यात्सद्यः पंचगुणं भवेत्” ॥ षड्विंशन्मते—

“पापमार्गमृतौ नृणां संस्कारः परतोऽद्भुतः । सामान्योऽयं विधिस्तत्र विशेषविधिरुच्यते ॥

“मासत्रयाद्ब्राह्मणानां वृषाणां मासषट्कतः । वैश्यानां वत्सरात्पश्चाच्छूद्राणां वत्सरद्वयात् ॥

“प्रायश्चित्तं परं कार्यमिति सूक्ष्मविदां मतम्” ॥ इति ।

सुमतिः—“सार्धमासात् द्विजानां तु क्षत्रियाणां त्रिमासतः” इति ।

अत्र विषयभेदेन कालव्यवस्थामाह सुमंतुः—

“अग्निविद्युत्पयःपातचंडालब्राह्मणैर्हताः । एकद्वित्रिचतुःपंचषडब्दैः शुद्धिमाप्नुयात्” ॥ इति ।

एतत्पूर्वोक्तप्रायश्चित्ताकरणविषयम् । तत्कृतौ तु सद्य एव । तथा चापरार्कै—

“दुर्मृतौ सद्य एव स्यात् संस्कारो हि द्विजन्मनाम् । लब्ध्वा कृच्छ्राणि विप्रेभ्य इति वेदविदां मतम्” ॥ इति ।

सद्यःसंस्कारप्रकारमाह हारीतः—

“ब्राह्मणेन वधे प्राप्ते चंडालस्य करेण वा । आत्मना शस्त्रनिर्घाते शूद्रवद्वाहयेत् द्विजम् ॥

“भस्मास्थीनि गृहीत्वा तु विप्राणामनुशासनात् । क्षीरप्रक्षालनं कृत्वा तदस्थिं प्रेतवद्देहत् ॥

“पुनर्विधानमंत्रेण यथाविधि समाचरेत् । एवमेव विधिं कुर्यान्मरणे गृहीते तथा” ॥ इति ।

चेतोवद्भिर्हतानां सद्यःसंस्कारं प्रतिषिध्य अचेतोभिर्हतानां नियमेन सद्यःसंस्कारमाह कात्यायनः—

“चेतोवद्भिर्हते सद्यःसंस्कारो नोपपद्यते । अन्यत्र सद्य एव स्यात् संस्कारो द्विजशासनात्” ॥

कवषोऽपि—

“मनुष्यवर्ज्यं विप्राणां गृहीते मरणे सति । सद्य एव क्रिया कार्या विप्राणामनुशासनात्” ॥ इति ।

देशान्तरगतस्य सपिंडस्य स्वाशौचकालादूर्ध्वं मरणश्रवणे तत्सपिंडानां सद्यःशौचं विदधाति

पराशरः (३१४)—

“देशान्तरमृतः कश्चित्सन्नेत्रः श्रूयते यदि । न त्रिरात्रमहोरात्रं सद्यः स्नात्वा शुचिर्भवेत्” ॥

सगोत्रः सर्पिडः । असंनिहितदेशस्थसर्पिडमरणेऽपि वत्सरादूर्ध्वं सद्यःशौचमुक्तं दीपिकायाम्—

“पुरुषाणां सर्पिडानां वर्षात् प्राक्तु मृते सति । वर्षादुपर्यवगते स्नानमाचमनं भवेत्” ॥ इति । बालमरणे विशेषः स्मर्यते—

“अपर्याप्ति तु बालस्य मरणे समुपस्थिते । न स्नानमाचरेच्छ्रुत्वा पर्याप्ति तत्समाचरेत्” ॥ इति ।

गर्भस्त्रावादिनिमित्ताशौचम् । मातुर्गर्भस्त्रावादिनिमित्तमाशौचमाह पराशरः—

“यदि गर्भो विपद्येत स्रवते चापि योषितः । यावन्मासस्थितो गर्भो दिनं तावत्तु सूतकम्” ॥ इति । यदि गर्भस्त्रावपातौ स्यातां तदा यावत्सु मासेषु गर्भः स्थितस्तावन्माससंख्यासमदिनं मातुः सूत्या-शौचमित्यर्थः । इदं चतुर्थमासप्रभृत्या सप्तमात् । अर्वाक्तु त्रिरात्रं स्त्रावपातौ विविनक्ति स एव— “आ चतुर्थद्वं भवेत्स्रावः पातः पंचमषष्ठयोः । अत ऊर्ध्वं प्रसूतिः स्याद्दशाहं सूतकं भवेत्” ॥ इति । सप्तममासप्रभृति मातुः प्रसवनिमित्तमाशौचं दशाहं भवतीत्यर्थः । याज्ञवल्क्यः (प्रा. २०)— १०

“गर्भस्त्रावे मासतुल्या निशाः शुद्धेस्तु कारणम्” ॥ इति । मासतुल्या निशा इति चतुर्थमासमारभ्या सप्तमाद्वेदितव्यम् । मनुरापि (५।६५)—“रात्रिभिर्मासतुल्याभिर्गर्भस्त्रावे विशुध्यति” इति । स्रवतिर्यद्यपि द्रवद्रव्यकर्तृके परिस्पंदने प्रयुज्यते तथाप्यत्र द्रवाद्वसाधारण-रूपेऽधःपतने वर्तते ।

चतुर्थमासादर्वाक्तु यथावर्णाशौचमाह मरीचिः—

“गर्भसुत्यां यथामासमूचिरे तूत्तमे त्र्यहः । राजन्ये तु चतू रात्रं वैश्ये पंचाहमेव तु ॥

“अष्टाहेन तु शुद्रस्य शुद्धिरेषां प्रकीर्तिता” ॥ इति । अयमर्थः—अचिरे चतुर्थमासा-दर्वाचीने काले गर्भसुत्यां यथामासं नाशौचं किंतूत्तमे ब्राह्मणवर्णे त्रयो दिवसा मातुः शुद्धिहेतवः क्षत्रियवर्णे चतुरात्रं मातुः शुद्धिकारणं वैश्यवर्णे पंचाहो मातुः शुद्धिहेतुः शुद्रवर्णस्याष्टाहेन शुद्धिरिति । स्मृतिरग्ने—“यावन्मासत्रयं तावत्त्र्यहाशौचं विधीयते ॥

२०

“षण्मासाभ्यन्तरं यावद्गर्भस्त्रावो भवेद्यदि । तदा माससमैस्तासां दिवसैः शुद्धिरिष्यते ॥

“अत ऊर्ध्वं स्वजात्युक्तमाशौचं तासु विद्यते” ॥ इति षण्मासाभ्यन्तरं यावच्चतुर्थमासमारभ्येत्यर्थः ।

दीपिकायाम्—

“स्रावपातावप्रसवो गर्भनाशास्त्रिधा स्मृताः । मातुर्मासत्रये स्त्रावे त्रिरात्रमशुचिर्भवेत् ॥

“चतुर्थादिषु मासेषु मासतुल्यमघं भवेत् । सप्तमादित्रिमासेषु सूतिकातुल्यता भवेत्” ॥ इति । ३५

दशकेऽपि—

“मातुर्गर्भविपत्स्वघं त्रिदिवसं मासत्रयेऽतो यथामासाहं त्रिषुसूतिकाविधिरतः स्नानं पितुः सर्वदा ।

“ज्ञातीनां पतनादिजातमरणे पित्रोर्दशाहं सदा” इति । मासत्रये प्रथमे द्वितीये तृतीये वा मासि गर्भस्त्रावे मातुः त्रिरात्रमघं स्यात् । अतःपरं मासत्रये चतुर्थपञ्चमषष्ठेषु मासेषु यथामासाहं माससमसंख्या-कान्यहोरात्राणि अघं भवति । अतः परं मासषट्कादूर्ध्वं मातुः सूतिकाविधिः । ब्राह्मण्या दशरात्रमघं ३० भवति । सर्वदा स्त्रावपातयोः पितुः स्नानान्तमघम् । ज्ञातीनां पतने स्नानान्तमघमित्यर्थः” ॥

दीपिकायाम्—“गर्भनाशादिसर्वेषु स्नानमेव पितुर्भवेत् ॥

“चतुर्थादित्रिमासेषु ज्ञातीनाम्राष्ट्रवो भवेत् । पित्रोश्च भ्रातृबन्धूनां दशाहं स्यात्सुतोदये” ॥ इति ।

संग्रहेऽपि—

“अहं मासत्रये मातुर्गर्भस्रावे ततः परम् । मासतुल्यान्यहान्यूर्ध्वं षण्मासात्सूतिकाविधिः ॥

“स्रावाद्येव पितुः स्नानमन्येषां पतनादि तत् । गर्भनाशश्चतुर्मासे स्रावः पातस्ततो द्वयोः ” ॥

स्रावादि पितुरेव स्नानं नान्यस्य । अन्येषां पितृव्यतिरिक्तानां तत्स्नानं पतनादीत्यर्थः ॥

५ वरदराजीये संग्रहेऽपि—

“संपातात्पितुराष्ट्रदिवसं तस्मिन्कठोरस्य चेत्तज्ज्ञातेरप्यथ सप्तमादिषु पितृज्ञात्योर्दशाहं भवेत्” ॥ इति ।

अत्र चन्द्रिकायां विशेषः—अचिरगर्भस्रावे मातुरेवाशौचं न पित्रादिसपिण्डानाम् । तथा च

मरीचिः—“स्रावे मातुस्त्रिरात्रं स्यात्सपिण्डाशौचवर्णनम्” ॥ इति । यत्तु सुमन्तुनोक्तम्—

“गर्भमासतुल्या दिवसा गर्भसंसने सद्यःशौचं च ” इति अस्यार्थः—गर्भसंसने चतुर्थे मासि

१० गर्भस्रावे मातुश्चतुरात्रमाशौचं सपिण्डपुरुषस्य सद्यःशौचमिति ।

याज्ञवल्क्यश्च—“मृते स्नानेन शुध्यन्ति गर्भस्रावे च गोत्रिणाः ” । इति ।

वृद्धवसिष्ठोऽपि “गर्भस्रावे मासतुल्या दिवसा स्त्रीणाम् । स्नानमात्रमेव पुरुषस्य ईषत्कठिनगर्भस्रावेतु

त्रिरात्रम् ” इति । एतत्तु चतुर्थमासजातगर्भस्रावविषयमिति व्यक्तम् । मासान्तरे ईषत्कठिनस्यैवा-

संभवात् । अस्य वचनस्य तात्पर्यार्थः—चतुर्थे मृदुतया ईषत्कठिनतया वा गर्भस्रावे मातुश्चतुरात्र-

१५ माशौचम् । सपिण्डपुरुषस्य मृदुतया स्रावे सद्यःशौचम् । ईषत्कठिनतया स्रावे त्रिरात्रमाशौचमिति ।

पुरुषग्रहदत्तसपिण्डस्त्रीणां नाशौचम् । यत्तु मरीचिना सपिण्डस्त्रीपुंससाधारण्येन त्रिरात्रमुक्तम् ।

“पाते मातुर्यथामासं पित्रादीनां दिनत्रयम् ” इति तत्पञ्चमषष्ठमासविषयं मासान्तरे गर्भपातासंभवात् ।

यत्तुक्तम् “सद्यःशौचं सपिण्डानां गर्भस्य पतने सति ” इति तच्चतुर्थमासान्तर्गतमृदुरूपगर्भस्राव-

विषयम् । तच्चैव वृद्धवसिष्ठेन सपिण्डपुरुषस्य सद्यःशौचविधानात् । स्रावे पातशब्दो मातुर्जठरा-

२० द्वहिर्निर्गमनगुणेन स्रावेण साम्याद्वर्तते । मुख्यार्थपरत्वे पूर्वोक्तवचनविरोधापत्तेरिति । एवं चतुर्थे

मृदुतया स्रावे सपिण्डानां सद्यःशौचं ईषत्कठिनतया स्रावे त्रिरात्रमाशौचं सपिण्डपुरुषाणाम् ।

स्त्रीणां तु नास्ति । पञ्चमे षष्ठे च मासे स्त्रीपुंससाधारण्येन सपिण्डानां त्रिरात्रमाशौचमिति चन्द्रि-

कायां निर्णीतम् । विज्ञानेश्वरीये तु—“सद्यःशौचं सपिण्डानां गर्भस्य पतने सति ” इति

सपिण्डानां सद्यःशौचविधानं मृदुगर्भपतनविषयम् । यत्पुनर्वसिष्ठवचनम् (४।३४)—“ऊन-

२५ द्विवर्षके प्रेते गर्भपतने सपिण्डानां त्रिरात्रम् ” इति तत्पञ्चमषष्ठयोः कठिनगर्भपतनविषयमिति ।

एतदेवाभिप्रेत्योक्तं शतके—“पाते सद्यस्तु कठिने अहं पित्रादिषु स्मृतम् ” इति । पाते द्रवात्मके

ज्ञातीनां सद्यःस्नानं कठिनपाते अहमित्यर्थः । स्मृतिरत्ने—

“स्रावे मातुस्त्रिरात्रं स्यात्सपिण्डाशौचवर्जनम् । पाते मातुर्यथामासं पित्रादीनां दिनत्रयम् ” ॥ इति ।

स्मृत्यर्थसारे—“चतुर्मासाभ्यन्तरे गर्भनाशः स्राव उच्यते । तत्र स्रावे आद्यमासत्रये मातुस्त्रिरात्रमा-

३० शौचं । चतुर्थे चतुरात्रम् । सगोत्रसपिण्डानां सद्यःस्नानेन सद्यःशुद्धिः । पञ्चमषष्ठयोर्गर्भनाशः पाते

उच्यते । पाते मातुर्गर्भमाससंख्यासमदिनमाशौचम् । सपिण्डानां त्रिरात्रं सप्तमासप्रभृतिप्रसव उच्यते ।

प्रसवे जनननिमित्तमाशौचं पूर्ण दशाहादिकं सर्वेषां यथावर्णं भवति । समानोदकानां त्रिरात्रम् ” इति ॥

षडशीतौ तु—

“त्रिदिनं त्रिषु मासेषु चतुर्थेषु चतुर्दिनम् । स्रावे तु मातुरेव स्यान्न ज्ञातीनां न वै पितुः ॥

“पञ्चमे पञ्चषष्ठे षड् दिवसाः पातसूतकम् । मातुरित्थमथान्येषां पितुश्च त्रिदिनं सुमम् ” ॥ इति ।

स्मृत्यन्तरे—

“ स्रावे चैव पितुः स्नानं सपिंडानां न विद्यते । चतुर्थं तु सपिंडानां शुद्धिः सद्यो जलाप्लवात् ॥

“ पाते तेषां त्रिरात्रं स्यात्पितुश्च भ्रातुरेव हि । प्रसवे जननाशौचं सपिंडानां तु विद्यते ॥

“ सोदकानां तृतीयांशं बांधवानां न चैव हि ” इति । यत्तु यमेनोक्तम्—

“ अदंतजाते तनये शिशौ गर्भच्युते तथा । सपिंडानां तु सर्वेषामहोरात्रमशौचकम् ” ॥ इति तत्परोक्षविषयम् । सूतिकाशौचम् । सप्तमासप्रभृति सर्ववर्णस्त्रीणां स्वजात्युक्तमाशौचम्—

“ अत ऊर्ध्वं प्रसूतौ तु दशाहं सूतकं भवेत् ।

“ क्षत्रियो द्वादशाहेन वैश्यः पंचदशेन तु । शुध्येत् शूद्रस्तु मासेन वर्णाशौचमिदं स्मृतम् ” ॥

इति स्मरणात् । एतच्च मातापित्रादिसाधारणाशौचाभिप्रायम् । यत्तु प्रचेतसोक्तम्—

“ सूतिका सर्ववर्णानां दशाहेन विशुध्यति । ऋतौ तु न पृथक्स्त्रीणां सर्ववर्णेष्वयं विधिः ” ॥ इति १०

स्त्रीणां रजोदर्शने यस्त्रिरात्राशौचविधिः स सर्ववर्णेष्वविशिष्ट इत्यर्थः । अत्र सर्ववर्णानां “ सूतिका दशाहेन शुध्यति ” इत्येतत्प्रसवमयामृद्धनिःसरणप्रायत्यप्रयुक्तयुगत्रयपरिहरणनिमित्तभूताशौचाभिप्रायम् । ऋतुमत्याशौचसाहचर्यात् । अत्र सर्वशब्दः शूद्रेतरवर्णेषु संकोचनीयः । यदाह पारस्करः—

“ द्विजातिः सूतिका या स्यात्सा दशाहेन शुध्यति । त्रयोदशेऽन्धि संप्राप्ते शूद्रा शुध्यत्यसंशयः ” ॥

संवर्त्तश्च—

“ अजा गावो महिष्यश्च ब्राह्मण्यश्च प्रसूतिकाः । दशरात्रेण शुध्यन्ति भूमिष्ठं च नवोदकम् ” ॥ इति दशाहात्परं सत्यपि सूतके दशाहे शुध्यभिधानं वाक्यश्रवणदर्शनादिनिषेधविषयम् । “ दशाहदर्शनं वाक्यं सूतिकायास्त्यजेत्ततः ” इति स्मरणात् । दशाहात्परं सूतिकायाः कर्मानर्हत्वक्षणमात्रमेव सूतकं न तु दशाहवदनिरीक्ष्यत्वादिलक्षणम् । तथा पैठीनसिः—“ सूतिकां पुत्रजननीं विंशतिरात्रेण कर्माणि कारयेन्मासेन स्त्रीजननीम् ” इति ।

अत्र चंद्रिकायाम्—“ कर्माण्यत्रादृष्टार्थानि दानादीनि विवक्षितानि । विंशतिरात्रेण गतेनेत्यर्थः । प्रसवदिनमारभ्य विंशतिदिनेष्वतीतेषु दानादिधर्मा भवन्तीत्यर्थः । एवं च सूतिकायां अमृद्धनिःसरणनिबन्धनमप्रायत्यं युगत्रयपरिहरणादिहेतुभूतं द्विजातिषु दशरात्रपर्यंतं अस्पृश्यत्वादिहेतुभूतं स्वजात्युक्तदशद्वादशपंचदशाहपर्यंतदानादिधर्मानधिकारलक्षणं तु द्विजातिषु पुत्रजनन्यां विंशतिदिनपर्यंतं स्त्रीजनन्यां मासपर्यंतमित्यवगंतव्यम् ” इति । विज्ञानेश्वरोऽपि—“ माता शुध्ये दशाहेन ” इत्येतत्संव्यवहारयोग्यतामात्रम् । अदृष्टार्थेषु पुनः कर्मसु पैठीनसिना विशेष उक्तः—

“ सूतिकां पुत्रजननीं विंशतिरात्रेण कर्माणि कारयेन्मासेन स्त्रीजननीम् ” इति ।

वसिष्ठः—

“ सूतकांते भवेन्नारी व्यवहारार्हतां गता । श्रौतस्मार्तादिकार्येषु स्त्रीप्रसूर्मासतः शुचिः ॥

“ तथा विंशतिरात्रेण योग्या पुंप्रसवा तु वै ” ॥ इति ।

स्मृत्यर्थसारेऽपि—“ सूतिकास्ववर्णाशौचे गते व्यवहारयोग्यैव । अदृष्टार्थेषु कर्मसु तु पुत्रप्रसूविंशतिरात्रेण स्त्रीप्रसूर्मासेन शुध्यति । मासोऽत्र सावनो ज्ञेयः ” इति ।

एवं च विज्ञानेश्वरादिषु प्रसवदिनमारभ्य विंशतिरात्रादिकं मातुराशौचं प्रतीयते । स्मृतिचन्द्रिकायां तु प्रसवदिनमारभ्येति कण्ठरेवेणोक्तम् । आशौचशतकारेण सूतिकाया

दशमदिनविहितस्नानानन्तरदिनमारभ्य विंशतिदिनानि संभूय मासमिति एवं स्त्रीजनने चत्वारिंश-
दिनामीत्युक्तं शिष्टाचारानुसारेण ।

“चत्वारिंशदिनानि स्युर्जनन्याः स्त्रीप्रसूतके । त्रिंशत्पुं प्रसवे ज्ञातेर्दशाहमुभयोरपि ” ॥ इति ।
अयमेवार्थो दशकेऽपि प्रतिपादितः ।

५ प्रसवाशौचम् । यत्तु चतुर्विंशतिमते उक्तम्—

“अधस्तान्नवमान्मासाच्छुद्धिः स्यात्प्रसवे सदा । मृते जीवे पिता तस्मिन्नहोभिर्माससंख्यया ” ॥ इति
एतच्चंद्रिकायां व्याकृतम्—अधः नवममासात्सप्तममासादारभ्येति शेषः । तदेतत्सूतिकाव्यतिरिक्त-
सर्पिण्डविषयम् । सूतिकादिसर्वसर्पिण्डविषयत्वे अत उर्ध्वं स्वजात्युक्तमाशौचं तासु विद्यत इति
पूर्वोक्तवचनविरोधापत्तेः । एवं च यदुक्तं विष्णुना—“ब्राह्मणस्य सर्पिण्डानां जननमरणयोर्दशाह-

१० माशौचं द्वादशाहं राजन्यस्य पंचदशाहं वैश्यस्य मासं शूद्रस्य ” इति तदेतद्विष्णुवचनं

“नवमे दशमे वाऽपि प्रबलैः सूतिमारुतैः । निःसार्यते बाण इव यंत्रछिद्रेण सज्वरे ” (प्रा. ८३) इति
ग्राह्यवल्क्योक्तनवमदशममासप्रसवविषयं वेदितव्यमिति स्मृतिरत्नेऽपि । यत्तु चतुर्विंशन्मते

२० “अधस्तान्नवमान्मासात् ” इति अस्यार्थः सप्तममासादारभ्य नवममासादुक्ता प्रसवे सति पित्रादीनां
माससंख्यया तैरहोभिः शुद्धिः । सूतिकाया दशरात्रं नवममासादारभ्य सर्पिण्डानां दशाहेन शुद्धिरिति ।

१५ एवं च सप्तमे अष्टमे वा मासि प्रसवरूपे गर्भनाशे सति पितृभ्रातृज्ञातीनां यथाक्रमं सप्ताहमष्टाह-
माशौचं भवति । नवमे दशमे वा प्रसवे सति दशाहमाशौचमिति चंद्रिकास्मृतिरत्नमाधवीयादौ
स्थापितम् । अन्ये तु “अधस्तान्नवमान्मासात् ” इत्येतत् मातृपितृभ्रातृव्यतिरिक्तज्ञातिविषयम् ।

“सप्तमे वाऽष्टमे वाऽपि नारीणां गर्भपातने । मातापित्रोर्दशाहं स्यात्सोदराणां तथैव च ” ॥ इति
स्मरणादित्याहुः । अपरे तु “जातमृते मृतजाते वा सर्पिण्डानां दशाहम् ” इति हारीतस्मरणात्

२० सप्तममासप्रभृति मृतजाते जातमृते वा सर्पिण्डानां जनननिमित्तं पूर्णमाशौचमिति विज्ञानेश्वरेण-
भिधानात् “सप्तमादिषु पितृज्ञात्योर्दशाहं भवेत् ” इति वरदराजीयेऽभिधानात्

“मृतजातेऽपि वा जातमृते वा पतनात्परं ज्ञातीनां सूतकं पूर्णम् ” इति हारीतशासन-
मिति शतकेऽभिहितत्वाच्च सप्तमाष्टमयोरपि ज्ञातीनां पूर्णमाशौचमित्याहुः ।

अत्र व्यवस्थामाहुः—संनिहितानां पितृभ्रातृरूपसर्पिण्डानां सप्तमाष्टमयोः पूर्णमाशौचम् ।

३५ “मातापित्रोर्दशाहं स्यात्सोदराणां तथैव च ” इति मनुना विशिष्य स्मरणात् पितृभ्रातृव्यतिरिक्तं
व्यवहितसर्पिण्डविषयम् । अधस्तान्नवमान्मासादिति नवममासमारभ्य प्रसवानिमित्तदशाहादिसूतकं
सर्वसर्पिण्डानामविशेषेण भवति । तत्र हि प्रसवो मुख्यः । तथा च श्रूयते “दशमे मासि सूतवे ”
इति । उपनिषदि च “दश वा नव वा मासानन्तःशयित्वा यावद्वाऽथ जायते ” इति ।

वर्णविशेषाशौचम् । तत्र यथावर्णमाशौचमाह दक्षः—

“शुध्येद्विप्रो दशाहेन द्वादशाहेन भूपतिः । वैश्यः पंचदशाहेन शूद्रो मासेन शुध्यति ” ॥

३० ग्राह्यवल्क्यश्च (प्रा. २२)—

“क्षत्रस्य द्वादशाहानि विशः पंचदशैव तु । त्रिंशद्दिनानि शूद्रस्य तदर्थं न्यायवर्तिनः ” ॥ इति ।

न्यायवर्तिनः द्विजशूद्रशुश्रूषादिनिरतस्य । मनुष्ये (५।१८)—“अशुद्धा बांधवाः सर्वे
सूतकेऽपि तथैव च ” इति । बांधवाः सर्पिण्डाः । तथैव दशाहमित्यर्थः । बोधायनेऽपि (१।१।९०)

३५ “सर्पिण्डेष्वा दशाहमाशौचम् ” इति ।

संवर्तोऽपि—

“जातस्यापि विधिर्दृष्ट एष एव मनीषिभिः । दशरात्रेण शुध्येत वैश्वदेवविवर्जितः” ॥ इति ।

व्यासोऽपि—

“दशाहं शावमाशौचं सपिण्डेषु विधीयते । जननेऽप्येवमेव स्यान्निपुणां शुद्धिमिच्छताम्” ॥ इति ।

स्मृत्यन्तरेऽपि—“शावमाशौचं दशरात्रं जननेऽप्येवम्” इति । एतद्दशरात्राशौचं ब्राह्मणविषयम् । ५

संग्रहेऽपि—

“दशाहं द्वादशाहं च पक्षं ग्रासमिति क्रमात् । ब्रह्मक्षत्रियविट्शूद्रवर्णानां पूर्णसूतकम्” ॥ इति ।

मुख्यकर्तुरप्येव तावदितिवचनं शुभकर्मनिर्हत्वपरम् । “एकोद्दिष्टान्त एव स्यात् संस्कर्तुः शुद्धता त्वचात्”

इति वचनात् । स्मृत्यन्तरे तु क्षत्रियादीनां दशाहादयोऽप्याशौचकल्पा दर्शिताः ।

यथाह पराशरः—

“क्षत्रियस्तु दशाहेन स्वकर्मनिरतः शुचिः । तथैव द्वादशाहेन वैश्यः शुद्धिमवाप्नुयात्” ॥

तथा च शातातपः—

“एकादशाहाद्राजन्यो वैश्यो द्वादशभित्तथा । शूद्रो विंशतिरात्रेण शुध्येत मृतसूतके” ॥ इति ।

बसिष्ठस्तु (४।२८-२९)—“पंचदशरात्रेण राजन्यो विंशतिरात्रेण वैश्यः” ॥ इति ।

अंगिरास्त्वाह—

“सर्वेषामेव वर्णानां सूतके मृतके तथा । दशाहाच्छुद्धिरथ वा इति शातातपोऽब्रवीत्” ॥ इति ।

अत्र विज्ञानेश्वरः (पृ. १८० पं. ६-७)—“एवमनेकोच्चावचाशौचकल्पाः स्मृतिषु दर्शिताः । तेषां

लोकसमाचाराभावाच्चातीव व्यवस्थादर्शनमुपयोगीति नात्र व्यवस्था प्रदृश्यते” इति ।

अमुल्लोमप्रतिलोमाशौचम् ।

येदा पुनर्ब्राह्मणादीनां क्षत्रियादयः सर्पिडा भवन्ति तत्राह हारीतः—

“दशाहाच्छुध्येते विप्रो जन्महानिषु योनिषु । षड्भस्त्रिमिरथैकेन क्षत्रविट्शूद्रयोनिषु ॥

“शूद्रविट्क्षत्रियाणां तु ब्राह्मणे संस्थिते सति । दशरात्रेण शुद्धिः स्यादित्याह कमलोद्भवः” ॥ इति ।

एतद्विभक्तविषयम् ।

“क्षत्रविट्शूद्रजातीनां यदि स्तो मृतसूतके । तेषां तु पैतृकाशौचं विभक्तानां तु मातृकम्” ॥

इत्यापस्तम्बस्मरणेन । विष्णुरप्याह (२२।२२-२६)—“क्षत्रियस्य विट्शूद्रेषु सपिण्डेषु २५

षड्रात्रत्रिरात्राभ्यां वैश्यस्य शूद्रे सपिण्डे षड्रात्रेण शुद्धिः । हीनवर्णानां तृत्कृदेषु सपिण्डेषु जातेषु

मृतेषु वा तदाशौचव्यपगमे शुद्धिः” इति । पराशरः—

“एकपिंडास्तु दायादाः पृथग्दारनिकेतनाः । जन्मन्यपि विपत्तौ च तेषां तत्सूतकं भवेत्” ॥ इति ।

एकपिंडाः उत्तमवर्ण उत्पादको येषां ते तथा पृथग्दारनिकेतनाः हीनवर्णाः स्त्रियः निकेतनाभ्युत्पत्ति-

स्थानानि येषां ते दायादाः पुत्राः तत्सूतकमुत्तमवर्णसंबन्ध्याशौचमित्यर्थः ।

बोधायनेनाविशेषेण दशाह इत्युक्तम्—

“क्षत्रविट्शूद्रजातीया ये स्युर्विप्रस्य बंधवाः । तेषामाशौचे विप्रस्य दशाहाच्छुद्धिरिष्यते” ॥ इति ।

पाराशरे तु विशेषणोक्तम्—“षड्रात्रं स्यात् त्रिरात्रं स्यादेकरात्रं क्रमेण तु” इति ।

अन्येऽपि पक्षयोरापदनापद्विषयत्वेन व्यवस्था । संकरजातीनां शूद्रेष्वंतर्भावात्तेषां शूद्रवदा-

शौचम् । तथा मनुः (१०।४१)—“शूद्राणां तु सधर्माणः सर्वे तद्वंशजाः स्मृताः” इति । ३५

ब्राह्मेऽपि “शौचाशौचं प्रकुर्वति शूद्रवद्वर्णसंकराः” इति । अनुलोमप्रतिलोमानामाशौचविशेष-
माहापस्तंबः—

“सर्वेषामनुलोमानामाशौचं मातृवर्गवत् । पैतृकं प्रतिलोमानामाशौचं सद्दिशिष्यते” ॥ इति ।
शूद्रप्रतिलोमानां त्वाशौचाभाव एव । यदाह हारीतः—“न शूद्रप्रतिलोमानामाशौचं वाऽस्ति
किंचन” । जाबालिः—

“मासं शूद्रस्य शेषाणां सदाशौचमिति स्थितिः । तथापि मरणे तेषां स्नानमात्रं विधीयते” ॥
विज्ञानेश्वरे च “प्रतिलोमा धर्महीनाः” (गौतम सू. ४।२०) इति ।

समानोदकाशौचम् । समानोदकाशौचमाह मनुः (५।७०)—“जन्मन्येकोदकानां
तु त्रिरात्राच्छुद्धिरिष्यते” । पराशरः—“दिनत्रयेण शुध्यन्ति ब्राह्मणाः प्रेतसूतके” । ब्राह्मणाः
१० समानोदका इति शेषः । तथा च जाबालिः—

“दशाहेन सपिंडानां शुद्धिः स्यात्तु त्रिरात्रतः । समानोदकानामपि गोत्रजानामहः स्मृतम्” ॥

देवलः—“समानोदकानां व्यहं गोत्रजानामहः स्मृतम्” इति । बृहस्पतिरपि—

“दशाहेन सपिंडास्तु शुध्यन्ति प्रेतसूतके । त्रिरात्रेण सकुल्यास्तु स्नात्वा शुध्यन्ति गोत्रजाः” ॥ इति ।
सकुल्याः समानोदकाः । स्नानं तु मरणविषयम् । जन्मनि सगोत्रस्य स्नानाभावात् । संग्रहे—
१५ “जाते च सूतके प्रेते व्यहं सद्योव्रतादयः” इति । उपनयनात्पूर्वं मरणे सद्यःशुद्धिरित्यर्थः ।
सजातीयसापिण्डचम । सजातीयेषु सापिण्ड्यावधिमाहतुः शंखलिखितौ—

“सपिण्डता तु सर्वेषां गोत्रतः साप्तपौरुषी” इति । यतः प्रभृति संतानविश्लेषः स कूटस्थः । तत्संतानेषु
तमादिं कृत्वा गणिताः पुत्रपौत्रादयः सप्तपुरुषपर्यन्ताः सपिंडाः । तेषां सर्वेषां कूटस्थसंततिजातानां
गोत्राः । एकगोत्रलक्षणोपाधिसद्भावे सति सपिण्डता भवतीत्यर्थः । एवं च कूटस्थादूर्ध्वस्थस्वस्त्री-
२० पुंससंततिजातानां दौहित्रपौत्राणां गोत्रभेदादन्योन्यमसपिण्डता मंतव्या । माधवीये—

“लेपभाजश्चतुर्थाद्याः पित्राद्याः पिण्डभागिनः । पिण्डदः सप्तमस्तेषां सापिण्ड्यं सप्तपौरुषम्” ॥ इति ।
स्मृत्यन्तरेऽपि—

“ऊर्ध्वं पंचसु पित्रादिष्वधः पुत्रादिपंचसु । स्मृतं सजातिसापिण्ड्यमेतत्संततिजेष्वपि” ॥
अत्र दातृकूटस्थव्यतिरेकेण पंचसु सापिण्ड्यस्मरणं वेदितव्यम् । ततश्च ताभ्यां सह सप्तपुरुषमित्यर्थः ।
२५ बोधायनः (१।५।९१) “सपिण्डता त्वा सप्तमात्” इति । स्मृत्यन्तरे—

“सर्वेषामेव वर्णानां विज्ञेया साप्तपौरुषी । सपिण्डता ततः पश्चात्समानोदकधर्मता” ॥
मनुरपि (५।६०)—

“सपिण्डता तु पुरुषे सप्तमे विनिवर्तते । समानोदकभावस्तु जन्मनाम्नोरेवेदने” ॥
सप्तमे पुरुषे अतिक्रान्ते तदूर्ध्वं सपिण्डता निवर्तते इत्यर्थः । स्मृत्यन्तरेऽपि—“समानोदकभावस्य
३० निवृत्तिः स्यादवेदने” इति । व्याघ्रः—

“समानोदकभावस्त्वनुवर्तेता चतुदशीत् । जन्मनाम्नोः स्मृतेरेके तत्परं गोत्रमुच्यते” ॥ इति ।
जन्म च नाम च जन्मनामनी । तयोः स्मरणं यावत्तावत्समानोदकभाव इत्यन्ये मन्यन्ते । ततः
परं निवर्तत इत्यर्थादुक्तम् । पारस्करः (३।१०।१६)—“आ सप्तमात्सापिण्ड्यमा दशमात्समानो-
१ दकत्वम्” इति ।

दीपिकायाम्—

“अष्टमात्रावसपिण्डाः स्युर्द्विविधा अष्टमादयः । त्रयः समानोदकाः स्युस्ततोऽन्ये गोत्रजाः स्मृताः” ॥ इति ।
इदं दशमपर्यंतं समानोदकत्वस्मरणं विदेशस्थविषयम् । आ चतुर्दशात्समानोदकत्वस्मरणं संनि-
हितदेशवर्तिषु चतुर्दशपुरुषादूर्ध्वमपि स्नेहोपलालनादिद्वारा जन्मनामवेदनेऽपि समानोदकत्वे
निवृत्तिपरम् । “जन्मनाम्नोरवेदने” इति मनुवचनं संनिहितदेशवर्तिषु बंधुत्वपरिपालनाद्यभावेन ५
जन्मनामवेदनाभावे चतुर्दशपुरुषादूर्वागपि समानोदकत्वनिवृत्तिपरम् । “आ सप्तमाद्दशमाद्वा
समानग्रामवासे यावत् संबंधमनुस्मरेयुः” इति वसिष्ठस्मरणात् । सगोत्रेषु व्यवस्था चंद्रिकायां
दर्शिता—“जन्मनाम्नोरस्मरणेन समानोदकभावो येषां निवृत्तस्ते गोत्रजाः स्नात्वा शुध्यन्ति । येषां
जन्मनाम्नोः स्मरणे सत्यपि चतुर्दशपुरुषातिक्रमात् सगोत्रत्वं तेषां न स्नानमात्राच्छुद्धिः ‘समानो-
दकानां ज्येष्ठं गोत्रजानामहं स्मृतम्’ इति जाबालिवचनस्यैवंविधगोत्रजविषयत्वात्” इति । १०
सप्तपौरुषसपिण्डता ब्राह्मणादिसवर्णेषु समाना । विजातीयसापिण्ड्यं कन्यायाः सापिण्ड्यम् । विजातीयेषु
त्रिपुरुषमेव सापिण्ड्यम् । यदाह पाराशरः—

“सपिण्डता तु पुरुषे सप्तमे विनिवर्तते । सजातीयेषु वर्णेषु चतुर्थे भिन्नजातिषु” ॥ कूटस्थ-
सजातीयेषु सपिण्डता सप्तमादूर्ध्वं विनिवर्तते । विजातीयेषु त्रिपुरुषादूर्ध्वं विनिवर्तते इत्यर्थः ।
तथा च शातातपः—

“पुत्राणामसपिण्डानामप्रत्तानां च योषिताम् । सपिण्डता तु निर्दिष्टा पितृपक्षे त्रिपुरुषी” ॥ इति ।
असपिण्डानां विजातीयानां अप्रत्तानां अदत्तानामनूढानामित्यर्थः । स एव—

“यद्येकजाता बहवः पृथक्क्षेत्राः पृथग्जनाः । एकपिण्डाः पृथक्शौचाः पिण्डस्त्वावर्तते त्रिषु” ॥
एकस्माद्ब्राह्मणादेर्जाताः एकजाताः । पृथक्क्षेत्राः भिन्नजातीयासु स्त्रीषु जाताः । अत एव पृथक्-
जनाः । एकपिण्डाः सपिण्डाः । पिण्डस्त्वावर्तते त्रिषु । तेषां त्रिपुरुषमेव सापिण्ड्यमित्यर्थः । २०

व्यासोऽपि—

“ये त्वेकजाता बहवो भिन्नयोनय एव च । भिन्नवर्णाश्च सापिण्ड्यं भवेत् तेषां त्रिपुरुषम्” ॥ इति ।
वृद्धपराशरोऽपि—“तावत्तत्सूतकं गोत्रे चतुर्थपुरुषेण तु” । तत्सूतकं भिन्नजातीयसंततिविषयोक्तं
सूतकं तावद्यावत्त्रिपुरुषं चतुर्थपुरुषेण तु निवर्तते इत्यर्थः । यत्तु पराशरेण (३।१०-११)—
सजातीयेषु पंचमादिषु सापिण्ड्यनिवृत्तिपूर्वकं आशौचतारतम्यमुक्तं

“दायाद्विच्छेदमाप्नोति पंचमो वाऽत्मवंशजः । चतुर्थे दशरात्रं स्यात्पञ्चदिनाः पुंसि पंचमे ॥

“षष्ठे चतुरहाच्छुद्धिः सप्तमे तु दिनत्रयात्” ॥ इति । आत्मवंशजः पंचमः । वाशब्दात्षष्ठः
सप्तमो वा दायात्पिण्डाद्विच्छेदमवाप्नोति । पितृपक्षे कूटस्थमारभ्य गणनायां चतुर्थे दशरात्रमाशौचं
पंचमे षड्रात्रमित्यादि । यदपि मनुनोक्तं (९।१८६)—

“त्रयाणामुदकं कार्यं त्रिषु पिण्डः प्रवर्तते । चतुर्थः पिण्डातैषां पंचमो नोपपद्यते” ॥ इति । ३०

यदपि गौतमेनोक्तम् (१४।१२)—“पिण्डनिवृत्तिः पंचमे त्रयाणामेकमुदकं कार्यं सप्तमे वा”
इति “सापिण्ड्यं सप्तपुरुषम्” इत्यादि स्मृत्यन्तरे—वचनस्यास्य च पराशरद्विवचनस्य विकल्पो
द्रष्टव्यः इति । माधवीये—एतच्छिष्टाचारविरुद्धत्वाद्युगांतरविषयत्वेन योजनीयमिति । स्मृतिरत्न-
विज्ञानेश्वरीयादावभिहितम् । यत्तु याज्ञवल्क्येनोक्तम् (आ. ५३)—“पंचमात्सप्तमादूर्ध्वं
मातृतः पितृतस्तथा” इति । एतच्च कन्याविषये पंचमपर्यंतं सापिण्ड्यप्रतिपादनं विवाहनिषेधार्थम् ।
आशौचविषये तु त्रिपुरुषमेव कन्यासापिण्ड्यम् ।

तथा च वसिष्ठः (४।१८)—“अप्रत्तानां तु स्त्रीणां सापिंड्यं त्रिपुरुषं विज्ञायते” शंखश्च—

“पुत्राणामसवर्णानामप्रत्तानां च योषिताम् । सापिण्डता विनिर्दिष्टा पितृपक्षे त्रिपुरुषी” ॥ इति ।

अग्निस्मृतौ—“स्त्रीषु त्रिपुरुषं ज्ञेयं सपिंडत्वं द्विजोत्तमाः” इति । ब्रह्मपुराणे च—

“सपिंडता तु कन्यानां सवर्णानां त्रिपुरुषी । एकोदकास्ततश्चोर्ध्वं निर्दिष्टास्तु त्रिपुरुषाः” ॥ इति ।

५ स्मृत्यर्थसारे—“स्त्रीषु सापिंड्यं त्रिपुरुषमेवाप्रत्तासु” इति । प्रत्तानां तु स्त्रीणां सप्तपुरुषमेव सापिंड्यम् । यदाह व्यासः—

“प्रत्तानां तु तथा स्त्रीणां सापिंड्यं सप्तपुरुषम् । नारीणां भर्तृसापिंड्यं प्राह देवः प्रजापतिः” ॥ इति ।

स्मृत्यंतरेऽपि—

“स्वगोत्राद्भ्रश्यते नारी विवाहात्सप्तमे पदे । एकत्वं सा गता भर्तुः पिण्डे गोत्रेऽथ सूतके” ॥ इति ।

१० अप्रत्तस्त्रिया जन्मनि मरणे चाशौचव्यवस्था कृता शतके—

“आ त्रिपुरुषमेवाधं कन्याया मृतिजन्मनोः । आ सप्तपुरुषं पुंसः सापिंड्यं च तथा द्वयोः” ॥

कन्याया मृतिजन्मनोः सतीर्यवत्त्रयः पुरुषा अनुक्रांता भवंति तावदधं भवति । पुंसः पुरुषस्य मृति-
जन्मनोरा सप्तपुरुषमधं भवति । उभयत्राङ्ग अभिविधौ । ततश्चावाधिभूतानां पुरुषाणां तत्तत्पुत्राणां
चावाधिमतं सर्वेषामधं भवति । तथा द्वयोः स्त्रीपुंसयोः कन्याविषये त्रिपुरुषं सापिंड्यम् । पुरुषविषये

१५ सप्तपुरुषमित्यर्थः । अत्र कूटस्थानीयत्वात् कूटस्थभ्रातुरप्याशौचं भवति । तथा स्मृत्यंतरे—

“आत्मपुत्रपितृभ्रातृभ्रातृव्यस्त्रीप्रसूतके । दशरात्रेण शुध्यंति नान्येषां सूतकं भवेत्” ॥
आत्मशब्देन जनक उच्यते । तेन पुत्रादयः प्रत्येकमभिसंबध्यन्ते ।

दीपिकायाम्—

“पुत्री पौत्री तथा भ्रात्री तथा सहजपुत्र्यपि । पितुः सहजपुत्री च पंचानां सूतिकाविधिः” ॥

२० संग्रहे च—

“कन्यकाजने भ्रातृपितृतद्भ्रातृतत्सुताः । पितामहश्च तद्भ्राता शुध्यंति दशरात्रतः” ॥ इति ।

संग्रहान्तरे च—

“पुंसि जाते सपिंडानां स्त्रियां पित्रोः पितुः पितुः । सोदराणां पितृव्याणां तत्सुतानामधं भवेत्” ॥ इति ।

सोदराणां भ्रातृणामित्यर्थः । सोदरशब्दो भिन्नोदरस्याप्युपलक्षकः । त्रिपुरुषान्तर्वर्तिभिन्नोदराणां

२५ सर्वेषामिदं सूतकं समानम् । तत्र विशेषः स्मर्यते—

“भिन्नोदरस्य भार्या तु स्त्रीप्रसूता भवेद्यदि । भ्रातुर्दशाहमाशौचं तत्पुत्रस्य न विद्यते” ॥ इति ।

भिन्नोदरभ्रातृपत्न्याः पुत्र्यां जातायां भिन्नोदरभ्रातुरेवाधं न तत्पुत्रस्येत्यर्थः । यत्तूक्तमग्निस्मृतौ—

“पुंजन्मनि सापिंडानां दशाहाच्छुद्धिरिष्यते । स्त्रीजन्मनि सपिंडानां त्र्यहाच्छुद्धिरिष्यते” ॥ इति ।

अत्र त्र्यहादित्यापद्विषयं त्रिपुरुषव्यतिरिक्तसमानोदकविषयं वा । यतस्तत्रैवोक्तम्—

३० “त्र्यहादेकोदकानां च एकाहं सोदके क्वचित्” इति । एकाहमिति सगोत्रविषयम् ।

अत्र कन्यासापिण्डानां भ्रातृपितृपितामहानां तत्सुतानां पितामहभ्रातृश्च दशाहं सूतकम् । कन्या-

सोदकानां चतुर्थपञ्चमषष्ठानां त्र्यहं सूतकम् । सप्तमस्य एकाहमिति केचित् । अन्ये तु कन्या-

सापिंडानां त्रिपुरुषान्तर्वर्तिनामेव दशाहं सूतकं सोदकानां नास्ति त्र्यहादेकोदकानामित्येतत्पुं प्रसव-

विषयमित्याहुः । अत्र यथास्वदेशाचारं व्यवस्था ।

अपरे स्त्रीपुंससाधारण्येन मूलस्मृतिषु प्रसवाशौचविधानाच्चन्द्रिकास्मृतिरत्नमाधवीय-
विज्ञानेश्वरादिषु प्रौढनिबन्धनेषु चाविशेषेण स्नावादिप्रसवांताशौचविधानादाधुनिकसंग्रहकारोक्त-
त्रिपुरुषाशौचे प्रमाणाभावाद्वा त्रिपुरुषं कन्यासापिण्ड्यनिरूपणस्य कन्यामरणाशौच उपयोगात्
स्त्रीप्रसवेऽपि आ सप्तपुरुषसपिण्डानां दशाहं सूतकमस्तीत्याहुः । अत्र यथास्वदेशाचारं व्यवस्था ।

जननाशौचं द्विविधम् । अस्पृश्यत्वलक्षणं धर्मानधिकारलक्षणं चेति । तत्रास्पृश्यत्वलक्षणं ५
मातुरेव पूर्णमाशौचं पितुरपि स्नानात्पूर्वं नान्येषां सपिण्डानाम् । स्नानादूर्ध्वं पितुरस्पृश्यत्वलक्षणं नास्ति ।
किंतु धर्मानधिकारलक्षणमेव । तथा पैठीनसिः—

“जनौ सपिण्डाः शुचयो मातापित्रोस्तु सूतकम् । सूतकं मातुरेव स्यादुपस्पृश्य पिता शुचिः” ॥ इति ।
अस्यार्थश्चांद्रिकायामुक्तः—“सपिण्डस्य जनने पितृमातृव्यतिरिक्ताः सपिण्डाः शुचयः । सपिण्ड-
जनननिबन्धनाशौचे धर्मानधिकारलक्षणे विद्यमानेऽप्यधरूपाभावात् स्पर्शयोग्याः । तत्सद्भावा- १०
न्मातापित्रोरस्पृश्यत्वलक्षणं सूतकं भवति । तत्सद्भावश्च मातापित्रोर्जायमानप्राणिपिण्डहेतुत्वात्
तद्धेतुत्वं तज्जनकतया पितुः कथंचित्परंपरया मातुर्गर्भाभिर्गर्मनानुकूलप्रेरणया साक्षात् । ततश्च
गुरुतया स्नानमात्रानपनोद्यं सूतकं मातुरेव स्यात् । न पितुः । स्नानमात्रेण पिता शुचिः । अधनाशात्
स्पर्शयोग्यो भवति ” इति । तथा च स्मृत्यंतरम्—जननेऽप्येतन्मातापित्रोर्मातुरेवास्पर्शनात्मकं
नान्येषां ज्ञातीनामिति । मरणे सपिण्डानामस्पृश्यत्वं यथा जननेऽप्येतदस्पृश्यत्वं तथा मातापित्रोरेव १५
भवति । नान्येषां सपिण्डानां जायमानप्राणिपिण्डकर्तृत्वरहितानां मातापित्रोर्मध्येऽपि स्नानमात्रानप-
नोद्यमस्पर्शं न हेतुभूतमाशौचं मातुरेवेत्यर्थः । अंगिराः—“प्राक् स्नानाज्जनने अस्पृश्यः कर्महानि-
राशौचवत् ” इति । स्नानात्प्राक् पिता अस्पृश्यः । ऊर्ध्वं तु स्पृश्य एव । किं तु कर्महानिः तस्य
साववद्भवतीत्यर्थः । संवर्त्तः—

“सचैलं तु पितुः स्नानं जाते पुत्रे विधीयते । माता शुद्ध्येत् दशाहेन स्नातस्य स्पर्शनं पितुः ” ॥ २०
न दोषावहमित्यर्थः । आदिपुराणेऽपि—

“सूतके तु मुखं दृष्ट्वा जातस्य जनकस्ततः । कृत्वा सचैलस्नानं तु स्पृश्यो भवति तत्क्षणात्” ॥ इति ।
अंगिराः—

“सूतके सूतिकावर्जं संस्पर्शो न निषिध्यते । संस्पर्शं सूतिकायास्तु स्नानमेव विधीयते ” ॥ इति ।
एतद्दशाहृतसूतिकास्पर्शं स्नानमात्रविधानमकामकृतविषयम् । बुद्धिपूर्वस्पर्शं तु स्नानं अग्निस्पर्शं २५
घृतप्राशनं च कर्तव्यम् ।

“पतितं सूतिकाकर्तव्यं शवं स्पृष्ट्वा च कामतः । स्नात्वा सचैलं स्पृष्ट्वाऽग्निं घृतं प्राश्य विशुध्यति ” ॥
इति स्मरणात् । यत्तु बोधायनेनोक्तं (१।५।१०५-१०६)—“जनने तावन्मातापित्रोर्दशाह-
माशौचं मातुरित्येके ” इति एतच्चन्द्रिकायां व्याख्यातम्—अस्पृश्यत्वलक्षणं मातापित्रोर्दशाह-
माशौचमित्येतत्पूर्वपक्षत्वेनोक्तमिति तावद् ग्रहणादवगम्यते । तेन मातुरित्येक इत्ययमेव सम्यक्पक्षः ३०
इति न पूर्वोक्तविशेष इति अखंडादर्शं तु विवृतम् । युगपत्स्त्रीपुंसप्रसवे अस्पृश्यत्वलक्षणमाशौचं
मातापित्रोः । अन्यतरप्रसवे मातुरेवास्पृश्यत्वलक्षणमाशौचम् । अथवा मातापित्रोरिति पितुः संसर्ग-
विषयम् । पितुरिति पितुरसंसर्गविषयमिति । तथा च वसिष्ठः (१६।२३)—

“नाशौचं विधत्ते पुंसः संसर्गं चेन्न भच्छति । रजस्तत्राशुचि ज्ञेयं तच्छ पुंसि न विद्यते” ॥

बृहस्पतिः—

“शावाशौचं तु सर्वेषां सूतकं मातुरेव च । स्नानं प्रकुर्यात्तु पिता स्पृश्यो भवति तत्क्षणात् ॥

“यस्तथा सह संसर्गं प्रकुर्याच्छयनासनम् । बांधवो वा परो वापि स दशाहेन शुध्यति ” ॥ इति ।

सुमंतुः—“मातुरेव सूतकं तां स्पृशतां च नेतरेषाम्” इति । मातुः सूतिकां स्पृशतां च जनाना-

मस्पृश्यत्वलक्षणं भवति नेतरेषाम् । अस्पृशतां जनानां न भवतीत्यर्थः । **अत्रिः—**

“संपर्काज्जायते दोषः पारक्ये चैव जन्मनि । तद्वर्जनात्पितुरपि सद्यःशौचं विधीयते ” ॥ इति । पारक्ये परसंबंधिजनने ।

पराशरः—“ब्राह्मणानां प्रसूतौ तु देहस्पर्शो विधीयते ।

“सर्वेषां शावमाशौचं मातापित्रोस्तु सूतकम् । सूतकं मातुरेव स्यादुपस्पृश्य पिता शुचिः” ॥ इति ।

१. अस्पृश्यत्वलक्षणं सूतकं मातापित्रोः । तत्रापि दशाहमस्पृश्यत्वं मातुरेव पितुः स्नानपर्यन्तमेवेत्यर्थः । सूतक्या सह संसर्गकरणे तन्निमित्तमस्पृश्यत्वं दशाहमस्तीत्याह स एव—

“यदि पत्न्यां प्रसूतायां संपर्कं कुरुते द्विजः । सूतकं तु भवेत्तस्य यदि विप्रः षडंगवित् ॥

“संपर्काज्जायते दोषो नान्यो दोषोऽस्ति वै द्विजे । तस्मात्सर्वप्रयत्नेन संपर्कं वर्जयेद् बुधः ॥

“प्रसवे गृहमेधी तु न कुर्यात्संकरं यदि । दशाहाच्छुध्यते माता त्वग्गाह्य पिता शुचिः” ॥ इति ।

१.५ भर्तुः स्नानानंतरसंसर्गनिमित्त एक एव दोषोऽस्पृश्यत्वापादको जायते न तु जनननिमित्तको

दोषोऽस्ति तस्मात्संपर्कं वर्जयेत् । गृहस्थः सूतिक्या सह यदि सहशयनासनभोजनादिकं न कुर्यात्

तदा स्नानेनैव स्पृश्यो भवति । माता तु दशाहेन शुद्धा भवतीत्यर्थः । **मनुरपि** (५।६१-६२)

“सूतकं मातुरेव स्यादुपस्पृश्य पिता शुचिः । निरस्य तु पुमांश्छुक्नुमुपस्पृश्यैव शुध्यति” ॥ इति ।

‘उपस्पृश्य पिता शुचिः’ इत्येतदुत्तरार्धेनोपपादयति । शुक्लं निरस्य गर्भाधानं कृत्वेति यावदुपस्पृश्य

२. स्नात्वा पिता शुचिः गर्भाधानं कृत्वा तदानीं स्नातस्य पितुरस्पृश्यत्वापादकं जननाशौचमिदानीं तत्स्नानादूर्ध्वं न भवतीत्यर्थः । **याज्ञवल्क्योऽपि** (प्रा. १९)

“पित्रोस्तु सूतकं मातुस्तदस्पृशनात् ध्रुवम् । तदहर्नं प्रदुष्येत पूर्वेषां जन्मकारणात् ” ॥ इति ।

अत्र **विज्ञानेश्वरः** (पृ. १७३ पं. २८)—“सूतकं जनननिमित्तमस्पृश्यत्वलक्षणं पित्रोः मातापित्रोरेव ।

न सर्वेषां सपिंडानां तच्चास्पृश्यत्वं मातुर्ध्रुवं दशाहपर्यंतं स्थिरमित्यर्थः । कुतः तदस्पृशनात्तस्याः

२.५ संबंधित्वेनासृजो दर्शनात्पितुर्ध्रुवं न भवति स्नानमात्रेणास्पृश्यत्वं न विद्यते । यस्मिन्दिने कुमारजननं

तदहर्नं दुष्येत तन्निमित्तदानाद्याधिकारापहं न भवतीत्यर्थः । यस्मात्तस्मिन्नहनि पूर्वेषां पित्रादीनां

पुत्ररूपेण जन्म उत्पत्तिः तस्मात्तदहर्नं प्रदुष्येत” इति । **रुमत्यर्थसारः—**जनननिमित्तमस्पृश्यत्वं मातु-

रेव । पितुः स्नानानंतरमस्पृश्यत्वं नास्ति । जनने सपिंडानामस्पृश्यत्वं सर्वदा नास्त्येवेति । **षडशीतौ—**

“यावत्सूतकमस्पृश्या माता प्राक् स्नानतः पिता । अन्येषां तु सपिंडानामस्पृशत्वं न सूतके” ॥ इति ।

३. यत्तु संग्रहे—

“आन्तं शावेऽङ्गसंस्पर्शं त्यजेत्सूतौ चतुर्दिनम् । स्पर्शेनाघस्य तु स्नानं कृच्छ्रोऽन्याशौचिनः स्मृतः” ॥ इति ।

प्रसवे चतुर्दिनमंगस्पर्शवर्जनमुक्तम् । तत्स्नानान्तरक्षणमारभ्य पितुः सर्वदा च सर्वसपिंडाना-

मस्पृश्यत्वलक्षणाशौचाभावं प्रतिपादयन्तीभिः पूर्वोक्तसर्वस्मृतिभिर्विरुद्धत्वादुपेक्ष्यम् ।

यच्चात्र स्मृत्यंतरमुक्तम्—

३.५ “स्पृष्टस्पृष्टिं भाषणं च सहवासं च वर्जयेत् । अन्याशौचवतां पुंसां न स्पृशेच्च कदाचन ॥

“न स्पृशेयुरनासन्नाः प्रेतस्यासन्नबान्धवान् । जन्मन्यपि विपत्तौ च यावच्चतुरहं भवेत् ” ॥ इति तच्चाशौचिनामेवान्योन्यस्पर्शविषयं शब्दतः प्रतीयते । यथा विपत्तौ चतुरहादूर्ध्वमंगस्पर्शस्य कलौ निषिद्धत्वेन चतुरहमित्येतद्युगांतरविषयत्वेन व्यवतिष्ठते तथा जन्मन्यंगस्पर्शस्य विहितत्वेन जन्मनि चतुरहमित्येतदर्थीतरपरमस्तु । कर्तृस्मरणरहितमेतादृशं वचनं प्रसिद्धसकलस्मृतिविरोधादप्रमाणं वा भवतु । यच्च **संवर्त्तनोक्तम्**—

“सूतके तु यदा विप्रो ब्रह्मचारी विशेषतः । पिबेत्यानीयमज्ञानाद्भुङ्क्ते वाऽथ स्पृशेत् वा ॥
“पानीयपाने कुर्वीत पंचगव्यस्य प्राशनम् । त्रिरात्रोपोषणं भुक्तौ स्पृष्टौ स्नानेन शुद्ध्यति ” ॥ इति तत् सूतिकास्पर्शविषयं अस्नातपितृस्पर्शविषयं च ।

“सूतके सूतिकावर्जं संस्पर्शो न निषिध्यते । संस्पर्शे सूतिकायास्तु स्नानमेव विधीयते” ॥ इत्यादिना तत्रैव स्नानविधानात् । न च ‘संस्पर्शो न निषिध्यते’ इत्येतच्चतुरहादूर्ध्वं सपिंडानां स्पर्शनिषेधाभाव- १०
परमिति वाच्यम् । सूतिकाव्यतिरिक्तस्पर्शे निषेधाभावमात्रस्य प्रतीतेश्चतुरहादूर्ध्वमित्यत्र विनिगमना-
भावात् ‘स्पृश्यो भवति तत्क्षणात्’ इत्यादिस्मृतिविरोधापत्तेश्च । ‘संस्पर्शे सूतिकायास्तु’ इति स्नानवचनं दशाहानंतरमपि सूतिकास्पर्शे स्नानविधिपरमित्यभिप्रेत्य **संग्रहकारेणोक्तम्**—

“दशाहं दर्शनं वाक्यं सूतिकायास्त्यजेत्ततः । अधान्तं स्पर्शमेवेत्थं पितुस्तं यमलोद्भवे ” ॥ इति ।
दशाहं सूतिकाया दर्शनं वाक्यश्रवणं च वर्जयेत्ततः दशाहानंतरं यावत् सूतकं तावत्स्पर्शमेव त्यजेत् । १५
न तु दर्शनादि । इत्थमघातं स्वाशौचपर्यंतं दशाहपर्यंतमिति यावद्यमलोद्भवे अपत्यद्वयजनने पितुर्जनकस्य तं स्पर्शं त्यजेत् । पितुः पुत्रजननोत्तरकालस्नानानंतरमस्पृश्यत्वलक्षणाशौचाभावेऽपि यमलोद्भवे दशाहपर्यंतं तदस्तीत्यर्थः । ‘सूतकं मातुरेव स्यान्मातापित्रोस्तु सूतकम्’ इति बोधायनवचनमेवं व्याकृतमखंडादर्शे । युगपत्स्त्रीपुंसप्रसवे मातापित्रोरस्पृश्यत्वलक्षणं दशाहमा-
शौचमिति । एवं शिष्टाचारानुसारेण मातुर्दशाहानंतरमपि यावदाशौचमस्पृशत्वमुक्तं **संग्रहे**—
‘अघातं स्पर्शमेव’ इति । **स्मृतिरत्ने** तु—‘जनौ सपिंडाः शुचयः’ इति **पैटीनासिवचनं** व्याख्यातम् । जन्मनि सर्वे सपिंडाः स्पृश्याः पिता स्नानेन स्पृश्यः । माता तु दशाहान्तं स्पृश्या भवतीति । ‘माता शुष्येद्दशाहेन स्नातस्य स्पर्शनं पितुः’ इति **संवर्त्तवचनम्** । **चंद्रिकायां** माता दशाहेन स्पर्शनादियोग्या भवतीत्यर्थे इति ।

तत्रैव—“द्विजाते सूतिकाया स्यात् स दशाहेन शुद्ध्यति” इति **पारस्करवचनं** व्याख्यातम् । अस्पृश्यत्वादिहेतुभूतं दशाहपर्यंतं दानादिधर्मानाधिकारलक्षणं तु पुत्रजनन्यां विंशतिरात्रपर्यंतं २५
स्त्रीजनन्यां मासपर्यंतमिति ।

“सूतकं मातुरेव स्यादुपस्पृश्य पिता शुचिः । माता शुष्येद्दशाहेन ” इति **पराशरवचनं** माधवीये व्याख्यातम् । दशाहमस्पृश्यत्वं मातुः पितुः स्नानपर्यंतमेवेति ।

“पित्रोस्तु सूतकं मातुस्तदमुकदर्शनात् ध्रुवम्” इति (प्रा. १८) **याज्ञवल्क्यवचनं** व्याख्यातं **विज्ञानेश्वरेण**—“सूतकं जन्मनिमित्तमस्पृशत्वलक्षणं मातापित्रोरेव न सर्वेषां सपिंडानां तच्चास्पृश्यत्वं ३०
मातुर्दशाहपर्यंतं स्थिरमिति । स्पष्टमेवाह **व्यासः**—

“सूतके तु सपिंडानां संस्पर्शो नैव दुष्यति । स्पृश्याः स्युः सर्व एवैते स्नानान्मातुर्दशाहतः ” ॥ इति **ब्राह्मेऽपि**—

“ब्राह्मणी क्षत्रिया वैश्या प्रसूता दशभिर्दिनैः । दिनैः शूद्रा च संस्पृश्या त्रयोदशभिरेव च ” ॥ इति ।

यत्तु कैश्चिदुक्तम् “सूतके सूतिकावर्ज्यं संस्पर्शो न निषिध्यते” इति स्मरणात् दशाहात्यपरमपि सूतिकायाः स्पर्शो न कर्तव्य इति तन्न । उक्तानेकस्मृत्यनुसारेणास्य वचनस्य दशाहार्यतरे सूतिका-
स्पर्शनिषेधविषयत्वे नोपपत्तेः । ‘अघातं स्पर्शमिव’ इति शतककृद्भचनं देशाचारमूलमिति सिद्धम् ।
आशौचिनामन्योन्यस्पर्शनिषेधः । आशौचिनामन्योन्यस्पर्शं निषेधति भृगुः—

- ५ “शावाशौचे समुत्पन्ने सूतके च द्विजातिभिः । अन्याशौचवतां स्पर्शो न कर्तव्यो द्विजन्मनाम् ॥
“आशौचेऽप्यन्यदाशौचं स्पृशेद्यदि च कामतः । चरेत्सांतपनं कृच्छ्रं प्राजापत्यमकामतः ॥
“सूतके शावसंस्पर्शे मत्या कृच्छ्रद्वयं चरेत् । अमत्या कृच्छ्रमेकं स्यादित्युवाच बृहस्पतिः” ॥
स्मृत्यंतरे तु—

“परस्याशौचिनः स्पर्शे शावाशौचं कथं भवेत् । मत्या सांतपनं कुर्यादमत्या तु तदर्धकम् ॥

- १० “अस्थिसंचयनादर्वागिवं शुद्धिर्विधीयते । ऊर्ध्वं त्रिरात्रं विज्ञेयममत्या तु दिनं भवेत्” ॥ इति ।
शावाशौचे तु आशौचरहितेन यावदाशौचं आशौचिस्पर्शो न कर्तव्यः “मरणे यावदाशौचं
तत्संस्पर्शो निषिध्यते” इति स्मरणात् ।

- ० एकशौचवतामपि चतुर्दिनपर्यन्तं परस्परस्पर्शं निषेधत्याश्वलायनः—

“अस्थानां संचयनादर्वाकृ तत्सपिण्डाः परस्परम् । न संस्पृशेयुरङ्गानि पुत्राश्च प्राग्दशाहतः ॥

- १५ “अक्षतेऽपि चतुर्थेऽह्नि सति संचयने यदि । परस्परं सपिण्डानामङ्गस्पर्शो विधीयते ॥
“सपिण्डाः पञ्चमाहादि स्पृशेयुस्तु परस्परम् । स्वाशौचकालाद्विज्ञेयं स्पर्शनं तु त्रिभागतः ॥
“दशाहादित्रिभागेन कृते संचयने क्रमात् । अंगस्पर्शनमिच्छति वर्णानां तत्त्ववेदिनः ॥
“चतुर्थे पंचमे वाऽह्नि संस्पर्शः कथितो बुधैः” ॥ इत्यादीनि व्यासदेवलादिवचनानि युगांतर-
विषयाणि । “अस्थिसंचयानदूर्ध्वमंगस्पर्शनमेव च” इति कलियुगनिषिद्धधर्मेषु स्मरणात् ।

- ३० यत्त्वांगिरसोक्तम्— “नाशौचं सूतके प्रोक्तं सपिण्डानां क्रियावताम्” इति अस्यार्थः—क्रियावतां
जन्मदाख्यदेवताप्रीत्यर्थं पूजादिक्रियावतां पित्रादिसपिण्डानां जन्मदाख्यदेवतायागानुष्ठानसमये
कर्मानधिकारलक्षणमाशौचं नास्तीति । तथा च व्यासः—

“सूतिकावासनिलया जन्मदा नाम देवताः । तासां यागनिमित्तं तु शुद्धिर्जन्मनि कीर्तिताः ॥

“प्रथमे दिवसे षष्ठे दशमे चैव सर्वदा । रात्रिष्वेतेषु कुर्वीत पुत्रजन्मनि सूतके ॥

- ३५ “षष्ठेऽह्नि यागं दानं च जन्मदानां तु कारयेत्” ॥ पूजादानार्थं तेषु दिनेषु तत्समये शुद्धिरित्यर्थः ।
मार्कण्डेयः—

“रक्षणीया तथा षष्ठ्यां निशायां तु विशेषतः । रात्रौ जागरणं कार्यं जन्मदानां तथा बलिः ॥

“पुरुषाः शस्त्रहस्ताश्च तत्र गीतैश्च योषितः । रात्रौ जागरणं कुर्युर्दशम्यां चैव सूतके” ॥ इति ।

बृहस्पतिः—

- ३० “जन्मतः पंचमं तारं याते चंद्रे शिशुं पिता । भूषयेद्भूषणैः सर्वैः पंचायुधसमन्वितैः ॥

“विशेषात्कन्यकायाश्च कर्तव्यं मंगलं तथा । तत्र सायुधमा कल्पमायुः श्रीकांतिदं शिशोः” ॥ इति ।

नारदश्च—

“जननात्सप्तमे चाह्नि मृत्युरायाति घातुकः । तद्दिने चैव रक्षेयं कर्तव्यायुर्विवृद्धये ॥

“सायान्हे पूज्यविघ्नेशमुपैश्च पृथग्विधैः” ॥ मार्कण्डेयः—

- ३५ “अग्न्यंबुहीने च तथा निर्धूमे सूतिकागृहे । अदीपशस्त्रमुसले भूतिसर्षपवर्जिते ॥

“क्षणप्रध्वंसिनी कालमपहंत्यात्मसंभवम् । सा जातहारिणी नाम तद्रक्षेत्सूतिकागृहम् ” ॥ इति ।
प्रथमदिने जातकर्मादिनिमित्ता शुद्धिर्भवति । तथा च बृहत्याज्ञावल्क्यः—

“कुमारजन्मदिवसे विप्रैः कार्यः प्रतिग्रहः । हिरण्यभूगवाश्वाजवासोधान्यधनादिषु ॥

“तत्र सर्वं प्रतिग्राह्यं कृतान्नं तु न भक्षयेत् । भक्षयित्वा तु तन्मोहात् द्विजश्चांद्रायणं चरेत्” ॥

इति प्रसवाशौचम् ।

दशाहान्तर्गतशिशुमरणाशौचम् ।

अंतर्दशाहं जातमृतौ मृतजनने च सपिंडानां सद्यःशौचमाह बृहद्विष्णुः—“जाते मृते मृते जाते कुलस्य सद्यःशौचम् ” इति ॥

शंखोऽपि—“प्राङ्नामकरणात्सद्यःशौचम् ” इति । पारस्करः—“जीवन् जातो यदि प्रेया-
त्सद्य एव विशुध्यति ” इति । कात्यायनोऽपि—

“अनिवृत्ते दशाहे तु पंचत्वं यदि गच्छति । सद्य एव विशुद्धिः स्यान्न प्रेतं नोदकक्रिया” ॥ इति ।

‘न प्रेतं नैव सूतकम्’ इति पाठांतरम् । तदग्रे वक्ष्यते । मातापित्रोस्तु दशाहमुक्तं वरदराजीये—

“मृतजाते जातमरणे वा सर्वास्ववस्थासु मातापित्रोर्दशाहमाशौचम् ” । तथा च बृहस्पतिः—

“जातमात्रे मृते वाऽपि दशाहात्पितरौ शुची । कृते नान्नि सनाभीनां दशरात्रमघं भवेत् ॥

“भिन्नोदराणां भ्रातृणां जातदंते मृते त्वघम् । दशाहं कृतचौले तु दत्तादीनां विधीयते ” ॥ इति । १५

पिंगलोऽपि—“जात उभयोः कृते नान्नि सोदराणां भ्रातृणाम् ” इति । पितृव्यतिरिक्तज्ञातीनां

सद्यःशौचविधानं शिशुमरणनिमित्तस्याशौचस्य स्नानाच्छुद्धिप्रतिपादनपरम् । न प्रसवनिमित्तस्य ।

तत्तु दशाहमस्ति । तथा च बृहन्मनुः—

“दशाहाभ्यंतरे बाले प्रमीते तस्य बांधवैः । शावाशौचं न कर्तव्यं सूत्याशौचं विधीयते” ॥ इति ।

बांधवैः सपिंडैः शावाशौचं न कर्तव्यं पितृवदीर्घकालं न कर्तव्यं किं तु सद्य एव । सूत्याशौचं २०

तु दशाहं विधीयते इत्यर्थः । विज्ञानेश्वरोऽपि—मृतजनने जातमृतौ च सपिंडानां जनन-

निमित्तमाशौचं परिपूर्णम् । जातमृते मृतजाते वा सपिंडानां दशाहमिति हारीतस्मरणादिति । पार-

स्करोऽपि ()—“अंतःसूतके चेदोत्थानादाशौचं सूतकवत् ” इति । आ उत्थानात्

आ सूतिकाया उत्थानादशाहमिति यावत्सूतकवदिति । शिशुपरतिनिमित्तोदकदानवर्ज्यमित्यर्थः ।

आपस्तंबोऽपि (१।५।१६।१९-२०)—“अंतःसूतके चोत्थानाशौचं सूतकवन्मृते तस्मिन्नेव बाले २५

तु सद्यःशौचं नात्रोदकम् ” इति । अस्यार्थः । यस्मिन् जाते सूतकं प्रवृत्तं तत्सूतकमध्ये तस्मिन्नेव

बाले मृते मातापित्रोः सूतकवत् ओत्थानादाशौचं सपिंडानां जनननिमित्तमोत्थानान्मरणनिमित्तं

पित्रादीनां न प्रेतायोदकदानमित्यर्थः । व्याघ्रोऽपि—

“अंतर्दशाहे जातस्य मरणं यदि संभवेत् । सद्यःशौचं सपिंडानां सूतकं तु प्रवर्तते ॥

“गर्भे यदि विपात्तिः स्याद्दशाहं सूतकं भवेत् । मृतके स्नानतः शुद्धिः सपिंडानां च सर्वशः ” ॥ इति । ३०

अत्र विज्ञानेश्वरः (पृ. १७६ पं. ९)—“एवमादिवचनपर्यालोचनया जननिमित्ताशौचसंकोचो

नास्तीत्यवगम्यते ” इति ।

नन्वेवं दशाहं जनननिमित्ताशौचस्य सत्त्वे मरणनिमित्ताशौचस्य निषेधे कोऽतिशयः । उच्यते

“सद्यःशौचे तु तावत्स्यादाशौचं संस्थितस्य तु । यावत्स्नानं न कुर्वन्ति ” इति शिशुपरमानिमित्तं

तत्कालस्नानं एकोतिशयः । दशाहपर्यंतमस्पृश्यत्वाभावोऽपरः । तारतम्यं च स्मर्यते—

“सूतकात् द्विगुणं श्रावं शावात् द्विगुणमार्तवम् । आर्तवात् द्विगुणं सूतिस्ततोऽपि शवंदाहकम्” ॥ इति । किं च सर्पिडानां जनननिमित्ताशौचवन्मरणनिमित्तस्यापि दशाहमभ्युपगमे दशमदिनमृतौ तदूर्ध्वमपि शावाशौचप्रसंगः । तथाहि—

“ अनिर्दशाहे जनने पश्चात्स्यान्मरणं यदि । प्रेतमुद्दिश्य कर्तव्यं तत्राशौचं स्वबन्धुभिः ” ॥ इति

५ अंगिरःस्मरणेन जन्मदिनादूर्ध्वं द्वितीयादिदिने शिशुमरणे दशाहादूर्ध्वमपि प्राप्तस्य मरणाशौचस्य “ अंतर्दशाहे जातस्य शिशोर्निष्क्रमणं यदि । सूतकेनैव शुद्धिः स्यात्पित्रोः शातातपोऽब्रवीत् ॥

“ दशाहाम्यंतरे बालः कदाचिन्म्रियते यदि । शावाशौचं न कर्तव्यं सूत्याशौचेन शुध्यति ॥

“ दशाहांतर्गते बाले शुद्धिः स्याज्जन्मना सह ” । “ अंतर्दशाहोपरतस्य सूतिकाहोभिरेशाशौचम् ” इति व्याघ्रयमशंखस्मृतिवचनैर्यद्यपि बाधः सिध्यति तथापि “ तच्चेदंतःपुनरापतेतच्छेषेण शुध्ये-

१० रन् । रात्रिशेषे द्वाभ्याम् । प्रभाते तिसृभिः ” इति गौतमस्मरणात् (१४।५-७) सूतकांतिमदिने शिशुमृतौ तत्परं ब्रह्माशौचम् । प्रभातमरणे त्र्यहं च पित्रोरिव पूर्णाधित्वे सर्पिडानामपि प्रसज्येत । तस्माज्जनननिमित्तपूर्णाशौचस्य मरणनिमित्तस्य सद्यःशौचस्य च महान्फलभेदः । अत एव संग्रहे—

“ सूतकांतस्तु जातस्य मृतौ शिष्टाहमिष्यते । पितुस्तु ब्रह्मंत्याहे तत्प्रभाते त्र्यहं भवेत् ” ॥ इति ।

१५ अयमर्थः । सूतकमध्ये जातस्य मृतौ सर्पिडानां जनननिमित्तमघं शिष्टाहं भवति । मरणानिमित्तं तु सद्यः । “ जात उभयोः ” इति स्मरणात् । जातशिशुमृतौ तु पित्रोः सदा पूर्णाधित्वेऽपि

“ सूतकेनैव शुद्धिः स्यात्पित्रोः शातातपोऽब्रवीत् ” इति वचनबलात्सूतकशेषेणैव मरणाशौचस्यापि निवृत्तिः । सूतकांतिमदिने तन्मृतौ तत्परं पितुर्ब्रह्माशौचं प्रभाते अरुणोदयकाले त्र्यहम् । यद्यपि मातुरप्येवं तथापि तस्याः दशाहात्परमपि सूतकस्य सत्त्वात्पितृमात्रब्रह्मत्र्यहविधानम् । अत्र तुशब्दो

२० ज्ञातीनां ब्रह्मत्र्यहविधिनवर्तकः । पितृग्रहणाद्भ्रातृव्युदासः । ‘ कृते नाम्नि सोदराणाम् ’ इति दशाहात्परमेव भ्रातुः मरणाशौचविधानादिति । यत्तु सोदराणामपि दशाहाशौचमुक्तं व्याघ्रेण—

“ बाले मृते सर्पिडानां सद्यःशौचं विधीयते । दशाहेनैव दंपत्योः सोदराणां तथैव च ” ॥ इति तद्दशाहानंतरबालमरणविषयम् । चंद्रिकायां तु दशाहेनेति जन्मदिनमृतबालमरणविषयम् । जन्मदिनादूर्ध्वं मृतबालविषयेऽपि व्याघ्रः—

२५ “ अंतर्दशाहे जातस्य शिशोर्निष्क्रमणं यदि । सूतकेनैव शुद्धिः स्यात् पित्रोः शातातपोऽब्रवीत् ” ॥ इति । पित्रोरिति सोदरभ्रातृणामुपलक्षणार्थम् । यत्तु पैंगवऋषिवचनम्—“ जात उभयोः कृते नाम्नि सोदरभ्रातृणां च ” इति तत्र कृते नाम्नीति नामकरणदिनस्य दशमस्योपलक्षणार्थम् । एवं चायमर्थः—जाते शिशौ जन्मदिने प्रेते मातापित्रोः सोदरभ्रातृणां च दशाहमाशौचम् । कृते नाम्नि नामकरणदिने दशमे वा मृते सति पूर्वोक्तानामेवाहोरात्रमाशौचमिति ।

३० तथा च शंखः—“ दशमान्तर्गते बाले शुद्धिः स्याज्जन्मना सह ” । अयमर्थः—दशमांतर्दशाहमध्ये बाले गते प्रेते जन्माशौचशुद्ध्या सह मातापित्रोः सोदरभ्रातृणां च शुद्धिः स्यादिति ओत्थानादाशौचमिति वदन् आपस्तंबोऽपि अंतःसूतके दशमदिनेऽपि शिशुमरणे तद्दिन एवाशौचं न पुनरहःशेषे द्वाभ्यां प्रभाते त्र्यहमित्यादिको विशेषोऽत्रेति दर्शयतीति । एवं च जन्मदिने शिशुमरणे पित्रोः सोदरभ्रातृणां च मरणनिमित्तमाशौचं दशाहं द्वितीयादिदिनेषु ३५ दशमदिनेऽपि मरणे शिष्टाहमेवाशौचम् । प्रसवाशौचेनैव सर्वदा शुद्धिरिति चंद्रिकोक्तनिष्कर्षः ।

स्मृतिरत्नमाधवीयादौ भ्रातृणां व्याघ्रवचनानुसारेणाशौचमुक्तम् । यथादेशाचारमत्र व्यवस्था । तदेवं मरणाशौचं सपिण्डानां सद्यः पित्रोर्दशाहं जननाशौचं सर्वेषां दशाहमिति स्थितम् । अत्र विज्ञानेश्वरः । (पृ. १७६ पं. १९-२५) यत्तु बृहन्मनुवचनम्—

“जीवन् जातो यदि ततो मृतः सूतक एव तु । सूतकं सकलं मातुः पित्रादीनां दिनत्रयम्” ॥ इति यच्च बृहत्प्रचेतोवचनम्—

“मुहूर्तं जीवितो बालः पंचत्वं यदि गच्छति । मातुः शुद्धिर्दशाहेन सद्यःशौचास्तु गोत्रिणः” ॥ इति तत्रैवं व्यवस्था । जननानन्तरं नाभिकर्तनात्प्राङ्मृतौ पित्रादीनां जनननिमित्तमाशौचं दिनत्रयम् । सद्यः-शौचं अग्निहोत्रार्थं स्नानोपस्पर्शनात्तत्कालं शौचमिति शंखवचनात् । नाभिवर्धनोत्तरकालं तु शिशुप्रायणे जनननिमित्तमाशौचं संपूर्णं सपिण्डानाम् ।

“यावन्न छिद्यते नालं तावन्नाप्नोति किल्बिषम् । छिन्ने नाले ततः पश्चात्सूतकं तु विधीयते” ॥ इति १० जैमिनिस्मरणात् ।

चंद्रिकायामपि जन्मनि पित्रादिसपिण्डानामपि त्रिरात्रमाह बृद्धमनुः—“जीवन् जातो यदि ततः” इति । अयमर्थः—जीवन् जातः शिशुर्यदि नाभिच्छेदात्पूर्वं मृतस्तदा स्वजात्युक्तं सूतकं मातुः पूर्णमेव पित्रादिसपिण्डानां त्रिरात्रमिति । यद्बृहत्प्रचेतसो वचनम्—“मुहूर्तं जीवितो बालः पंचत्वं यदि” इति तत्सद्यःशौचमग्निहोत्रानुष्ठातृविषयम् । “अग्निहोत्रार्थं स्नानोपस्पर्शनात्तत्कालं शौचम्” १५ इति शंखस्मरणात् । यत्तु हारीतेनोक्तम्—“जातमृते मृतजाते वा सपिण्डानां दशाहम्” इति । सूतकमिति शेषः । अत्र जातमृते यद्दशाहमुक्तं तज्जातस्य शिशोर्नाभिच्छेदादूर्ध्वं मरणे वेदितव्यम् । बृहन्मनुवचनसमानविषयत्वेऽन्योन्यविरोधापत्तेः । मृतजातविषये तु दशाहमेव सूतकं पारस्करेणाप्युक्तम्—

“गर्भे यदि विपत्तिः स्यात् दशाहं सूतकं भवेत्” इति । सपिण्डानामिति शेषः । यत्तु २० “पुत्रो जातो यत्र मृतो मृतो वा सूयते यदि । सूतकं मातुरेव स्यात् पित्रादीनां दिनत्रयम्” ॥ इति तदेतन्मृतजातस्य त्रिरात्रसूतकं वृत्तस्वाध्यायोपेतपित्रादिविषयम् । एतच्च वृत्तस्वाध्यायोपेतपित्रादेरपि कलौ न कार्यम् “वृत्तस्वाध्यायसापेक्षमधसंकोचनं तथा” इति कलौ निषेधस्मरणादिति ।

एवं च नाभिच्छेदात्पूर्वं जातमरणे त्रिरात्रं नाभिच्छेदादूर्ध्वं जातमरणे मृतजाते च दशरात्रमिति निर्णयः । तथा च स्मृत्यर्थसारे—“नाभिच्छेदादूर्ध्वं शिशुमरणे निष्प्राणशिशुनिर्गमे च जनननिमित्ताशौचं २५ कृत्स्नं यथावर्णं सर्वेषां सपिण्डानामस्त्येव । मरणनिमित्ते सद्यःशुद्धिः । “नाभिच्छेदात्पूर्वं शिशुमरणे तु जनननिमित्ताशौचं सपिण्डानां त्रिरात्रम् । मरणनिमित्ते सद्यःशुद्धिः” इति स्मृतिरत्नेऽपि ।

बृहन्मनुः—

“दशाहाभ्यंतरे बाले प्रमीते तस्य बांधवैः । शावाशौचं न कर्तव्यं सूत्याशौचं विधीयते” ॥ एतत् नाभिच्छेदादूर्ध्वं वेदितव्यम् । तथा च जैमिनिः—

“यावन्न छिद्यते नालं तावन्नाप्नोति किल्बिषम् । छिन्ने नाले ततः पश्चात् सूतकं तु विधीयते” ॥ इति ।

नाभिच्छेदात्प्राक्तु बृहन्मनुराह—“जीवन् जातो यदि ततः त्रिरात्रकम्” इति । यत्तु बृहत्प्रचेताः—

“मुहूर्तं जीविते बालः गोत्रिणः” इति । अत्र सद्यःशौचविधानमग्निहोत्रायनुष्ठानार्थं तात्कालिक-शुद्धिप्रतिपादनपरम् । ‘अग्निहोत्रार्थमिति’ शंखस्मरणात् । यद्वा ‘मुहूर्तं जीवितं’ इति

सद्यःशौचविधानं पित्रादीनां सपिंडानां नाभिच्छेदात्पूर्वं शिशुमरणे मरणनिमित्तकं जनननिमित्तं तु दिनत्रयमस्त्येवेति । तथा च पारस्करः—

“नाभिकृन्तनतः पूर्वं शिशोर्निष्क्रमणं यदि । जाताशौचं सपिंडानां त्रिरात्रमिति निश्चयः ॥

“पित्रोस्तु मरणाशौचं सद्य एव सपिंडवत् । नाभिकृन्तनतः पश्चाद्दशाहं सूतकं भवेत् ॥ इति ।

५ षडशीतौ—

“नाभिकृन्तनतः पूर्वं शिशौ प्रेते तु सूतकम् । मातुः पूर्णमतोऽन्येषां पितुश्च त्रिदिनं समम् ॥

“छिन्ननाभेः शिशोर्धृत्यौ मृतस्य प्रसवेऽपि च । मातुश्च गोत्रिणां चैव सर्वेषां पूर्णसूतकम्” ॥ इति ।

माधवीयेऽप्ययमेवार्थः प्रपञ्चितः ।

यत्तु कैश्चिदुक्तम् । ज्यहविधेर्नाभिच्छेदात्पूर्वविषयत्वाप्रतीतिर्वचनांतराभावादनुदाहृतत्वाच्च बहुस्मृति-

१० विरोधाच्च नेयं व्यवस्थोपपद्यते । अतो नेदं ज्यहविधिवचनमादरणीयमिति । तन्न ।

“यावन्न छिद्यते नालं तावन्नाप्नोति सूतकम् । छिन्ने नाले ततः पश्चात्सूतकं तु विधीयते” ॥ इति

“छिन्नायामाशौचम्” इति जैमिनिहारीतदिवचनेर्नाभिच्छेदादूर्ध्वं सूतकप्राप्तिविधानाज्जातमृते दशाहाशौचविधायकवचनस्य च नाभिच्छेदोत्तरकालमरणविषयत्वोपपत्तेः । ज्यहविधायकवृद्धमनु-

वचनस्य चाबाधेन नाभिच्छेदात्पूर्वकालमरणविषयत्वेनोपपत्तेः । न च नाभिच्छेदात्प्राक् सूतकप्राय-

१५ संभवे न ज्यहविध्यनुपपत्तिः । वचनप्राप्तस्य बाधायोगात् । अतः परस्पराविरोधेन विषयव्यवस्थैव प्रदर्शनीया । सा च प्रदर्शिता विज्ञानेश्वरादिभिः । वचनांतराभावोऽप्यसिद्धः । “नाभिकृन्तनतः पूर्वं शिशोर्निष्क्रमणं यदि” इत्यादिवचनजातस्य सुगमत्वात् ।

‘यच्चोक्तं पित्रादीनां दिनत्रयम्’ इत्यनेन वृद्धमनुवचनेन जातमरणे ज्यहमस्पृशत्वं विधीयते इति तदपि न । “पित्रोस्तु मरणाशौचं सद्य एव सपिंडवत्” इति नाभिच्छेदात्पूर्वमरणे तन्निमित्तस्य सद्यः-

२० शौचस्य विधानात् तदुत्तरमरणे च सपिंडानां सद्यःशौचविधानाज्जनननिमित्तास्पृश्यत्वलक्षणाशौचस्य च निरस्तत्वान्नाभिकृन्तनतः पूर्वमित्यादिवचनानुग्रहाच्च ज्यहविधानस्यास्पृश्यतामात्रविषयत्वानुपपत्तेः ।

अतो नाभिच्छेदात्पूर्वं शिशुमरणे जनननिमित्ताशौचं पित्रादीनां सपिंडानां त्रिरात्रमरणनिमित्तं सद्यःशौचम् । नाभिच्छेदादूर्ध्वं शिशुमरणे निष्प्राणाशिशुनिर्गमने च जनननिमित्ताशौचं पूर्णं मरण-निमित्तं पितृव्यतिरिक्तानां सद्यःशौचम् । पित्रोस्तु दशाहमिति युक्तम् । यत्तु कात्यायनोक्तम्—

२५ “अनिवृत्ते दशाहे तु पंचत्वं यदि गच्छति । सद्य एव विशुद्धिः स्यान्न प्रेतं नैव सूतकम्” ॥ इति एतत् विज्ञानेश्वरेण व्याख्यातम् (पृ. १७६ पं. १६)—“सूतकमस्पृश्यत्वं नैव पित्रादीनां भवतीत्यर्थः । अथवा अयमर्थः—अंतर्दशाहे यदि शिशूपरमस्तदा न प्रेताशौचम् । यदि तत्र सपिंडजननं तदा सूतकमपि नैव कार्यं किंतु पूर्वाशौचेनैव शुद्धिरिति” ॥

चंद्रिकायां तु—“यत्तु शाकटायनोक्तम्—

३० “बालस्त्वन्तर्दशाहे तु प्रेतत्वं यदि गच्छति । सद्य एव विशुद्धिः स्यान्नाशौचं नैव सूतकम्” ॥ इति तन्मातुलादिविषयम् । ततश्चायमर्थः । न मातुलादिबंधूनामिह कालापनोद्यशावाशौचं सूतकं वा किंतु तन्निमित्तमप्रायत्यं स्नानमात्रेण नश्यति” इति । एवं च यदुक्तमखण्डादर्शे—“निमित्ताभावा-

ज्यैमिस्तिकस्याप्यभावः’ इति न्यायेन निमित्तभूतस्यायुषि सति सपिंडानामाशौचं स्यात्तस्मिन्नायुषि सति कस्य केन निमित्तेनाशौचं भवति तस्यात्तस्मिन्नेष्टे सत्प्राशौचमपि नष्टं स्यात् । अतो नास्त्यशौचं

सपिंडानामिति । तदशाहाभ्यन्तरे बाल इत्यादिपूर्वोक्तवचननिचयबलादुपेक्षणीयमेव इति । इति दशाहांतर्गतशिशुमरणाशौचम् ।

अथ दशाहोपरितनशिशुमरणाशौचम् । तत्र मनुः (५।७७, ६६) —

“ बाले देशांतरस्थे च पृथक् पिंडे च संस्थिते । सवासा जलमाप्नुत्य सद्य एव विशुध्यति ॥
 “ नृणामकृतचौलानामशुद्धिर्नैशिकी स्मृता । निवृत्तचौलकानां तु त्रिरात्राच्छुद्धिरिष्यते ” ॥ (६६) ५
 अनयोरयमर्थः — बाले अजातदंते षण्मासिक इति यावत्संस्थिते मृते सपिंडः सद्य एव विशुध्यति ।
 देशांतरस्थे च पृथक्पिंडे समानोदके संस्थिते स्वाशौचकालादूर्ध्वं श्रुत्वा सद्यः शुध्यति । अकृतचौला-
 नामप्राप्ततृतीयवर्षाणां षष्ठमासादूर्ध्वं मरणे ज्ञातीनामशुद्धिर्नैशिकी । आशौचमेकरात्रम् । निवृत्तचौलानां
 प्राप्ततृतीयवर्षाणां सप्तमवर्षात्प्राङ्मरणे त्रिरात्रमाशौचमिति । तथा च याज्ञवल्क्यः (प्रा. २३) —
 “ आ दंतजन्मनः सद्यः आ चौलात्रैशिकी स्मृता । त्रिरात्रमा व्रतादेशाद्दशरात्रमतः परम् ” ॥ १०
 खननेऽहह्यहं दाहे त्यागे च चौलं चूडाकर्मव्रतादेश उपनयनम् ।

शंखोऽपि — “ अजातदंते तनये सद्यःशौचं विधीयते । अहोरात्रात्तथा शुद्धिर्बाले त्वकृतचूडके ॥
 “ तथैवानुपनीते तु त्र्यहश्चुध्यन्ति बांधवाः ” ॥ इति । व्यासोऽपि —

“ आ दंतजन्मनः सद्यः आ चौलादेकरात्रकम् । त्रिरात्रमोपनयनाद्दशरात्रं ततः परम् ” ॥ इति ।
 खननादिसंस्कारभेदेनाशौचभेदः । अत्र खननादिसंस्कारभेदेनाशौचव्यवस्था दर्शिता संग्रहे— १५
 “ चौलात्परं भवेदाहो नाम्नः प्राक् खननं परम् । दाहो वा खननं दन्तात्परं त्यागः स वा स तत् ॥
 “ दाहेऽहः खनने सद्यो दंतोत्पत्तेरधःपरम् । खननेहस्यहं दाहे त्यागे च त्र्यहमिष्यते ” ॥ इति ।
 चौलात् त्र्यह्नाद्वा परं मृतस्य दाह एव संस्कारः । नाम्न एकादशाहाद्वा प्राङ्मृतस्य खननमेव संस्कारः ।
 एकादशाहात्पश्चादंतजननात्पूर्वं खननं वा दाहो वा विकल्पेन स्यात् । दंतजननात्षष्ठमासाद्वा परं
 मृतस्य खननं दाहः त्यागो वा संस्कारः । तत्र दंतोत्पत्तेरर्वाङ्मृतस्य दाहे सपिंडानामाहः अहो- २०
 रात्रमाशौचम् । अत्र खनने सद्यःशौचम् । दंतोत्पत्तेः परं तु खननपक्षे अहोरात्रम् । दाहपक्षे
 त्यागपक्षे च त्र्यहमघं भवतीत्यर्थः ।

अत्र विष्णुः (२२।२६-२८) — “ अदन्तजाते बाले प्रेते सद्य एव । नास्याग्निसंस्कारो
 नोदकक्रिया च । दंतजाते त्वकृतचौले त्वहोत्रेण ” इति ।

चंद्रिकायाम्—

“ स्त्रीणां तु पतितो गर्भः सद्यो जातो मृतोऽथ वा । अजातदंतो मासैर्वा मृतः षड्भिर्गतैस्तथा ॥
 “ वस्त्रादिभूषितं कृत्वा न्युतव्यः स तु काष्ठवत् । खनित्वा तु शनैर्भूमौ सद्यःशौचं विधीयते ॥
 “ जातदंतं मृतं स्वात्वा चरेदेकाहमेव तु ” ॥ अंगिराः—

“ अनुजातस्य तावत्स्यादाशौचं संस्थितस्य तु । यावत्स्नानं न कुर्वन्ति सचेलं बांधवा बहिः ” ॥ इति ।
 अनुजातो जातदंताद्बालारः । अनुत्पन्नदंत इत्यर्थः । जमदग्निः—

“ यो नामकरणायूर्ध्वं पंचत्वमुपगच्छति । गर्त एवोपगुह्यैनं स्नानाच्छुध्यन्ति गोत्रिणः ॥

“ नामक्रियाया ऊर्ध्वं तु बाले यदि भवेन्मृतः । सद्यःशौचं सपिंडानां भूमौ निखनने कृते ॥

“ दहेद्वा काष्ठवद्बालं क्षिपेदेकाहमेव तु ।

“ चूडीकृतेऽकृते वाऽपि जातदंतो मृतो यदि । आ त्रिवर्षातु दहने त्रिरात्रेणैव शुध्यति ॥

“खनने नैशिकी शुद्धिः सपिंडानां विधीयते ” ॥ इति ।

यत्तु यमवचनम्—

“अदंतजाते तनये शिशौ गर्भच्युते तथा । सपिंडानां तु सर्वेषामहोरात्रमशौचकम् ” ॥ इति ।

यदप्याश्वलायनवचनम्—“अदंतजाते पर्याति चैकरात्रम्” इति । पर्याति मृते । यदपि देवरातवचनम्—

५ “नाम्नो दंतोद्गमाच्चौलादुपनीतेरधः क्रमात् । सद्यःशौचमहस्यहो नियताग्न्युदकः परः ” ॥ इति

यदपि संग्रहवचनम्—“प्राङ्नामकरणात्सद्य एकाहो दंतजन्मनः ” इति । दंतोत्पत्तेः पूर्वमेकाहाशौचविधायकमेतादृशं वचनं दाहनविषयमिति स्मृतिरत्नेऽभिहितम् ।

नन्वत्राग्निसंस्कारं निषेधति पराशरः (३।१६)

“अजातदंता ये बाला ये च गर्भाद्विनिसृताः । न तेषामग्निसंस्कारो नाशौचं नोदकक्रिया ” ॥ इति ।

१० मनुरपि (५।६७-६९)—

“ऊनद्विवार्षिकं प्रेतं निदध्युर्बाधवा बहिः । अलंकृत्य शुचौ भूमौ अस्थिसंचयनादृते ॥

“नास्य कार्योऽग्निसंस्कारो नापि कार्योदकक्रिया । अरण्ये काष्ठवत् त्यक्त्वा क्षपयेज्यहमेव तु ॥

“नांत्रिवर्षस्य कर्तव्या बांधवैरुदकक्रिया ” इति । ऊनद्विवार्षिकं अप्राप्ततृतीयवयसं निदध्युः निखनेयुः । अलंकृत्य शवं प्रक्षाल्य वस्त्रादिभिरलंकृत्य बहिर्ग्रामादस्थिसंचयनादृते अस्थिसमूह-

१५ वर्जितायां भूमौ । न केवलमूनद्विवार्षिकस्य निखननमेव संस्कारः किंतु त्यागोऽपीत्याह—‘अरण्ये

काष्ठवत्’ इति । त्यागपक्षे ज्यहं क्षपयेत् । ज्यहमाशौचवान्भवेदिति यावत् । त्यागे उदकक्रियाऽपि न कर्तव्येत्यर्थः । याज्ञवल्क्योऽपि (प्रा. १-२)—

“ऊनद्विवार्षिकं प्रेतं निखनेन्नोदकं ततः । आ श्मशानादनुव्रज्य इतरो ज्ञातिभिर्वृतः ॥

“यमसूक्तं तथा गाथां जपद्भिलौकिकाग्निना । स दग्धव्य उपेतश्चेदाहिताग्न्यावृतार्थवत् ” ॥ इति ।

२० ऊने अपरिपूर्णं द्वे वर्षे यस्यासावूनद्विवार्षिकः । प्रेतं निखनेद्धूमाववटं स्वात्वा दक्षिणाशिरसं निक्षिप्य पांसुलोष्टादिभिः प्रच्छादयेत् । नोदकं ततः । न दहेदित्यर्थः । अग्निसंस्कारोदकक्रिययोः समन्वितत्वेन उदकनिषेधे दाहस्यापि निषेधः । स च प्रेतो घृतेनाभ्यज्य यमगाथां गायद्भिर्निधातव्यः ।

“ऊनद्विवार्षिकं प्रेतं घृताक्तं निखनेद्धुवि । यमगाथां गायमानो यमसूक्तमनुस्मरन् ” ॥ इति यमस्मरणात् । ऊनद्विवार्षिकादितरः पूर्णद्विवर्षे यो मृतः असौ स्मशानपर्यंतं ज्ञातिभिः सपिंडैः

२५ समनोदकैश्चानुव्रज्यः अनुगतव्यः । अस्मादेव वचनादूनद्विवार्षिकस्यानुगमनमनियतमिति गम्यते । अनुगम्य च ‘परेयुवांसम्’ इत्यादि षड्वचं यमसूक्तं यमगाथां ‘योऽस्य कौष्ठ्य जगत’ इति तिस्रः ऋचस्य जपद्भिलौकिकाग्निना संस्कृताग्निना दग्धव्यः । उपेतश्चेत्स्याहिताग्नेरावृता दाहप्रक्रियया पात्र-योजनादिरहितया स्वगृह्यादिप्रसिद्धया लौकिकाग्निनैव दग्धव्य इत्यर्थः । कर्मप्रदीपिकायाम्—

“कन्याबालकयोरूर्ध्वं त्रयोविंशतिमासतः । उपोषणं तु कर्तव्यं तत्पूर्वं खननं तयोः ” ॥

३० उपोषणं दहनमित्यर्थः । एवं चाग्निसंस्कारस्योनद्विवर्षमरणे निषिद्धत्वात् कथं दहननिबन्धन-मेकाहाद्याशौचमिति चेन्न । उक्तपराशरादिवचनानां नियताग्निसंस्कारनिषेधपरत्वात् । अतः अग्निसंस्कारोदकदाननिषेधो नामकरणात्प्रागेव नित्यः । नोर्ध्वम् । यतो निषेधानंतरमेव नामकरणा-दंतजननाद्वा ऊर्ध्वमाग्निसंस्कारमुदकदानं चानुजानाति मनुः (५-६९)—“जातदंतस्य वा कुर्यान्नाग्निं वाऽपि कृते सति ” इति ।

लोकाक्षिरपीति—

“तूष्णीमेवोदकं कुर्यात्तूष्णीं संस्कारमेव च । सर्वेषां कृतचौलानामन्यत्रापीच्छया द्वयम्” ॥ इति ।
 “चूडाकर्म द्विजातीनां सर्वेषामेव धर्मतः । प्रथमाब्दे तृतीये वा कर्तव्यं श्रुतिचोदनात्” ॥ (२।३५) इति
 मन्वादिबिहितकाले कृतचौलस्य सर्वस्य मरणे नियमेनाग्न्युदकदानं तूष्णीं कार्यम् । अन्यत्रापि
 नामकरणादूर्ध्वमकृतचौलेपीच्छया प्रेताभ्युदककामनया द्वयमग्न्युदकात्मकं तूष्णीं कार्यं न नियमे- ५
 नेति चंद्रिकावौ व्याख्यातम् । अन्ये तु प्रथमेऽब्दे कृतचूडस्योद्विवावर्षिकस्य मृतस्याग्नि-
 दानमुदकदानं च तूष्णीममंत्रकं कुर्यात् । अन्यत्रापि तृतीयादिवर्षेऽप्यकृतचूडेच्छया द्वयं तूष्णीं
 कुर्यादित्याचक्षते । एवं च त्रिवर्षादिकृतचौलस्य एकैर्विधिना संस्कारः । स च वक्ष्यते । अजात-
 दंतस्यापि चूडाकरणे त्रिरात्राशौचमाह पराशरः—

“जातदंतेऽनुजाते वा कृतचूडे च संस्थिते । अग्निसंस्करणे तेषां त्रिरात्रमशुचिर्भवेत्” ॥ इति १०
 जाता दंता यस्यासौ दंतजातः । अनुजातः अनुत्पन्नदंत इत्यर्थः । षड्विंशन्मते—

“यद्यप्यजातदंतः स्यात्कृतचूडस्तु संस्थितः । तथापि दाहयेदेनं त्र्यहं चाशौचमिष्यते” ॥
 प्रथमसंवत्सरचूडाभिप्रायेण काश्यपोऽपि—“बालानामदंतजातानां त्रिरात्रम्” इति ।

अंगिराः—

“विप्रे न्यूने त्रिभिवर्षेष्वृते शुद्धिस्तु नैशिकी । निर्वृत्तचूडके तस्मिन् त्रिरात्राच्छुद्धिरिष्यते” ॥ इति । १५
 वसिष्ठः (४।३४) “ऊनद्विवर्षे प्रेते गर्भपतने वा सर्पिडानां त्रिरात्रम्” इति । षडशीतौ—
 “द्वितीये प्रथमे वाऽब्दे चौलं यदि कृतं तदा । चौलप्रभृति सर्वेषां गोत्रिणां त्रिदिनं मतम्” ॥ इति ।

माधवीये—

“अनतीताद्विवर्षस्तु प्रेतो यत्रापि दह्यते । आशौचं ब्राह्मणानां तु त्रिरात्रं तत्र विद्यते” ॥

चंद्रिकायाम्—“अनतीताद्विवर्षस्तु प्रेतो यत्रापि दह्यते । अतिमोहाभिभूतैस्तु देशसाधनमाचरन् ॥ २०
 “आशौचं ब्राह्मणानां तु त्रिरात्रं तत्र विद्यते” ॥ देशसाधनमाचरन् स्वदेशाचारमाचरद्भिरित्यर्थः ।
 विभक्त्यव्यत्ययः । मोहः स्नेहः । जातदंतस्याकृतचूडस्य दाहपक्षे अंगिरसाऽपि विशेषो दर्शितः—

“यद्यप्यकृतचूडो वै जातदंतस्तु संस्थितः । दाहयित्वा तथाप्येनमाशौचं त्र्यहमाचरेत्” ॥
 वसिष्ठोऽपि (४।३४)—“ऊनद्विवर्षगर्भपतने सर्पिडानां त्रिरात्रमाशौचं सद्यःशौचमिति
 गौतमः” इति । अग्निसंस्कारे सद्यःशौचमग्निहोत्रानुष्ठातृविषयम् ॥

खननप्रभृत्याशौचम् । मृतस्य शिशोः यदा दिनान्तरे खननं दाहः त्यागो वा क्रियते तदा
 मृताहाधेव सद्योहस्यहकल्पना खननादिसंस्कारोत्तरकालं वेति संदेहे निर्णय उक्तः संधेहे—

“मृतस्य तु यदा दाहस्त्यागो वा खननं शिशोः । तदा तद्विवासाधेव सद्योहस्यहकल्पना” ॥ इति ।
 एतच्च खनित्वा शनकैर्भूमौ अरण्ये काष्ठवत्त्यक्त्वा दाहयित्वा तथाप्येनमिति लोकाक्षिमन्वांगिरसां
 वचनैः त्वाप्रत्ययेन खननाद्यनंतरमेव सद्यःशौचादिविधानादवगम्यते ।

इदं खननदिवसाद्याशौचं उपनयनपर्यंतं बालमरणे वेदितव्यमित्येके । अन्ये तु—चौलात्पूर्वं
 कालसंस्कारविषयं तत्रैव त्वाप्रत्ययश्रवणादित्याहुः ।

ननु दिनांतरे बालसंस्कारे पूर्वधुराशौचाभावे कर्मानुष्ठानप्रसंगः इति चेन्नैवम् । “सूतकं
 तु प्रवक्ष्यामि मृतिजन्मनिमित्तकम्” इति आशौचस्य मरणोत्पत्तिशिष्टत्वादेवं च मरणाद्याशौचस्य
 सत्त्वेऽपि खननाद्युत्तरकालमेव सद्यःशौचाद्यनुष्ठानमिति न विरोधः । ‘स्वात्त्वा सद्यः शुचिर्भवेत्’ इति ३५

समानकर्तृत्वस्मरणात् । खननसंस्कारकर्तुः पितृभ्रातृव्यतिरिक्तज्ञातेर्मातुलादेरपि सद्यःशौचमेव । अग्निसंस्कारे त्यागेऽपि कर्तुः पितृभ्रातृज्ञात्यादेस्तत्तदाशौचमेव । प्रेतक्रियाकरणे असर्पिंडस्य सद्यः-
शुद्धिः । अत्र सर्वत्र सूतके दशाहात्परं बालमृतौ पित्रोर्भ्रातृणां च सदा दशाहमघं भवति ।

“बाले मृते सर्पिंडानां सद्यःशौचं विधीयते । दशाहेनैव दंपत्योः सोदराणां तथैव च ” ॥ इति

५ व्याघ्रपादस्मरणात् । अत्र सोदरशब्दोऽसोदरस्याप्युपलक्षकः । तथा पैंगमृद्वे—“ गर्भस्थे प्रेते मातुरेव स्यादाशौचं जात उभयोः । कृते नाम्नि सोदराणां भिन्नोदराणामप्येवम् ” इति ।

अखंडादर्शे च—“ ज्ञातीनां स्नानमेव बालमरणे मातापितृसोदरभिन्नोदराणामपि दशाहमघं भवति ” इति । दशकेऽपि—“ जातमरणे पित्रोर्दशाहं सदा भ्रातुर्दशाहं परम् ” । इति तद्व्याख्याने विशेषः । भ्राताऽत्र सोदरः । स एव मुख्यः । तस्य नामकरणात्परं बालमृतौ दशाहमघं

१० भवतीति । बृहस्पतिस्तु—

“ जातमात्रे मृते चापि दशाहात्परितरौ शुची । कृते नाम्नि सनामीनां दशरात्रमघं भवेत् ॥

“ भिन्नोदराणां भ्रातृणां जातदंते मृते त्वघम् । दशाहं कृतचौले तु दत्तादीनां विधीयते ” ॥ इति ।

याज्ञवल्क्यः (प्रा. २८)—

“ त्रिरात्रं दशरात्रं वा शावमाशौचमुच्यते । ऊनद्विवर्ष उभयोः सूतकं मातुरेव हि ” ॥ इति ।

१५ ऊनद्विवर्षे संस्थिते उभयोरेव मातापित्रोर्दशाहमाशौचं न सर्वेषां सर्पिंडानाम् । तेषां तु

“ आ दंतजन्मनः सद्यः ” इत्युक्ताशौचमित्यर्थः । स्मृत्यंतरे—

“ कृतचौडस्य विप्रस्य आ त्रिवर्षोपनायनात् । आशौचं तु त्रिसत्रं स्मृत्पित्रोश्चैव तु सर्वदा ” ॥

सर्वदिति यावद्दशाहमित्यर्थः । केचित्तु—

“ बाले मृते सर्पिंडानां सद्यःशौचं विधीयते । दशाहेनैव दंपत्योः सोदराणां तथैव च ” ॥ इति

२० व्याघ्रवचनं नाभिच्छेदनादूर्ध्वं मृतबालविषयम् । सूतकान्तरमृतस्य बालस्य मातृपितृसोदराणां

त्रिरात्रमाशौचमिति वदन्ति । यथा विज्ञानेश्वरः—“ यत्तु काश्यपवचनम्—“ बालानाम-

दंतजातानां त्रिरात्रेण शुद्धिः ” इति तन्मातापितृविषयम् । “ वैजिकादपि संबन्धादनुसंध्यादघं

व्यहम् ” इति जनकोपाधिकतया त्रिरात्रस्मरणात् ” इति । आश्वलायनेऽपि—“ आ दंतजाते च ”

इति । त्रिरात्रमित्यनुवर्तते चंद्रिकायाम् ॥ यत्तु पैठिनसिनोक्तम् “ अकृतचूडानां त्रिरात्रम् ” इति

२५ तन्मातापितृविषयम् । “ ऊनद्विवर्षे प्रेते मातापित्रोरेव नेतरेषाम् ” इति स्मरणात् । अस्यायमर्थः

ऊनद्विवर्षे प्रेते निखनने च कृते मातापित्रोरेव त्रिरात्रमाशौचम् । नेतरेषां सर्पिंडानां तेषामेकरात्रा-

मिधानादिति । स्मृतिरत्नेऽपि—“ बालानामदंतजातानां त्रिरात्रेण शुद्धिः ” इति कात्यायनवचनं

मातापितृविषयम् । अत एव मनुः (५।६२)—

“ वैजिकादभिसंबन्धादनुसन्ध्यादघं व्यहम् ” इति ॥ षडशीतौ—

३० “ यत्रोपनयनात्पूर्वं पुत्रं प्रेतत्वमृच्छति । आशौचं त्रिदिनं तत्र मातापित्रोः समं तदा ” ॥

स्मृत्यर्थसारेऽपि—

“ अनुपनीतमरणे मातापित्रोर्दशाहमाशौचपक्षो न दृश्यते ” इति । अत्र यथास्वदेशाचारं व्यवस्था ।

अनुपनीतमरणाशौचम् । अनुपनीतमरणशौचे त्रिभागादूर्ध्वं स्पर्शमाह देवलः—

“ स्वशौचकालाद्विज्ञेयं स्पर्शनं तु त्रिभागशः । शूद्रविट्क्षत्रविप्राणां यथाशास्त्रं प्रचोदितम् ” ॥ इति ।

एतच्चानुपनीतप्रयाणनिमित्तक्रांताशौचे वेदितव्यमिति विज्ञानेश्वरेणोक्तम् (पृ. १७३ पं. २०) । स्मृत्यर्थसारेऽपि—“अनुपनीतमरणाशौचे वर्णाः स्वाशौचकाले त्रिभागाद्धर्षं स्पृश्याः । अनुपनीतमरणश्रुतावतीताशौचं नास्ति । स्नानमेव । अनुपनीतमरणे समानोदकानामाशौचं नास्ति । इदं वयःप्रयुक्ताशौचं सर्ववर्णसमम् ” इति । तथा चांगिराः—

“अविशेषेण वर्णानामर्वाक् संसारकर्मणः । त्रिरात्रं तु भवेच्छुद्धिः कन्यास्वहो विधीयते ” ॥ ५
व्याघ्रोऽपि—“तुल्यं वयसि सर्वेषाम् ” इति । वयसि षण्मासादिरूपे यत् सद्यःशौचादिविहितं तत्सर्वेषां ब्राह्मणादिवर्णानां तुल्यमविशिष्टमित्यर्थः । अत्र विज्ञानेश्वरः (पृ. १८२ पं. १२)—
“यथा पिंडोदकदानविधिः सर्ववर्णसाधारणः यथा बालसमानोदकशौचविधिः “अंतरा-जन्ममरण’ इति सन्निपाताशौचविधिश्च यद्वच्च “गर्भघ्नावे मासतुल्या ” इति स्रावाशौचविधिः “प्रोषिते कालशेषेः स्यादशेषे व्यहमेव तु ” इति विदेशस्थाशौचविधिश्च सर्ववर्णसाधारणः १०
तथा वयोवस्थानिमित्तमध्याशौचं साधारणमेव भवितुमर्हति । अत एव
“क्षेत्रे षड्विः कृते चौले वैश्ये नवभिरुच्यते । ऊर्ध्वं त्रिवर्षाच्छूद्रे तु द्वादशाहो विधीयते ” ॥ तथा
“यत्र त्रिरात्रं विप्राणामाशौचं संप्रदृश्यते । तत्र शूद्रे द्वादशाहं षण्णवक्षत्रवैश्ययोः ” ॥ इति ऋष्यशृंगादिवचनानि विगीतबुद्ध्या अनाद्रियमाणैर्धारेश्वरविश्वरूपमेधातिथिप्रभृतिराचार्यै-
रयमेव साधारणपक्षोऽंगीकृतः ” । इति । १५

नामकरणादिनिबन्धनाशौचक्रमः । एतच्च बालमरणाशौचं नामकरणादिसंस्कारनिबन्धनं कालनिबन्धनं च संस्कारावलंबेन कालावलंबेन च सद्यःशौचादिस्मरणात् । उक्तं च संग्रहे—
“कृते नामादिसंस्कारे प्राप्तकालेऽपि चाकृते । स्वकाले संस्कृते प्रेते यथा तद्वदिहाप्यधम् ” ॥ इति ।
“दशम्यामुत्थितायां स्नातायां पुत्रस्य नाम दधाति । जन्मनोऽधि षष्ठे मासि जन्मनोऽधि तृतीये वर्षे चौलं गर्भाष्टमेषु ब्राह्मणमुपनयीत ” इत्यादि स्वस्वगृह्योक्तकालेषु नामकस्नानप्राशनचौलोपनयनेषु २० कृतेषु दशम्यां नामकरणं षष्ठेऽन्नप्राशनं जातेषु दंतेषु वा ॥
“चूडाकर्म द्विजातीनां सर्वेषामेव धर्मतः । प्रथमेऽब्दे तृतीये वा कर्त्तव्यं श्रुतिचोदनात् ” ॥
पंचमे वा व्रतक्षमे इत्यादिवैकल्पिकवचनानुरोधेन स्वगृह्योक्तकालात्पूर्वमेव नामादिषु कृतेषु च स्वगृह्यप्राप्तकाले दैवानामादिसंस्कारे अकृते च सति स्वकाले स्वगृह्यविहितकाले एकादशाहादौ नामादिभिः संस्कृते बाले प्रेते यथा ज्ञातीनामघं भवति तथैव स्वकालात्पूर्वकालकृतसंस्कारे प्राप्तकाला- २५ कृतसंस्कारे च बाले मृतेऽपि ज्ञातीनामघमित्यर्थः ।

खननादिसंस्कारव्यवस्था । अत्रेयं व्यवस्था—नामकरणात्पूर्वं शिशुमरणे निखननमेव नानुगमनाग्न्युदकदानादि । ज्ञातीनां संचैलस्नानाच्छुद्धिः । तत उर्ध्वं दंतजननात्पूर्वं मरणे निखननं तूष्णीं दहनं वा खननपक्षे सद्यःशुद्धिः । दहनपक्षे उदकदानादितूष्णीं पित्रा दर्भवर्जं कार्यम् । “अग्निना संस्कृतस्योक्ता पिंडदानोदकक्रिया ” इति वचनात् । “अकृतचौलस्य दर्भमंत्रवर्जम् ” इत्यखंडादर्श- ३० वचनाच्च । अनुगमनं कृताकृतं सपिंडानामेकाहः दहनं च शवं संस्नाप्यालंकृत्य ज्येष्ठपूर्वं स्मशानं नीत्वा लौकिकाग्निना तूष्णीं कुर्यात् ।

लौकिकेष्वनादेयाग्नयः । स च चंडालाद्यग्निव्यतिरिक्तो ग्राह्यः
“चंडालाग्निरमेध्याग्निः सूतिकाग्निश्च कर्हिचित् । पतिताग्निश्चिताग्निश्च न शिष्टग्रहणोचितः ” ॥ इति देवलस्मरणात् । अजातदंतस्य चूडाकरणे दहनं त्रिरात्राशौचं च तूष्णीमुदकदानादि । ३५

दंतजननात्षष्ठमासाद्वा परं मृतस्य खननं दाहस्त्यागो वा संस्कारः । खननं तु शवं प्रक्षाल्य गोघृते-
नाभ्यज्यालंकृत्य ग्रामाद्वहिः श्मशानादन्यत्र नीत्वा अस्थिरहितशुद्धभूम्यामवटं कृत्वा यमगाथां
यमसूक्तं च जपद्भिः प्रणवेन कार्यम्

“ शुचौ देशेऽवतं स्वात्वा दग्धैः प्रच्छाद्य सर्वशः । घृताभ्यक्तं मृतं तत्र प्रणवेन विनिक्षिपेत् ॥

- ५ “मृतजाते तु निखनेद्भूमौ प्रणववर्जितम्” इति स्मरणात् । अत्रानुगमनं कृताकृतं नोदकदानादि ।
अत्रैकरात्रमाशौचम् । दाहश्च लौकिकाग्निना तूष्णीं कार्यः । उदकं पिंडदानं च दिनत्रयं दर्भवर्ज्यं
तूष्णीं कार्यम् । त्यागपक्षे पूर्ववदलंकृत्य ग्रामाद्वहिः शुद्धदेशे अरण्यादौ त्यक्त्वा स्नातव्यं नात्रो-
दकदानादि । “ नात्रिवर्षस्य कर्तव्या बान्धवैरुदकक्रिया ” इति त्यागे खनने च तन्निषेधात् ।
अत्र दाहे त्यागे च दिनत्रयमाशौचम् । जातदंतस्याकृतचूडस्य मरणे तूष्णीं दाह एव संस्कारः ।
१० तूष्णीमेव त्रिरात्रमुदकं पिंडदानम् । “ पितुस्त्रिरात्रमाशौचं सपिंडानां आचौलात्खननसंस्कार एव
शिष्टाचारानुगुणः । चौलात् त्रिवर्षाद्वा परं पंचमवर्षपर्यंतं कृतचौलस्याकृतचौलस्य वा मरणे यमगाथां
यमसूक्तं च जपद्भिस्तूष्णीमग्निसंस्कारः कार्यः । लौकिक एव तुषाग्निरत्र ग्राह्यः । “ ब्रह्मचारी
कपालाग्निस्तुषाग्निर्बालकन्ययोः ” इति स्मरणात् । ज्ञातिभिरनुगमनं कार्यम् । नात्र घृतप्राशनाग्नि-
स्पर्शादीतरेषामपि ।

- १५ “ अनूचानं क्रतुश्रेष्ठमनुपेतमनायकम् । अनुगम्य विनाज्याग्नी द्विजः स्नानेन शुध्यति ” ॥ इति
स्मरणात्—कृतचूडस्याकृतचूडस्य वा तृतीयवर्षे ज्ञातिभिरप्युदकं दातव्यम् । “ उदकदानं सपिण्डैः
कृतजटस्य ” इति (१४।३१) गौतमस्मरणात्—चतुर्थवर्षमारभ्य कृतचौलस्याकृतचौलस्य
वा ज्ञातिभिर्मंत्रवर्ज्यं त्र्यहमुदकं दातव्यं दर्भमंत्रवर्जनं पिंडं च दद्यात् ।

- “ उदकं पिंडदानं च त्र्यहं स्यात्तु त्रिवर्षतः । दशाहं पिंडदानं स्यादष्टमाब्दात्परं स्मृतम् ॥
२० “ प्रेतपिंडं बहिर्दद्याद्दर्भमंत्रं विवर्जितम् ” ॥ इति स्मरणात्—“ पंचमवर्षमारभ्यास्थिसंचयनं
अमन्त्रकं कार्यम् । “ दाहाद्येवोदकं पिण्डं पञ्चमादास्थिसंचयः ” इति स्मृतेः ।

- “ मृतं दग्ध्वा त्रिरात्रेण त्रिवर्षादुदकं बलिम् । पञ्चमादास्थिसंचयनं श्राद्धं कुर्याच्चतुर्दिनम् ” ॥ इति
कात्यायनस्मृतेश्च । गौतमस्य विशेषमाह—

- “ पंचमाद्वत्सरादूर्वाक् मृतयोर्बालकन्ययोः । अस्थिसंचयनं तूष्णीं कुर्यादित्याह गौतमः ” । इति ।
२५ पंचमवर्षपर्यंतममन्त्रक एवाग्निसंस्कारः ।

- “ तूष्णीमथोदकं कुर्यात्तूष्णीं संस्कारमेव च । सर्वेषां कृतचूडानामन्यत्रापीच्छया द्वयम् ” ॥ इति
लोकाक्षिस्मरणात् । षष्ठवर्षमारभ्य उपनयनपर्यंतमेकवर्षविधिना संस्कृत्य तिलोदकपिंडदाननव-
श्राद्धषोडशश्राद्धानि मंत्रवर्ज्यं तंत्रत एव कुर्यात् । उपनयनात्पितृमेधविधिना संस्कृत्य मंत्र-
वत्कुर्यात् । अष्टमात्परं शांतिकर्म च कुर्यात् ।

- ३० “ अष्टमात्परमेवास्य दृष्टत्थापनपूर्वकम् । उदकं पिंडदानं च कुर्यात्प्रेतस्य शान्तये ॥

- “ दर्भस्तंबे ततः पूर्वं सर्वं कर्म समाचरेत् । त्रिवर्षादुदकं पिंडं श्राद्धं तं पंचमात्परम् ॥

- “ अष्टमात्सकलं ग्राह्यं सपिंडीकरणं विना ॥

- “ सप्तमात् द्वादशादूर्ध्वं गृहस्थब्रह्मचारिणोः । सपिंडीकरणं कुर्यान्न प्रागिति यमोदितम् ॥

- “ त्रिवत्सरात्परं नम्रच्छादनश्राद्धमाचरेत् । अष्टमाद्वत्सरादूर्ध्वं नवश्राद्धानि षोडश ॥

- ३५ “ मृतं दग्ध्वा त्रिरात्रेण त्रिवर्षादुदकं बलिम् । अब्दादेवाष्टमादूर्ध्वमेकोद्विष्टानि षोडश ॥

“सप्तमाद्वत्सरादूर्वागृह्यतयोर्बालकन्ययोः । पिंडोदकं त्रिरात्रेण हेकरात्रेण संकटे ॥

“त्रीन् पिंडान्प्रथमे दद्यात् द्वितीये चतुरस्तथा । त्रींस्तु दद्यात्तृतीयेऽन्हि बालानां पिंडकल्पना ॥

“शिशोस्त्रिवत्सरादूर्ध्वमुदकं पंचसप्ततिः । त्रिवर्षादुदकं पिंडं सर्वेषां तर्पणं भवेत् ॥

“त्रिरात्रं पिंडदशकं त्रिंशद्दद्यात्तिलोदकम् । आदितस्त्रिदिने कार्यं बालानां क्षुद्ररीयसी ॥

“द्वादशाद्वत्सरादूर्वाकौण्डमरणे सति । सपिंडीकरणं न स्यादेकोद्विष्टादि कारयेत् ” ॥

इत्यादीनि वचनानि द्रष्टव्यानि । पौगंडः पंचमवर्षाधिको बालः । अत्र विशेषमाहापस्तंबः—

“अनुपेतान्कन्याश्च पुनर्दहनमंत्रेणैव दहेयुः ” इति । पूर्णद्विवर्षमारभ्य उपनयनपर्यंतं बालमरणे एकर्चविधिना संस्कर्युरित्यर्थः । संचयनेऽपि विशेषमाह स एव—

“तृतीयेऽन्हि नवं कुंभमादाय दहनं व्रजेत् । जलेन पयसा चैव संप्रोक्ष्यास्थीन्यमंत्रतः ॥

“तानि कुंभे समोऽप्याथ पयसा पूरयेद्घटम् । ‘इदं त’ इति मंत्रेण घटं कुर्यात्सुरक्षितम् ” ॥ इति १०

‘इदं त एकम्’ इत्येकर्चा । मंजर्यामपि—

“त्रिवर्षादि दहेदेनमेकर्चाव्रतबंधनात् । ‘अस्मात्त्वम्’ इति मंत्रेण स्नात्वा दद्याज्जलाञ्जलिम् ” ॥

शौनकोऽपि—

“एकर्चविधिना कुर्याद्भगवांच्छौनकोऽब्रवीत् । अस्मात्त्वमिति मंत्रेण सर्वमंत्रो न विद्यते ” ॥

स्मृत्यंतरेऽपि—

“त्रयोविंशतिमासान्तु मृतयोर्बालकन्ययोः । एकर्चा दहनं त्वस्थिपंचमात्परमव्रतात् ॥

“तुषाग्निना दहेत्प्रेतमस्मात्त्वमिति मंत्रतः । कुर्यात्संचयनं त्वस्थि चैकर्चाव्रतबन्धनात् ” ॥

अन्यत्रापि—

“पुंसां व्रतविधेः पूर्वं दानात्पूर्वं स्त्रिया अपि । अज्ञातगोत्रनाम्नां च पौगंडानां व्रतात्परम् ॥

“राष्ट्रशोभे च सर्वेषां पुनर्दाहनिवृत्तये । एकर्चविधिसंस्कारं भगवांच्छौनकोऽब्रवीत् ” ॥ इति १२०

बोधायनोऽपि—“बालान् मृतान्द्वित्रिवर्षाद्यतीतान्यज्ञोपवीतस्य विधेः पुरस्तात् ॥

“अमंत्रकं चौलविधिं विधाय मंत्रेण संस्कारविधिं प्रदद्यात् ” ॥ इति ।

चौलप्रभृत्युपनयनपर्यंतं सपिंडानामाशौचं त्रिरात्रम् ।

“द्विजन्मनामयं कालस्त्रयाणां तु षडाब्दिकः । आशौचं व्यहमेव स्यात्स्वजात्युक्तमतः परम् ” ॥ इति

स्मरणात् । नामकरणप्रभृत्युपनयनपर्यंतं बालमरणे मातापित्रोर्भ्रातृणां च दशाहमाशौचम् । २५

त्रिरात्रं वा देशाचारानुसारेण द्रष्टव्यम् । दशाहाशौचपक्षे अष्टमादिदिनत्रये पिंडोदकसमापनम् ।

“कन्याबालकुमारोभ्यस्व्यहं पिंडोदकक्रियाः । कुर्याद्दशाहमाशौचं वर्तते नात्र संशयः ॥

“कन्याबालकुमाराणामष्टमादिदिनत्रये । पिंडोदके च निर्वर्त्य द्वादशे बलिमाचरेत् ” ॥ इति

स्मरणात् । बलिं नारायणं बलिम् ।

“तथा बालस्य कन्यायाः षष्ठस्य पतितस्य च । नारायणबलिः कार्यो ह्यन्येषां मोक्षकांक्षिणाम् ” ॥ इति ३०

व्यासस्मृतेः । अयं च नारायणबलिश्चतुर्थवर्षमारभ्य कर्तव्यः । यदाह बोधायनः—“त्रिवर्षादुदकं

पिंडं चतुर्थादुदकं बलिम् ” इति ।

यत्तु गौतमवचनं—“मृतं दग्ध्वा त्रिरात्रेण त्रिवर्षादुदकं बलिम् ” इति अत्र बलिशब्देन पिंड-

बलिरुच्यते । अन्ये तु बालमरणे सर्वत्र नारायणबलिमाचरन्ति । ‘मृतं दग्ध्वा त्रिरात्रेण’ इति

दाहसमनंतरं यत् त्रिरात्रेण समापनमुक्तं तत्पितृभ्रातृव्यतिरिक्तसंस्कृतज्ञातिविषयम् । पितृभ्रातृणां दशाहमाशौचिनामष्टमादिदिनत्रयेण समापनस्योक्तवात् ।

“ दाहयित्वा तथाप्येनमाशौचं त्र्यहमाचरेत् । त्रिरात्रमाव्रतादेशादाहादित्र्यहमाशौचम् ” इत्याद्यंगिरोयाज्ञवल्क्यादिवचनैर्ज्ञातिनां त्रिरात्राशौचविधानात् । यावदाशौचं प्रेतस्योदकं पिंडं च दद्युः ।

५ “ पूर्वाह्णे वाऽपराह्णे वा तोयमाशौचगामिभिः । संस्कर्त्रैव बलिर्दयः स हि प्रेतस्य बाधवः ” ॥ इति विष्णुसंवर्त्तादिभिः यावदाशौचं पिंडोदकविधानात् । दाहकर्तृज्ञातिस्त्रिरात्रेण समापनं दाहादित्रिरात्रमेवाशौचम् । यत्तु कैश्चिदुक्तम्

“ दशाहं सोदकज्ञात्योः त्रिरात्रं योनिबंधुषु । विजातिषु शवोक्तं स्यात्प्रेतनिर्हरणे कृते ” ॥

इत्यत्र प्रेतनिर्हरणाभावेऽपि पिंडदानां दशाहसिद्धेः पुनरपि ज्ञातिग्रहणमनुपनीतनिर्हरणे दशाह-

१० सिद्ध्यर्थमिति न तत्र संग्रहकारवचने प्रमाणमस्ति । यदपि तेन प्रमाणमुपन्यस्तं मनुवचनम् (५।६३)—

“ रजन्याऽनैव चैकेन त्रिरात्रैरेव च त्रिभिः । शवस्पर्शे विशुद्ध्यंति त्र्यहस्तूदकदायिनः ” ॥ इति नात्रानुपनीताशौचं प्रकृतम् । किंतर्हि (५।५९)—

“ दशाहं शावमाशौचं सपिण्डेषु विधीयते । अर्वाक् संचयनादस्त्रां त्र्यहमेकाहमेव वा ” ॥ इति

१५ गुणाशौचमेव प्रकृतम् । मानवे च विवरणे श्लोकद्वयं च व्याख्यातम्—“ दशाहं निर्गुणेष्वसपिण्डेषु अस्त्रामा संचयनाच्च इति चतुरहोपलक्षणम् । ‘ चतुर्थेऽन्वि संचयनम् ’ इति वचनात् । चतुरहं गुणवत्सु इत्यर्थः । त्र्यहं गुणवत्तरेषु एकाहं गुणवत्तमेषु ‘ रजन्याऽनैव चैकेन ’ इत्यहोरात्रस्य निर्देशः । ‘ त्रिरात्रैरेव च त्रिभिः ’ इति नवरात्रस्य दशभिरहोरात्रैरिति यावत् । शवस्य स्पर्शश्चेद् गुणवत्तमा अपि सपिण्डा दशाहेन शुद्ध्यंति । उदकदायिनः समानोदकास्त्रिरात्रेण शुद्ध्यंति इत्यर्थः ” इति ।

२० एवं चानुपनीतदाहे कर्तृज्ञातिस्त्रिरात्रमाशौचम् । असपिण्डस्य तु उदकपिण्डादिप्रेतक्रियाया अकरणे सद्यःशुद्धिः । “ असपिण्डद्विजं प्रेतं विप्रो निर्हृत्य बंधुवत् । अनदन्नन्नमनैव न च तस्मिन्गृहे वसेत् ” ॥ इति प्रेतगृहवासतदन्नभोजनाभावे उपनीतासपिण्डनिर्हारेऽपि मनुना दिनमात्रविधानात् (५।१०१-२) ।

इत्यनुपनीतमरणाशौचम् ॥

अथ कन्यामरणाशौचम् । तत्रापस्तंबः—

२५ “ अचूडायां तु कन्यायां सद्यःशौचं विधीयते । एकाहं चूडितायां तु दत्तायां त्र्यहमिष्यते ” ॥ इति । मरीचिः—“ चूडायाः करणे सद्यःशौचं प्राक् दानादेकाहं दत्तानां प्राक्परिणयात् त्र्यहम् ” ॥ इति ।

व्यासोऽपि—

“ आजन्मनस्तु चौलांतं कन्या यदि विपद्यते । सद्यःशौचं भवेत्तत्र सर्ववर्णेषु नित्यशः ॥

“ ततो वाग्दानपर्यंतं यावदेकाहमेव हि । ततः परं प्रवृत्तायां त्रिरात्रमिति निश्चयः ॥

३० “ वाक्प्रदाने कृते त्वत्र ज्ञेयं चोभयतरुयहम् । पितुर्वरस्य च ततो दत्तानां भर्तुरेव हि ॥

“ स्यात्स्वजात्युक्तमाशौचं सूतके मृतके तथा ” ॥ इति । ततो वाग्दानपर्यंतमित्यादेरर्थ-

श्रद्धिकायामुक्तः—“ ततः तस्माच्चौलाद्वाग्दानपर्यंतं कन्याविपत्तौ यावदेकाहं अहोरात्रं यावत्तावदाशौचम् । ततः परं वाग्दानादूर्ध्वं विवाहोत्कर्षविषये वाग्दत्तावस्थयैव प्रवृद्धायां अधिकवयस्यपि

त्रिरात्रमेवेति निश्चयः । वाग्दाने कृते विवाहे चाकृते यत्र कन्या विषद्यते तत्र उभयतः पक्षत्रयस्य दिनत्रयं ततो विवाहादूर्ध्वं दत्तानां सम्यक्प्रतिपादितानां मरणे अपत्यजनने वा केवलं भर्तृपक्षस्य स्वजात्युक्तं दशाहमाशौचं स्यात् । विवाहोत्कर्षवच्चूडाकरणवाग्दानयोरुत्कर्षे आ चौलात्सद्यः आ वाग्दानादेकाहमेवेति निश्चयः न्यायसाम्यादिति ।

अन्ये तु—चौलस्य कालोपलक्षणत्वाद्प्राप्ततृतीयवर्षायाः कन्याया मरणे सद्यःशौचम् । ५ तृतीयवर्षमारभ्य कृतचूडाया अकृतचूडाया वा मरणे आ वाग्दानादेकाहम् । अकृतेऽपि वाग्दाने गर्भाष्टमाब्दात्प्रागेकाहम् । ततोऽप्यकृते दाने अष्टमवर्षप्रभृति कन्यासपिंडानां त्रिरात्रमाशौचं भवति । दानशब्दस्य कालोपलक्षणत्वात् । ‘अष्टवर्षा भवेद्वैरी’ ।

“गौरीं वा वरयेत्कन्यां द्वाष्टवर्षेष्टवर्षा वा । विवाहस्त्वष्टवर्षायाः कन्यायास्तु प्रशस्यते” ॥ इत्यादिवचनैः प्रदानं प्रत्यष्टमवर्षस्यैव मुख्यकालत्वावगमात् । यद्यप्यत्र दानमुपलक्षणं तथापि साक्षात् १० दानक्रियायां निर्वृत्तायामेव वरपक्षस्यैतदधं भवति । अन्यथा वरपक्षस्यासंभवात् । अतोऽष्टमवर्ष-प्रभृत्यकृते दाने पितृपक्षस्य कन्यासपिंडस्य त्रिरात्राशौचमित्याहुः ।

त्रिरात्रमित्यस्य दृष्टे रजस्यपवादमाह शंखः—

“पितृवेश्मनि या नारी रजः पश्यत्यसंस्कृता । तस्यां मृतायां नाशौचं कदाचिदपि शाम्यति” ॥ इति स्वजात्युक्तदशाहादिकालादूर्वाक् कदाचिदपि न शाम्यतीत्यर्थः । वाग्दत्ताया रजोदर्शने पितृवेश्मनि १५ या नारी रजः पश्यतीत्यादिवचनोक्तं द्रष्टव्यमिति चंद्रिकायामुक्तम् । संग्रहे—

“आ चौलात्सद्य आ दानान्निशोर्ध्वं त्वा विवाहतः । ज्यहं कन्यामृतौ जातिष्वधं पूर्णमृतूद्भवेत् ॥

“त्रिरात्रं वरतद्दशाह्यादत्तानूढामृतावधम् । पूर्णं भ्रातुश्च पित्रोश्च कन्याबालमृतौ सदा” ॥ इति ।

स्मृत्यर्थसारे—“कन्यामरणे त्रिपुरुषविषयज्ञातीनामाचौलकरणादा चौलकालाद्वा स्नानेन शुद्धिः ।

स्त्रीषु सापिंड्यं त्रिपुरुषमेव । अप्रत्तासु ततो वाग्दानादूर्वागेकाहमाशौचं ततो विवाहादूर्वाकप्रति- २० पक्षेऽपि त्रिपुरुषपर्यंतं त्रिरात्रं वाग्दानाभावे विवाहनिश्चयावधिरित्येके ” इति । स्मृत्यंतरे च—

“दत्ताऽनूढा च कन्या या संस्कार्या भर्तृगोत्रतः । उभयोर्विशयोश्चैव त्रिरात्रमधिमिष्यते ” ॥

वास्तिपूर्वं वाचा दत्ता अनूढा च या कन्या तस्या मृतौ वंशद्वयस्य त्रिरात्राशौचमित्यर्थः ।

तथा मरीचिः—

“वास्तिपूर्वं प्रदत्ता या या नैव प्रतिपादिता । असंस्कृता सा विज्ञेया त्रिरात्रमुभयोः समम् ” ॥ इति । २५

मनुः—(५।७१)

“स्त्रीणामसंस्कृतानां तु ज्यहाच्छुद्ध्यन्ति बांधवाः । यथोक्तेनैव कल्पेन शुद्ध्यन्ति च सनाभयः” ॥ इति ।

बांधवा वरसपिंडाःपितृपक्षीयास्त्रिपुरुषपर्यन्ताः कन्यासपिंडाश्च त्रिरात्रेण शुद्ध्यन्ति । सनाभयः सोदराः ।

ते मातापित्रोरप्युपलक्षणार्थाः । अतो मातापितृसोदरास्तु यथोक्तेन कालेन शुद्ध्यन्तीत्यर्थः ।

“कन्याबालकुमारैभ्यस्त्रयहं पिंडोदकक्रियाः । कुर्याद्दशाहमाशौचं वर्तते नात्र संशयः” ॥ इति स्मृतेः । ३०

पितृभ्रातॄणां कन्यामृतौ दशाहमाशौचमित्याहुः । अपरे तु—

“प्रत्ताप्रत्तासु योषित्सु संस्कृतासंस्कृतासु च । मातापित्रोस्त्रिरात्रं स्यादितरेषां यथाविधि ” ॥ इति ।

काण्णोजिनिस्मरणात् ॥

“अप्रत्तायां मृतायां तु कन्यायां च त्रिरात्रकम् । आशौचं बांधवानां तु पित्रादीनां प्रकीर्तितम् ” ॥ इति

मार्कण्डेयस्मरणाच्च त्रिरात्रमित्याहुः । यथादेशाचारमत्र व्यवस्था ।

कन्यायाः खननादिसंस्कारो बालवदेव द्रष्टव्यः । उदकादिकमपि तद्वदेव । अत्र गौतमः (१४।३१-३३)—“उदकदानं सपिण्डैः कृतचूडस्य । तत्स्त्रीणां चैके प्रत्तानाम् ” इति । अस्यार्थः तदुदकदानं स्त्रीणां कृतचौलानां च कर्तव्यम् । एके मन्यन्ते प्रत्तानामेव स्त्रीणामुदकदानं भर्तृपक्षे अप्रत्तानां तु नैवोदकदानमिति ।

५ बोधायनोऽपि—

“अप्रत्तासु च कन्यासु प्रत्तास्वेकेह कुर्वते । लोकसंग्रहणार्थं हि तदमंत्राः स्त्रियो मताः ” ॥ इति ।
ऊनद्विवर्षीया ऊढायाः संस्कारक्रमः । खननादिविकल्पोऽनूढाविषय एव । ऊढासु तृतीयवर्षा-
त्प्रागपि दाह एव

“त्रिवर्षात्प्राग्विवाहेऽपि मरणं याति कन्यका । निखनेद्वा क्षिपेद्वाऽपि पुनःसंस्कारमर्हति ” ॥ इति

१० स्मरणात् । खननत्यागयोः संस्कारत्वेऽपि पुनर्विधानाद्दाह एव संस्कार इति केचिद्वाचक्षते ।
अपरे तु खनित्वा पुनरुत्थाप्य दहेदिति । तथा च स्मर्यते—

“ऊनद्विवर्षादर्वाक्तु ऊढायाः खननं भवेत् । उत्थाप्य संदेह्यत्पश्चात्सापिण्डं तं समाचरेत् ॥

“ऊनद्विवर्षकन्यायाः पाणिग्रहणकर्मणि । खनित्वा निक्षिपेद्यामं पुनः संस्कर्तुमर्हति ” ॥ इति च ।
सपिण्डीकरणांतं च कर्म कर्तव्यम् । तदुक्तं गृह्यपरिशिष्टे

१५ “अष्टमाद्वत्सरादूर्ध्वं गृहस्थब्रह्मचारिणोः । सपिण्डीकरणं कुर्यान्न प्रागिति यमोदितम् ॥

“द्वादशाब्दादथाप्यर्वाक् गृहस्थस्य सपिण्डनम् । तथोढायाश्च कर्तव्यं द्वादशात्परमन्यथा ” ॥

अन्यथा अनूढाया इति द्वादशाब्दात्परं सपिण्डनमित्यर्थः । मार्कंडेयः—

“स्त्रीणामुपनयनस्थाने विवाहः परिकीर्तितः । सर्वा एव क्रियाः कार्यास्तत ऊर्ध्वं समंत्रकाः ॥

“उद्वाहितानां नाशौचं पितृपक्षे विधीयते ” । पितृगोत्रतः पिंडाशौचनिवृत्तौ हेतुमाह पैठिनसिः—

२० “दत्ता कन्या परैव भवति ” इति । ऊढा कन्या भर्तृगोत्रैव भवतीत्यर्थः ।

“एकत्वं सा गता भर्तुः पिण्डे गोत्रे च सूतके ” इति स्मरणात् ।

स्वगृहे पुत्रीप्रसवादिनिमित्ताशौचम् । अत्र विशेषमाह विष्णुः (२२।३१-३३)—“स्त्रीणां विवाहः संस्कारः संस्कृतासु स्त्रीषु नाशौचं पितृपक्षे । तत्प्रसवमरणे चेत्पितृपक्षगेहे भवेतां तदैक-
रात्रं त्रिरात्रं वा ” इति । स्वगृहे प्रसवे मरणे वा पितृव्यादिबांधवानामेकरात्रं पित्रोस्त्रिरात्रमित्यर्थः ।

२५ तथा च व्यासः—

“दत्ता नारी पितुर्गेहे सूयेताथ म्रियेत वा । तद्वंधुवर्गस्त्वेकेन शुचिस्तज्जनकस्त्रिभिः ” ॥ इति ।
अत्र जनकग्रहणं जनन्याः सोदरभ्रातृणां च प्रदर्शनार्थं तेन पितृगृहे प्रसवे मातापितृसोदरभ्रातृणां त्रिरात्रं तत्रैव प्रसवे पितृव्यमातुलादिबंधूनामेकरात्रमिति च चंद्रिकायां व्याख्यातम् ॥

भारद्वाजोऽपि—

३० “बंधूनां मातुलादीनां प्रसूतिर्मरणं गृहे । तेषामेकाहमाशौचं पितुस्तु त्र्यहमेव च ” ॥ इति ।

दीपिकायाम्—

“पितृगेहे मृतायां तु प्रत्तायां दुहितर्यपि । सूतिकायां च त्र्यहं पित्रोस्तत्सुतानां दिनं भवेत् ॥

“पितृगेहे भवेदेवं दिनमन्यत्र नेष्यते । स्ववेश्मनि मृतायां तु तत्पित्रोस्तु त्र्यहं भवेत् ॥

“तदभावे तत्सुतानामेकस्मिन्भवने यदि ” इति ।

षडशीतौ—“यत्र तूदाहिता कन्या पितृगृहे प्रमीयते । पित्रोस्त्रिदिनमन्येषां चाहरित्येक ऊचिरे ॥

“पितुर्गेहादतोऽन्यत्र यदि पुत्री प्रमीयते । पक्षिणी तत्र पित्रोस्तु नान्येषामिति निश्चयः ॥

“एवं भ्रातृगृहे यत्र भगिनी वा विपद्यते । भ्रातुस्त्रिदिनमाशौचं भ्रातृव्याणां तु नैव हि” ॥ इति ।

संग्रहे—

“बन्धुष्वहस्यहं पित्रोरूढा तत्तद्गृहे यदि । प्रसूताऽन्यगृहे सूता मृता वा तस्य नास्त्यघम् ” ॥ इति । ५

अन्यगृह इति अन्यस्य गृहे अन्या यदि सूता मृता वा तस्यान्यस्याघं नास्तीत्यर्थः ।

शंखः—“गृहे मृतासु दत्तासु प्रसूतासु त्र्यहं तथा ” इति । स्मृत्यन्तरे विशेषः—

“यदि कन्या पितुर्गेहे पुमांसं जनयेत्तदा । त्रिरात्रं सूतकं पित्रोः कन्यासूतौ तु पक्षिणी” ॥ इति ।

अत्र चंद्रिकायाम्—“मातापित्रोः स्वगृहे जनने मरणे वा त्रिरात्रं गृहांतरेऽपि मरणे त्रिरात्रं प्रसवे तु पित्रोरपि नास्त्याशौचं कारणाभावात्स्वगृहप्रसूतिनिबंधनत्वात् त्रिरात्राशौचस्य ” ॥ इति । १०

अत्र केचित्प्रसवार्थमर्थदाने सति अन्यगृहे पुत्रीप्रसवेऽपि पितुस्त्र्यहमनुष्ठेयमिति लोकाचारानुसारेण वदन्ति । बन्धुव्यतिरिक्तस्यान्यस्य गृहे कस्याश्चित्प्रसवे मरणे वा तस्यान्यस्य तद्गृहस्यपि नाशौचम् ।

“श्रोत्रिये तूर्पसंपन्ने त्रिरात्रमशुचिर्भवेत् । अश्रोत्रिये त्वहः कुत्सनमनूचाने तथा गुरौ ” ॥ इति मनुना (५।८०) श्रोत्रियाश्रोत्रियपुरुषोद्धेखेनैव गृहवासिजननमरणाशौचस्मरणात् । न स्त्री- १५

मृताविदं किंचिदिति च स्त्रीमरणे उपसंपन्नाशौचस्य निषेधात् ।
“द्रव्याणि स्वामिसंबन्धात्तदघे त्वशुचीनि वै । स्वामिशुद्धैव शुध्यन्ति वारिणा प्रोक्षितान्यपि ” ॥ इति स्मृत्या पुरुषस्याशौचसंभवे स्वामिसंबंधद्वारा तद्गृहद्रव्यकर्मणां दुष्टत्वात् । अतः स्वामिन आशौचाभावे तद्गृहस्यापि नाशौचम् । यत्तु स्मर्यते—

“न तावच्छुध्यते भूमिः यावत्तत्यादनिर्दिशम् । न तत्र कर्म कुर्वीत पितृदैवादिकं क्वचित् ” ॥ इति २० तत्प्रेतक्रियाकरणे वेदितव्यम् ।

“दहनांतं गृहाशौचं यत्र पिंडोदकक्रिया । दशरात्रमिति ज्ञेयं प्रेतस्तत्रैव तिष्ठति ” ॥ इति स्मरणात् । अस्त्वेवं मृतिविषये । प्रसवे अन्यस्य गृहस्य वा कथं सूतकाभाव इति चेन्मैवम् । गरीयसोऽपि शावाशौचस्याभावोक्त्या सूतकाभावस्य कैमुत्यसिद्धेः । तत्सद्भावे प्रमाणाभावाच्च । न हि कचिदपि बन्धुव्यतिरिक्तान्यस्य गृहस्य वा शौचप्रतिपादकं प्रमाणं दृश्यते । अतः स्वामिन २५ आशौचे सति तद्गृहे दैवपिड्यादिकं कर्म न कार्यम् । गृहस्वामिन आशौचाभावेऽपि तत्र प्रेत-क्रियाकरणे दैवपिड्यादि कर्म न कर्तव्यम् । गृहस्वामिन आशौचाभावे तत्र प्रेतकार्यस्याकरणेन प्रसवमरणनिमित्तमाशौचं गृहस्येति निर्णयः ।

अथोपनीताशौचम् । तत्र याज्ञवल्क्यः (प्रा. २३)—

“त्रिरात्रमा व्रतादेशाद्दशरात्रमतः परम् ” ॥ इति । व्रतादेश उपनयनम् । ततः गर्भसप्तमा- ३० दब्दाद्वा परं बाल्ये यौवने वार्धके वा मरणे दशरात्रमाशौचं भवतीत्यर्थः । तथा दीपिकायाम्—

“अनुपेत उपेते वा मृते गर्भाष्टमे समे । ब्राह्मणानां सपिंडानां दशरात्रमघं भवेत् ” ॥ अस्मिन्विषये मनुरपि (५।५९)—“दशाहं शावमाशौचं सपिंडेषु विधीयते” इति । एतच्च ब्राह्मणविषयम् ।

“शुभ्येद्विप्रो दशाहेन द्वादशाहेन भूपतिः । वैश्यः पंचदशाहेन शूद्रो मासेन शुभ्यति” ॥ (५।८२) इति तेनैवोक्तत्वात् । पारस्करश्च—“उपनीतस्य पूर्णघर्म” ॥ इति । यत्तु याज्ञवल्क्येनोक्तम् (प्रा. १८)—“त्रिरात्रं दशरात्रं वा शावमाशौचमिष्यते” इति तत्र त्रिरात्रमित्येतत्समानोदक-विषयम् ।

५ एवमेव बृहस्पतिः—

“दशाहेन सपिंडास्तु शुध्यति प्रेतसूतके । त्रिरात्रेण सकुल्याश्च स्नात्वा शुध्यति गोत्रजाः” ॥ इति सकुल्याः समानोदकाः । सपिंडादीनां भेदः पूर्वमेवोक्तः । जाबालिरपि “अयं समानोदकानां गोत्र-जानामहः स्मृतम्” इति । अतः सपिंडानां सप्तमपुरुषावधिकानामविशेषेण दशरात्रं समानोदकानां तु त्रिरात्रम् । यत्पुनः शंखवचनम्—

१० “चतुर्थे दशरात्रं स्यात्षण्णिशाः पुंसि पंचमे । षष्ठे चतुरहाच्छुद्धिः सप्तमे त्वहरेव तु” ॥ इति तद्विगीतत्वादनादरणीयम् । यद्यप्यविगीतं तथापि मधुपर्काग्न्यालंभवल्लोकविद्विष्टत्वाच्चानुष्ठेयम् ॥ “अस्वर्ग्यं लोकविद्विष्टं धर्म्यमप्याचरेन्न तु” इति मनुस्मरणात् । न च सप्तमे प्रत्यासन्ने सपिंडे एकाहो विप्रकृष्टाष्टमादिषु समानोदकेषु अयं इति युक्तम्” इति विज्ञानेश्वरेणोक्तम् (पृ. १७३ पं. ५-१०)—यदपि मनुनोक्तम् (५।५९)—

१५ “दशाहं शावमाशौचं सपिंडेषु विधीयते । अर्वाक् संचयनादस्थं अयमेकाहमेव वा” ॥ इति । तत् “कुसूलधान्यको वा स्यात्कुंभीधान्यक एव वा । अयं हि को वापि भवेदश्वस्तनिक एव वा” ॥ इति । तत्प्रतिपादितचतुर्विधगृहस्थाभिप्रायमिति विज्ञानेश्वरेणोक्तम्—पराशरोऽपि (३।५-६)—“एकमाहच्छुध्यते विप्रो योऽग्निवेदसमन्वितः । अयं ह्येव लवेदस्तु निर्गुणो दशभिर्दिनैः ॥ “जन्मकर्मपरिभ्रष्टः संध्योपासनावर्जितः । नामधारकविप्रस्तु दशाहं सूतकी भवेत्” ॥ इति । २० अग्निशब्देनाहवनीयादयो गृह्यन्ते । अयमाशौचसंकोचो बहुतरसपिण्डस्य संकुचितवृत्तेः प्रतिग्रहादौ द्रष्टव्यः । एवं च सत्येकाहविधानमश्वस्तनिकविषयं अयं विधानं अयं हि विषयम् । असंकुचित-वृत्तेस्तु दशाहमिति व्यवस्था । अग्निवेदसमन्वितत्वमश्वस्तनिकस्यैकाहाशौचविधिः स्तुत्यर्थः । जन्मकर्मपरिभ्रष्टः गर्भाधानादिसंस्काररहितः संध्योपासनादिनित्यनैमित्तिकान्यकुर्वाणः । अत एवासी नामधारकविप्रो भवति । तस्यापि दशाहमेवाशौचमिति माधवीये व्याख्यातम् ।

२५ उक्तार्थाभिप्रायेणैव बृहस्पतिरपि—

“त्रिरात्रेण विशुध्येत विप्रो वेदाग्निं संयुतः । पंचाहेनाग्निहीनास्तु दशाहात् ब्राह्मणज्जुवः” ॥

पितामहोऽपि—

“एतत् ज्ञात्वा तु मेधावी जपं होमं करोति यः । न भवेत्सूतकं तस्य मृतकं च न विद्यते” ॥ एतद्वायत्रीयाथार्थम् । दक्षोऽपि—

३० “ग्रंथार्थतो विजानाति वेदमगैः समन्वितम् । सकल्पं सरहस्यं च क्रियावांश्चेन्न सूतकम्” ॥

देवलोऽपि—

“चत्वार्यधीतवेदानामहान्याशौचमिष्यते । वेदाग्नियुक्तविप्रस्य अयमाशौचमिष्यते ॥

“एताभ्यां श्रुतयुक्तस्य दिनमेकं विधीयते । एतैः साकं कर्मयुक्तः सद्यः शुचिरसंशयः ॥

“अस्नात्वा चाप्यहुत्वा च अदत्त्वा च तथा द्विजः । एवंविधस्य विप्रस्य सर्वदा सूतकं भवेत्” ॥ इति ।
स्मृत्यर्थसारे—“दशाहस्थाने त्रिरात्रपक्षिण्येकाहसद्यःशौचपराणि वाक्यान्यापद्विषयाणि योज्यानि ।
 समानोदकविषयाश्च सकुञ्चिताशौचकल्पाः पक्षिण्येकाहसद्यःशौचरूपा आपद्विषयाः ” इति ।
 एवमादिकोऽधसंकोचो युगांतरविषय इति स्मृतिरत्ने । तथा च हारीतः—

“ दशाह एव विप्रस्य सपिण्डमरणे सति । कल्पांतराणि कुर्वाणः कलौ व्यामोहकिल्बिषी ” ॥ इति । ५

चंद्रिकायामपि—

“ वानप्रस्थाश्रमस्यापि प्रवेशो विधिचोदितः । वृत्तः स्वाध्यायसापेक्षमघसंकोचनं तथा ॥

“ एतानि लोकगुण्यर्थं कलेरादौ महात्मभिः । निवर्तितानि सर्वाणि व्यवस्थापूर्वकं बुधैः ” ॥ इति ।
 अतो गुणवतो निर्गुणस्यापि सपिण्डस्य दशाहमेवाशौचं समानोदकस्य ग्रहमिति विवेकः ।
ब्रह्मचारिणः सद्यःशौचम् । ब्रह्मचर्योत्तरकालं कृतसमावर्तनस्याशौचमाह मनुः (५।८७)— १०

“आदिष्टी नोदकं कुर्यादा व्रतस्य समापनात् । समाप्ते तूदकं कृत्वा त्रिरात्रमशुचिर्भवेत्” ॥ इति ।
 आदिष्टं व्रतं समावर्तनं तद्दानादिष्टी ब्रह्मचारी व्रतस्थब्रह्मचर्यस्य आ समापनात् पित्रादिव्यति-
 रिक्तस्य नोदकं कुर्यात्पित्रादिनिर्हारि कुर्यादेव ।

“ आचार्यं स्वमुपाध्यायं पितरं मातरं गुरुम् । निर्हृत्य तु व्रती प्रेतं न प्रेतेन वियुज्यते ॥

“ मातामहं मातुलं च तत्पत्न्यौ चानपत्यके । प्रतिसंस्क्रुते यस्तु व्रतलोपो न तस्य हि ॥ १५

“ ब्रह्मचारी यदा कुर्यात्पिण्डनिर्वापणं पितुः । तावत्कालं तदाशौचं ततः स्नात्वा विशुध्यति ॥

“ आचार्यपित्रुपाध्यायान् निर्हृत्यापि व्रती व्रती । संकटान्नं च नाश्रीयान्न च तैः सह संवसेत् ॥

“ दहनादिसपिण्डयंतं ब्रह्मचारी करोति चेत् । अन्यत्र मातापित्रोः स्यादुपनीय पुनर्व्रती ॥

“ आचार्यं स्वमुपाध्यायं गुरुं वा पितरं च वा । मातरं वा स्वयं दग्ध्वा व्रतस्थस्तत्र भोजनम् ॥

“ कृत्वा पतति यत्तस्मात्प्रेतान्नं नात्र भक्षयेत् । अन्यत्र भोजनं कुर्यान्न च तैः सह संविशेत् ॥ २०

“ एकाहमशुचिर्भूत्वा द्वितीयेऽहनि शुध्यति ” ॥ इति **मनुभृगुयाज्ञवल्क्यादिसंस्मरणात्** । ‘समाप्ते
 तूदकं कृत्वा’ इति समाप्ते ब्रह्मचर्ये कृतसमावर्तनस्य सपिण्डमरणे सति त्रिरात्रमाशौचं भवेदित्यर्थः ।

तथा मानवे व्याख्याने स्मृतिरत्ने च समाप्ते ब्रह्मचर्ये कृतसमावर्तनस्याकृतविवाहस्यायं
 त्रिरात्रविधिरिति । एवं च “ अनाश्रमी न तिष्ठेत्तु दिनमेकमपि द्विजः ” इति वचने सत्यपि

“ त्रिरात्राशौचविधायकविशेषवचनेन त्रिरात्राशौचोदकदानानंतरमेवोद्वाह ” इति युक्तम् । २५

विज्ञानेश्वरीये विशेषः । ब्रह्मचर्योत्तरकालं पूर्वभृतानां सपिण्डानामुदकदानमाशौचं कुर्यादेव ।

यथा मनुः (५।८७)—

“ आदिष्टी नोदकं कुर्यादा व्रतस्य समापनात् । समाप्ते तूदकं दत्त्वा त्रिरात्रमशुचिर्भवेत् ” ॥

आदिष्टीति ब्रह्मचर्यस्य “अपोशानकर्म कुरु मा दिवा स्वाप्सीः” इत्यादि व्रतादेशयोग्यो ब्रह्म-
 चार्युच्यते । आचार्यः पुनरेव मन्यते आदिष्टीति प्रकांतप्रायश्चित्तः कथ्यते तस्यैवायमुदकदानादि- ३०
 निषेधः प्रायश्चित्तरूपव्रतसमाप्त्युत्तरकालमुदकदानाद्याशौचविधिरिति । दशकटीकायां तु
 कुच्छ्रृंक्षायाणवेदपारायणब्रह्मचार्यविवाहयज्ञादिपरिसमाप्तिर्यदा आशौचकालमध्ये स्यात्तदा शेषा-
 शौचमनुष्ठेयम् । यस्याशौचकालाद्दुर्ध्वं परिसमाप्तिः स्यात्तदा मरणविषये अतिक्रान्ताशौचमनुष्ठेयम् ।
 अत्र मनुः ‘आदिष्टी नोदकं कुर्यात्’ इत्यादि व्रतमस्यादिष्टमित्यादिष्टी व्रती ब्रह्मचारी । स

ऋत्विक्दीक्षितानामप्युपलक्षणार्थः । अत्र 'समाप्ते तूदकं कृत्वा' इत्येतत् "अतिक्रान्ते दशाहे च त्रिरात्रमशुचिर्भवेत्" इत्यस्यानुवादकम् । अतो व्रतिनां जातिमरणे सति संवत्सरादूर्ध्वं व्रत-समाप्तिश्चेत्सद्यः शौचमेवेति । शतकेऽपि—

"कृच्छ्रादीनां समाप्तिश्चेद्वेदे शिष्टाहमिष्यते । तद्वहिश्चेद्भ्यहादि स्यादित्याह भगवान्मनुः" ॥ इति ।

५ तद्व्याख्याने आदिशब्देन वेदपारायणप्रायश्चित्तव्रतादीनामुपसंग्रहः । एतेषां समाप्तिर्यद्यधमध्ये स्यात्तदा शिष्टाहविधिर्भवति । तत्परं चेत्समाप्तिः तदा "त्रिरात्रं त्रिषु मासेषु" इत्युक्तविधिः स्यात्, तथाह मनुः (५।८७)—

"आदिष्टी नोदकं कुर्यादा व्रतस्य समापनात् । समाप्ते तूदकं कृत्वा त्रिरात्रमशुचिर्भवेत्" ॥ इति । त्रिरात्रमिति पक्षिण्यादेरप्युपलक्षणम् । कृच्छ्रव्रतादिकमस्यादिष्टमित्यादिष्टी व्रती ब्रह्मचारी च ।

१० ब्रह्मचर्यव्रतस्याप्यादिष्टत्वात् । अतः व्रतसमाप्तिपर्यन्तमादिष्टी उदकमाशौचं च न कुर्याद्वत्सरमध्ये तत्समाप्तौ त्र्यहयाशौचमुदकदानं च कुर्यात्तत्परं उदकमात्रमेव ।

"सर्वेषां वत्सरे पूर्णे प्रेते दत्वोदकं शुचिः" इति याज्ञवल्क्यस्मरणादिति । एवं च अधमध्ये ब्रह्मचर्यसमाप्तौ शिष्टाहविधिः । अथात्परं वत्सरमध्ये ब्रह्मचर्यसमाप्तौ त्र्यहपाक्षिण्यहो-रात्रविधिरुदकं च वत्सरात्परं तत्समाप्तौ उदकमात्रमेवेति विज्ञानेश्वरादिभिरुक्तम् । एतच्च

१५ शिष्टाचारविरुद्धम् । न हि विवाहात्पूर्वं त्र्यहमाशौचमुदकं चानुतिष्ठन्ति । अतः "समाप्ते तूदकं कृत्वा त्रिरात्रमशुचिर्भवेत्" इति कृतसमावर्तनस्याकृतविवाहस्यायमपूर्वस्त्रिरात्रविधिरिति यदुक्तं तदेव युक्तमित्याहुः ।

अनौरसपुत्रजननाद्याशौचम् । अनौरसपुत्रजननाद्याशौचमाह विष्णुः—(२२।४२)

"अनौरसेषु पुत्रेषु जातेषु च मृतेषु च । त्रिरात्रेण भवेच्छुद्धिरेकाहं तु सपिंडतः ॥

२० "परपूर्वासु भार्यासु प्रसूतासु मृतासु च" ॥ इति । अनौरसाः क्षेत्रजादयः ।

तानाह मनुः (९।१५९-१६०)—

"औरसः क्षेत्रजश्चैव दत्तः कृत्रिम एव च । गूढोत्पन्नोऽपविद्धश्च दायादा बांधवास्तु षट् ॥

"कानीनश्च सहोदृश्च क्रीतः पौनर्भवस्तथा । स्वयंजातश्च शूद्रश्च षडदायादबांधवाः" ॥ इति ।

एतेषु क्षेत्रजादिषु जातेषु मृतेषु च दत्तादिषु मृतेषु द्विविधयोरपि पित्रोस्त्रिरात्रेण शुद्धिः । उभयविध-

२५ ज्ञात्योरेकाहाच्छुद्धिः । परो वर्तमानमर्तुरन्यः पूर्वो भर्ता यस्याः सा परपूर्वा पुनर्भूरिति यावत् ।

परपूर्वभार्यामरणे पूर्वपरयोर्भर्त्रोस्त्रिरात्रं उभयविधसपिंडानामहोरात्रमाशौचमित्यर्थः । तथा च हारीतः—

"परपूर्वासु भार्यासु पुत्रेषु कृतकेषु च । मातामहे त्रिरात्रं स्यादेकाहस्तु सपिंडतः" इति । कृतकः

पुत्रो जन्मव्यतिरिक्तैः कारणैर्जातो दत्तादिः । वाक्यार्थस्तु मातामहे मृते दौहित्रस्य त्रिरात्रं परपूर्वा-

मरणे भर्त्रोस्त्रिरात्रं कृतकपुत्रमरणे प्रतिग्रहीत्रादिरूपपितुस्त्रिरात्रं तत्सपिंडानामहोरात्राशौचमिति ।

३० स्वैरिणीभर्तृणामपि त्रिरात्रमाह व्यासः—

"परपूर्वासु भार्यासु पुत्रेषु कृतकेषु च । त्रिरात्रं स्यात्तथाचार्यै स्वभार्यास्वन्यगासु च" ॥ इति ।

शंखोऽपि—

"अनौरसेषु पुत्रेषु भार्यास्वन्यगतासु च । परपूर्वासु च स्वासु त्रिरात्राच्छुद्धिरिष्यते" ॥ इति ।

मरीचिः—"सूतके मृतके चैव त्रिरात्रं परपूर्वयोः । एकाहस्तु सपिंडानां त्रिरात्रं यत्र वै पितुः" ॥ इति ।

३५ जनकपितुरपि त्रिरात्रमाह मनुः (५।६२)—

“ वैजिकादपि संबंधादनुसंध्यादधं व्यहम् ” । इति । अनुपनीतक्षेत्रजादिविषये प्रजापतिः—
 “ अत्याह्वतेषु दोरेषु परनारीसु तेषु च । गोत्रिणः स्नानशुद्धाः स्युः त्रिरात्रेणैव तत्पिता ” ॥ इति ।

भिन्नपितृकसोदरविषये मरीचिः—

“ मात्रैकया द्विपितृकौ भ्रातरावन्यगोचरौ । एकाहं सूतके प्रोक्तं त्रिरात्रं मृतके तयोः ” ॥

संग्रहे—

“जनने क्षेत्रजादीनां तत्पित्रोश्चयहमिष्यते । तत् ज्ञात्योर्दिनमेवेत्यमुपेतानां मृतौ न चेत् ॥

“पित्रोश्चयहं तयोः सद्यश्चयहं तेषां पितृक्षये” इति । क्षेत्रजादीनामुपेतानां मृतावित्थमेव पित्रोस्त्र्यहं तत् ज्ञात्योर्दिनमित्युक्तमेव चेदनुपनीतानां मृतौ पित्रोश्चयहं तयोः तत् ज्ञात्याः सद्यःशौचं । पित्रोः क्षये क्षेत्रजदत्तादीनामपि व्यहमित्यर्थः । तत्रैव—

“पराश्रिताया भार्याया मृतौ पत्योस्त्रिरात्रकम् । तत्पक्षयोर्दिनं तस्याश्चयहं भर्त्रोश्च संस्थितौ” ॥ इति । १०

याज्ञवल्क्यस्तु (प्रा. २५)—“ अनौरसेषु पुत्रेषु भार्यास्वन्यागतासु च ” इति ।

अत्र विज्ञानेश्वरः (पृ. १८३ पं. २४)—“अहरित्यनुवर्तते । अनौरसाः क्षेत्रजदत्तादयः । तेषु जातेषु उपरतेषु वा पित्रोरहोरात्रमाशौचम् । भार्यास्वन्यगतासु अन्यं प्रतिलोमव्यतिरिक्तमाश्रितासु अतीतासु चाहोरात्रमेव । न पुनः सत्यपि सापिंड्ये दशरात्रम् । प्रतिलोमाश्रितासु त्वाशौचाभाव एव ।

“ पाखण्ड्यनाश्रितस्तेन भर्तृघ्न्यः कामगाश्च याः ” इत्यनेन प्रतिषेधात् ” ।

१५

विष्णवाद्युक्तत्रिरात्रस्य याज्ञवल्क्योक्तैकरात्रस्य च संनिधिविदेशस्थापेक्षया व्यवस्था । यदा पितुस्त्रिरात्रं तदा सपिंडानामेकरात्रम् । अन्यथा सद्यःशौचम् । “एकाहस्तु सपिंडानां त्रिरात्रं यत्र वै पितुः ” इति मरीचिस्मरणात् ” इति ।

दत्तविषये । एवं च दत्तस्य मरणे जनयितृप्रतिग्रहीतृरूपापित्रोस्त्रिरात्रमाशौचं द्वयोरपि ज्ञात्योरेकरात्रम् । पित्रोर्द्विविधयोर्मरणे दत्तस्य त्रिरात्रम् । उभयविधज्ञातिमरणे चैकरात्रमिति २० स्थितम् । एतत् द्विगोत्रकदत्तविषयमित्येके । उपनयनानंतरं दत्तो द्विगोत्रकः । तथा च स्मर्यते—

“ जनकस्य तु गोत्रेण उपनीतो द्विगोत्रकः ” । स्मृत्यंतरेऽपि—

“ उपनेतुर्भजेत् गोत्रमसंप्रज्ञातगोत्रवान् । संप्रतिज्ञातगोत्रश्चेदुभयं दत्तपुत्रवत् ” ॥ इति ।

पैठीनसिरापि—“ दत्तक्रीतकृत्रिमपुत्रिकापुत्राः परिग्रहेणार्पेण जातास्ते संहतगोत्रा ब्यामुष्यायणा भवन्ति ” इति । उपनयनात्पूर्वं दत्तस्य जनयितृगोत्राशौचसंबंधो नास्ति । २५

तथा च मनुः (१।१४२)—

“ गोत्ररिक्थे जनयितुर्न हरेत् दत्त्रिमः सुतः । गोत्ररिक्थानुगः पिंडो व्यपैति ददतः स्वधा ” ॥

मरीचिरपि—

“ गोत्रांतरप्रविष्टानां दाय आशौचमेव च । ज्ञातित्वं च निवर्तेत तत्कूले सर्वमिष्यते ” ॥ इति ।

स्मृत्यंतरे—

“ गोत्रांतरप्रविष्टास्तु संस्कार्यास्तत्कूलेन तु । जननेनैव पितरो दानेनैव निवर्तिताः ॥

“ दत्तस्य परिवेत्तृत्वमाशौचं दाय एव च । गृहीतृगोत्रात् संग्राह्यं श्रौतं स्मार्तं तथैव च ” ॥ इति ।

एवं च उपनयनात्पूर्वं दत्तस्य पितृभ्रातृज्ञातिमरणे दशाहमाशौचम् । दत्तमरणेऽपि तेषां दशाहमस्ति । अत एव प्रतिग्रहीतृमरणे दशाहमध्ये दर्शागमे दशाहेनैव दत्तकर्तृकपिंडोदकसमापनं

३०

स्मर्यते—

“ दशाहमध्ये यदि दर्श आपतेत् द्युर्दशाहं तिलवारिपिण्डम् ।

“ पुत्रीसुतो दत्तक औरसश्च शेषाः सुतास्तत्र समापयेयुः ” ॥ गालवोऽपि—

“ दौहित्रः पुत्रिकापुत्रो दत्तको ह्यौरसस्तथा । उदकं पिण्डदानं च यथाकालं समाचरेत् ” ॥ इति ।

५ स्मृत्यन्तरेऽपि—

“ यद्यमान्तर्दशाहे स्यादौरसो दत्तकृत्रिमौ । पिण्डोदकं दशाहेऽन्हि द्युरन्ये त्वमातिथौ ” ॥ इति ।

अन्यथा दशाहाशौचाभावे ‘ यावदाशौचमुदकम् ’ (१९।१३) इति विष्णुस्मरणेन त्रिरात्रेणैव सर्वदा समापनप्रसंगः । तथा कृतचौलभिन्नोदराभ्रातृमरणे दत्तस्य दशाहशौचमुक्तं बृहस्पतिना—

“ भिन्नोदराणां भ्रातृणां जातदंते मृते त्वघम् । दशाहं कृतचौले तु दत्तादीनां विधीयते ” ॥

१० इत्याहुः । अपरे तु “ दशाहमध्ये दशागमे दशाहेन समापनं । कृतचौलभ्रातृमरणे दत्तकस्य दशाशौचं च संस्कर्तुं विषयं अन्यथा ज्यहम् ।

“ मातापित्रोः क्रियाः कुर्यादौरसो यदि पुत्रकः । कुलान्तरप्रविष्टानामाशौचं ज्यहमेव तु ” ॥ इति

१ स्मरणात्—अत्र सपिण्डानामेकरात्रं “ एकाहस्तु सपिण्डानां त्रिरात्रं यत्र वै पितुः ” ॥ इति स्मरणादिति—जनयितुः पुत्रपौत्रप्रपौत्राभावे दत्त एव मातापित्रोर्मरणे दशाहमाशौचं दाहादि

१५ सर्वं प्रेतपितृकृत्यं प्रत्यब्दं तन्मृताहे पावर्णं च कुर्यात् । पुत्रादिरहितसोदराभ्रातृमरणेऽपि स एव सर्वं कुर्यात् । “ पूर्वभ्रातृश्च पित्रोश्चातो कृत्यं स्वल्पं च दत्तके ” इति स्मरणात्—

“ दत्तस्य जमकापत्ये मृतेऽथ जमकेऽपि वा । संस्काराद्यखिलं कृत्वा दत्तो रिविधमवाप्नुयात् ” ॥ इति

स्मरणात् । जनयितुः पुत्रान्तरसद्भावे तन्मरणे दत्तस्य ज्यहमाशौचं दत्तमरणेऽपि त्रिरात्रमाशौचं

“ वैजिकादपि संबंधादनुसंध्यादघं ज्यहम् ” इति स्मरणात् ॥ “ न ज्येष्ठं पुत्रं दद्यात्प्रतिगृह्णीयाद्वा ” इति

२० निषेधोल्लंघनेन मोहवशाज्येष्ठपुत्रस्य दाने पुत्रान्तरसद्भावेऽपि ज्येष्ठ एव दत्तो जनयितुर्दशाहादि सर्वं कुर्यादिति त्रिकांड्यामुक्तम् । तथा च पारस्करः—

“ दत्तोऽपि न त्यजेत्पित्रं धनं गोत्रं च सर्वदा । दत्तस्य तूमयत्रापि संबंधं मनुरब्रवीत् ” ॥ इति

अयमेवोभयधनग्राही ब्यामुष्यायण इति केचिदाहुः । पूर्वोक्तरीत्या उपनयनान्तरं दत्त इत्यन्ये इति ।

तदन्येषां पितृव्यतिरिक्तानां सपिण्डानां च तत्स्नानमपि नास्तीत्यर्थः । स्मृत्यर्थसारे तु—

२५ “ देशान्तराद्वर्गदेशमृतौ स्वाशौचकालादूर्ध्वं श्रुतायां तद्देशं विंशतियोजनादिकं त्रेधा विभज्याद्ये च स्वामिसमीपे भागे त्रिरात्रम् । ततो दूरभागे पक्षिणी ततो दूरभागे त्वेकाहम् । एवं देशं पर्यालोच्य यत्राल्पाशौचं तदेव ग्राह्यम् । अत्राघाहानि न वर्धयेत्

“ न वर्धयेदघाहानि प्रत्यूहेनाग्निषु क्रियाः ” इति (५।८३) मनुस्मरणात् । लघुकल्पसंभवे गुरुकल्पाश्रयेणाघवानधानि न वर्धयेत् । लघुकल्पमाश्रितोऽपि वैतानाग्निषु क्रियाः प्रत्यूहेन

३० विहन्यादिति मनुवचनार्थः । देशान्तरलक्षणमुक्तम् । “ देशान्तरस्थे मृते स्वाशौचकालादूर्ध्वं श्रुते सपिण्डानां सचैलस्नानं न त्रिरात्रात् ” इति । तथा च पराशरः (३।१४)—

“ देशान्तरे मृतः कश्चित्सगोत्रः श्रूयते यदि । न त्रिरात्रमहोरात्रं सद्यः स्नात्वा शुचिर्भवेत् ” ॥ इति ।

ग्राह्यत्वकयोऽपि—

“ देशान्तरधृतिं श्रुत्वा क्लीबे वेसानसे यतौ । मृतौ स्नानेन शुध्यति गर्भस्रावे च गोत्रिणः ” ॥ इति ।

अत्र विज्ञानेश्वरः—“यस्तु नद्यादिव्यवहिते देशान्तरे मृतः तत्सपिंडानां दशाहादूर्ध्वं मासत्रया-
दर्वागपि सद्यःशौचम् ” इति । षडशीतौ—

“ज्ञातेमृतौ यदाशौचं दशाहातु बहिः श्रुतौ । एकदेश इदं प्रोक्तं स्नात्वा देशान्तरे शुचिः ” ॥ इति ।
देशान्तरलक्षणमाह बृहस्पतिः—

“महानद्यन्तरं यत्र गिरिर्वा व्यवधायकः । वाचो यत्र विभिद्यते तद्देशान्तरमुच्यते ॥ ५

“देशान्तरं वदन्त्यन्ये षष्ठियोजनमायतम् । चत्वारिंशद्वदन्त्यन्ये त्रिंशदन्ये तथैव च ” ॥ इति ।

योजनलक्षणं माधवीयेऽभिहितम्—

“तिर्यग्यवोदरा ह्यष्टावूर्ध्वा वा व्रीहयस्त्रयः । प्रमाणमंगुलस्योक्तं वितस्तिर्द्वादशांगुला ॥

“वितस्तेर्द्दिगुणोऽरत्निस्तस्मात्किष्कुस्ततो धनुः । धनुःसहस्रे द्वे क्रोशश्चतुःक्रोशं तु योजनम् ” ॥ इति ।

स्मृत्यन्तरे—

“भाषाभेदो महानद्या व्यवधानमथाद्रिणा । त्रिंशद्योजनभेदो वा प्रत्येकं देशभेदनम् ” ॥ इति ।

महानद्य उक्ता वृत्तिहपुराणे—“गंगा यमुना गोदावरी तुंगभद्रा कावेरी चैता महानद्यः ” इति ।

वामनपुराणेऽपि—

“गोदावरी भीमरथी कृष्णवेणी सरस्वती । तुंगभद्रा सुप्रयोगा सिंहा कावेरी रेविका ॥

“दुग्धोदा नलिनी रेवा वारिसीता बलस्वना । महा अपि महानद्यः सद्यमूलाद्विनिर्गताः ” ॥ १५

महा अपीति परिगणिताभ्योऽन्या याः काश्चिद्विस्तारवत्यः ता अपि महानद्य इत्यर्थः

एवं च महानद्या दक्षिणकूलमुत्तरकूलं च परस्परापेक्षया देशान्तरं भवति । यथोक्तं बृहन्मनुना—

“देशनामनदीभेदो निकटे यत्र वै भवेत् । तेन देशान्तरं प्रोक्तं स्वयमेव स्वयंभुवा ” ॥ इति ।

देशनामानि अंगवंगकलिंभादीनि । नदीविशेषः महानदीति यावत् । एवमुक्तमतिक्रान्ताशौचं
मात्रापितृव्यतिरिक्तसपिंडविषयम् । मातापितृविषये तु सन्निहितदेशे देशान्तरे च दशरात्रमेव । २०
तत्र पैठिनसिः—

“पितरौ चैन्मृतौ स्यातां दूरस्थोऽपि हि पुत्रकः । श्रुत्वा तद्दिनमारभ्य दशाहं सूतकं भवेत् ” ॥ इति ।

चंद्रिकायामिदं व्याख्यातम्—“श्रुत्वेत्यत्र तु उर्ध्वमिति शेषो द्रष्टव्यः । ततश्च दशरात्रमध्ये तु
वार्ताश्रवणे पुत्रस्यापि तच्छेषेणैव न सपिंडान्तरवच्छुद्धिः ” इति । षडशीतौ—

“देशकालादिभेदेऽपि मातापित्रोर्मृतिश्रुतौ । श्रवणादिदशाहं स्यान्निर्दशत्वमिति स्थितिः ” ॥ २५

स्मृत्यर्थान्तरे—“मातापितृमरणे दशाहादूर्ध्वं वत्सरादूर्ध्वमपि पुत्रः श्रुतदिवसमारभ्य दशाह-

माशौचं कुर्यादुदकपिंडादि च । पत्न्या अपि दशाहम् । “दशाहं पुत्रभार्ययोः ” इति पैठिनसि-

वचनात् । महागुरुमरणे ‘दूरदेशेऽप्यतीतेऽब्देऽप्यार्द्रवस्त्रोपवासिना’ तथैवाशौचादि कार्यम् । वत्सरेऽ-

तीते मातुः सपत्न्या मरणे पुत्रस्य त्रिरात्रम् । “सपत्न्योः परस्परं चैवम् ” इति । स्मृत्यन्तरे च—

“यत्रकुत्रस्थितः पुत्रः श्रुत्वा पितृविपर्ययम् । श्रुत्वा तद्दिनमारभ्य दशाहं सूतकं भवेत् ” ॥ ३०

अन्यत्रापि—

“मुख्यकर्ता विदेशस्थो मातापित्रोर्मृतौ यदि । संवत्सरे व्यतीतेऽपि कुर्यात् प्रेताक्रियां पुनः ” ॥ इति ।

दश—

“महागुरुनिपाते तु आर्द्रवस्त्रोपवासिना । अतीतेऽब्देऽपि कर्त्तव्यं प्रेताक्रियां यथाविधि ” ॥ इति ।

संवत्सरादूर्ध्वमपि प्रेतकार्यमाशौचोदकदानादि कार्यमित्यर्थः । चंद्रिकायाम्—महागुरुनिपातः इत्यत्र महागुरुशब्देन माता चोच्यते । न पुनः पितैव ।

“द्वौ गुरु पुरुषस्येह पिता माता च धर्मतः । तयोर्गुरुः पिता तावन्माता गुरुतरा स्मृता ” ॥ इति मातुरपि गौरवातिशयस्मरणादिति । विज्ञानेश्वरः (पृ. १८२ पं. २७-२८)—“यस्तु पिता पुत्रानुत्पाद्य वेदार्थं ग्राहयित्वा वृत्तिं च विदधाति तस्य महागुरुत्वादुपरमे द्वादशाहम् ” इति । यत्तु स्मृत्यन्तरम्—“पिता पितामहश्चैव ज्येष्ठश्च प्रपितामहः । यश्चोपनीय सकलं वेदमध्यापयेत् स च ॥ “महागुरुव इत्येते पञ्च प्रोक्ता मनीषिभिः” ॥ इति तत् पुत्रादीनां पञ्चानां अब्दादूर्ध्वमपि यथाविधि प्रेतकार्यं कर्त्तव्यमित्येवंपरं न पुनस्तेषामुपरमे द्वादशाहाशौचप्राप्त्यर्थम् । “दशमं पिंडमुत्सृज्य रात्रिशेषे शुचिर्भवेत्” इति स्मरणात् ।

१० “पितरि प्रोषिते प्रेते पुत्रो देशान्तरे गतः । कुतक्रिये त्रिरात्रं स्याद्दशाहमकुतक्रिये ” ॥ इति । यत्कुतक्रिये त्रिरात्रविधानं तत्कनिष्ठपुत्रविषयम् । ज्येष्ठस्य तु ‘कुतक्रियेऽपि पितरि दशाहं सूतकं भवेत् । दद्यात्तिलोदकं पिंडं सपिंडीकरणं पितुः ” ॥ इति दशाहविधानात् कुतस्यापि सपिंडीकरणस्य पुनःकरणविधानात् ज्येष्ठविषयत्वमस्यावगम्यते । मातृव्यतिरिक्तपितृपत्नीविषये विशेषमाह—

१५ “पितृपत्न्यामतीतायां मातृवर्जं द्विजोत्तमः । संवत्सरे व्यतीतेऽपि त्रिरात्रमशुचिर्भवेत् ” ॥ इति । वरदराजीये—“प्रागब्दाज्जननीसमं दिशतु तत्प्रेतोदकादिक्रियाम्” । उक्तमात्रस्य ब्यामुष्यायणत्वाभिधानं “गोत्रान्तरप्रविष्टानां दाय आशौचमेव च । ज्ञातित्वं च निवर्तन्ते” इत्यादिपूर्वोक्तमन्वादि-वचनविरोधादुपेक्ष्यम् । स्मृत्यन्तरे—

“दत्तस्य पुत्रजनने मरणे पूर्वगोत्रिणाम् । स्नानमात्रं सचेलं स्यान्नाशौचं विद्यते कचित् ” ॥ इति । २० पुत्रपरिग्रहानंतरमौरसपुत्रजनने कनिष्ठोऽप्यौरस एव पित्रादेर्दाहादिकं कुर्यात् । “औरसे तु समुत्पन्ने दत्तो ज्येष्ठो न चेष्ट्यते । न्यूनोऽपि वयसा पित्रोः कुर्यादेवौरसः सुतः ” ॥ इति स्मरणात् ।

चिवाहितस्त्रीविषये पित्राद्याशौचम् ।

पित्रोर्मरणे संस्कृतानां स्त्रीणामाशौचमाह मनुः—

२५ “पित्रोरुपरमे स्त्रीणामूढानां तु कथं भवेत् । त्रिरात्रेणैव शुद्धिः स्यादित्याह भगवान्यमः ” ॥ इति । पित्रोर्मृतौ पुत्रीणामूढानां त्रिरात्रेण शुद्धिः । तासां च मृतौ पित्रोस्त्रिरात्रेणैव शुद्धिरित्येवकारार्थः । “त्रिरात्रेणैव तत्पिता” इति प्रजापतिस्मरणात् । “पुत्र्यास्त्रिरात्रमाशौचं तत्र भोजने च कृते दशाहं भवति” इति भरद्वाजस्मरणाच्च त्र्यहविधानं संनिधावेव । “पित्रोः स्वसरि तद्वच्च पक्षिणी क्षपयेत् निशाम् ” । परोक्षे पक्षिणीविधानात् । संग्रहे—

३० “परोक्षे पक्षिणी नो चेद्ग्रहं प्रेतान्नभोजने । दशरात्रं मृतौ पुत्र्याः पित्रोश्चान्योन्यमित्यधम् ” ॥ इति । दौहित्रमातामहाचार्यमातृष्वस्त्रादिविषयाशौचम् ।

दौहित्रादिमरणे वृद्धमनुः—

“संस्थिते पक्षिणीं रात्रिं दौहित्रे भागिने सुते । संस्कृते तु त्रिरात्रं स्यादिति धर्मो व्यवस्थितः ” ॥ इति । दौहित्रे भगिनीसुते वा उपनयनसंस्कृते मृते मातामहमातामह्योर्मातृष्वस्त्रमातुल्योश्च त्रिरात्रमाशौचं भवति

उपनयनासंस्कृते कृतचौले पक्षिणी । चौलात्पूर्वं तु भागिनेयादिमरणे मातुलादेः सद्यःशौचस्य चंद्रिकायामुक्तत्वात् । पक्षिणीं रात्रिं आगामिवर्त्तमानाहर्युक्तां रात्रिं मातामहादिः क्षपयेदित्यर्थः । एवं स्वस्नीयस्य मृतावपि व्रतात्प्राक् मातृष्वसृमातुल्योः पक्षिणीविधानात् अनुपनीतयोस्तयोर्मृतौ तस्य सद्यःशौचमेवेति ज्ञेयम् । मातामहादीनां मरणे दौहित्रादीनां त्रिरात्रम् ।

तथा च बृहस्पतिः—“ ज्यहं मातामहाचार्यश्रोत्रियेष्वशुचिर्भवेत् ” । आचार्योऽत्रासपिंडः ५ सन्नुपनयादिकर्ता ।

“ उपनीय तु यः शिष्यं वेदमध्यापयेत् द्विजः । सकल्पं सरहस्यं च तमाचार्यं प्रचक्षते ” ॥ इत्युक्तलक्षणः । श्रोत्रियस्त्वेकशाखाध्यायी मैत्रीप्रातिवेश्यत्वादिनोपसंपन्नः ।

“ श्रोत्रियेतूपसंपन्ने त्रिरात्रमशुचिर्भवेत् ” इति (५।८०) मनुस्मरणात् ।

“ गृहे यस्य मृतः कश्चिदसपिंडः कथंचन । तस्याप्याशौचं विज्ञेयं त्रिरात्रं नात्र संशयः ” ॥ १० इत्यंगिरःस्मरणात् । विष्णुः (२२।४१)—“ आचार्यमातामहयोर्व्यतीतौ त्रिरात्रम् ” ॥ इति । आश्वलायनोऽपि (४।४।१९)—“ गुरौ चासपिंडे त्रिरात्रम् ” ॥ इति । गुरुरात्राचार्यः । सपिंडो गुरुः पिता । तदुपरमे दशाह एव । यस्तु पिता पुत्रानुत्पाद्य संस्कृत्य वेदार्थं ग्राहयित्वा वृत्तिं च विदधाति तस्य महागुरुत्वात्तदुपरमे द्वादशरात्रं “ महागुरौ दानाध्ययने वर्जयेत् ” इत्याश्व-
लायनोक्तं द्रष्टव्यम् । मनुः (५।७९)—

“ त्रिरात्रमाहुराशौचमाचार्ये संस्थिते सति । तस्य पुत्रे च पत्न्यां च दिवारात्रमिति स्थितिः ” ॥ एतच्च त्रिरात्राशौचं परकर्तृकदाहादौ द्रष्टव्यम् । स्वकर्तृके तु मनुरेवाह (५।६४)—

“ गुरोः प्रेतस्य शिष्यस्तु पितृमेधं समाचरेत् । प्रेताहारैः समं तत्र दशरात्रेण शुध्यति ” ॥ प्रेताहारैः प्रेतान्नभोजिभिः सपिंडैरिति यावत् । अत्र चंद्रिकायाम्—“ शिष्ये दशरात्राशौचस्य पितृमेधकर्तृत्वप्रयुक्तत्वात् दौहित्रादावपि पितृमेधकर्तृत्वे दशरात्रं वेदितव्यम् ” इति । २० मद्रुष्वस्त्रादौ त्रिरात्रमाह प्रचेताः—

“ मातृष्वसामातुल्योः श्वश्रूश्वशुर्योगुरौ । मृते चत्विंजि याज्ये च त्रिरात्रेण विशुध्यति ” ॥ अत्र चंद्रिकायाम्—“ मातृष्वस्रादिषु वक्ष्यमाणपक्षिण्याशौचविरोधपरिहाराय कश्चिद्विशेषणं कल्प्यम् । तत्र मातृष्वसामातुल्योर्भगिनीसुतसन्निधात्रोः श्वश्रूश्वशुरयोर्जामातृपोषकयोर्गुरौ उपनयनादिकर्तरि ऋत्विजि यजमानकुलक्रमायाते याज्ये च ऋत्विक्कुलक्रमायाते मृते भागिनेयादिस्त्रिरात्रेण शुध्यति ” २५ इति । गौतमः (१।४।२५)—“ आचार्यतत्पुत्रस्त्रियाज्येषु चैवम् ” इति । एवमिति त्रिरा-
त्रातिदेशः । अत्राचार्यपुत्रस्त्रियोर्मरणे त्रिरात्रं तयोरुपकर्तृत्वे सति द्रष्टव्यम् । बोधायनोऽपि—
(१।५।११६)—“ शिष्यसतीर्थ्यसब्रह्मचारिषु त्रिरात्रमहोरात्रमेकाहमिति कुर्वीत ” ॥ इति । उपनीयाध्यापितः शिष्यः । तस्य मरणे त्रिरात्रमाचार्यः कुर्वीत । एकस्मादुपाध्यायात्सहाधीतकृत्स्न-
वेदः सतीर्थ्यः । तस्य मरणे तदितरः सतीर्थ्यः अहोरात्रं कुर्यात् । सहैकदेशाध्यायी सुहृत्सब्रह्म- ३०
चारी तस्मिन्मृते तदितरः अहोरात्रमेव कुर्यादित्यर्थः । स्मृत्यंतरे—

“ मातृष्वसामातुल्योः श्वश्रूश्वशुर्योगुरौ । तत्पुत्रस्त्रीषु याज्ये च मृते मातामहं ज्यहम् ” ॥ इति । व्यासो विशेषमाह—

“ आशौचं तु त्रिरात्रं स्याच्छ्वश्रूश्वशुरयोर्मृतौ । जीवत्यामेव भार्यायां मृतायां दिवसाच्छुचिः ” ॥ इति ।

गौतमस्तु—

“श्वश्रूश्वशुरनाशात्तु पूर्व भार्या मृता यदि । तत्संततेः स्यादपनं त्र्यहमित्याह गौतमः ॥” इति ।

संग्रहे—

“श्वश्रूश्वशुरस्वाचार्यतत्पत्नीतत्सुतत्विजाम् । याज्यांतेवासिनोर्नाशे त्र्यहमित्याह गौतमः ॥

५ “मातृष्वसृपितृभ्रातृमृतौ तत्प्रतियोगिनः । पुंसस्यहं मातुलानीमातामहोर्मृतौ तथा ॥” इति ।

अंगिराः—“मातामहमातुलमातामहीमातुलान्यादीनां त्रिरात्रेण श्वशुरस्य च” इति ॥ दशकेऽपि—

“उत्पन्ने त्रिदिनं मृतेऽप्युपनयनादूर्ध्वं समानोदके पुत्रे चैवमनौरसेऽन्यपितृके प्रेते तथा सोदके ॥

“मातृभ्रातृपितृष्वसृश्वशुरतत्पत्न्यत्विगाचार्यतद्भार्यातत्सुतयाज्यशिष्यगृहसंप्राप्तेषु च ज्ञातिषु” इति ।

यत्तु वृद्धमनुवचनम्—

१० “श्वशुरयोश्च भगिन्यां च मातुलान्यां च मातुले । पित्रोः स्वसरि तद्वच्च पक्षिणीं क्षपयेन्निशाम् ॥” इति एतत् मातुलान्यादिमृतौ पक्षिणीविधानं स्त्रीविषयम् ।

“मातामहीमातुलानीमातुलानां मृतौ स्त्रियाः । पक्षिणी पुरुषाणां तु त्रिरात्रमवमिष्यते ॥” इति स्मृतेः । यत्तु चंद्रिकायामुक्तम्—

“मातुले श्वशुरे मित्रे गुरौ गुर्वगनासु च । आशौचं पक्षिणीं रात्रिं मृता मातामही यदि ॥” इति ।

१५ यदपि वृद्धवसिष्ठवचनम्—

“भगिन्यां संस्थितायां तु भ्रातर्यपि च संस्थिते । मित्रे जामातरि प्रेते दौहित्रे भगिनीसुते ॥

“स्यालके तत्सुते चैव सद्यःस्नानेन शुध्यति” इति । अत्र विज्ञानेश्वरः (पृ. १८३ पं. २०-२१)—

“तेषु एकविषयगुरुलाघवाशौचप्रतिपादकतया परस्परविरुद्धेषु वचनेषु संनिधिविदेशस्थापेक्षया व्यवस्थानुसंधातव्या ॥” इति । उपकारतारतम्यानुरोधेन व्यवस्था चंद्रिकायां प्रदर्शिता ।

२० राजपुरोहितयोः परस्परं त्रिरात्रमाह गालवः—

“पुरोहिते मृते राज्ञस्त्रिदिनाच्छुद्धिरिष्यते । पुरोहितो मृते राज्ञि त्रिदिनादेव शुध्यति ॥” इति ।

पक्षिण्याशौचम् । पक्षिण्याशौचमाह मनुः (५।८०)—

“मातुले पक्षिणीं रात्रिं शिष्यत्विग्बांधवेषु च” इति । उभयतोहःपक्षवती रात्रिः पक्षिणी । तथा

चामरः (१।४।५)—“आगामिवर्तमानाहर्युक्तायां निशि पक्षिणी” इति । सा च कालत्रयोप-

२५ लक्षणार्था । तेन अहर्द्वयमध्यगता रात्रिर्वा रात्रिद्वयमध्यगतमहर्वा पक्षिणी । तथा दीपिकायाम्—

“पक्षिण्यामुभयाहोभ्यां युक्ता सा पक्षिणी निशा । उपलक्षणमेतत्तु तथा कालत्रयस्य च” ॥ इति ।

बांधवा इत्यात्मबंधवो मातृबंधवः पितृबंधवश्चोच्यन्ते । ते चंद्रिकायां दर्शिताः—

“आत्मपितृष्वसुः पुत्रा आत्ममातृष्वसुः सुताः । आत्ममातुलपुत्राश्च विज्ञेया आत्मबान्धवाः ।

“पितुः पितृष्वसुः पुत्राः पितुर्मातृष्वसुः सुताः । पितुर्मातुलपुत्राश्च विज्ञेयाः पितृबांधवाः ॥

३० “मातुः पितृष्वसुः पुत्रा मातुर्मातृष्वसुः सुताः । मातुर्मातुलपुत्राश्च विज्ञेया मातृबांधवाः ॥” इति ।

षडशीतावपि—

“एवं पित्रोर्भगिन्यौ ये ये पितामहयोस्तथा । ये मातामहयोश्चैव भगिन्यौ तत्प्रजाश्च याः ॥”

एवं चंद्रिकायां विज्ञानेश्वरादिषु

आत्मबंधेषु पितृबंधेषु मातृबंधेषु च पक्षिण्याशौचमुक्तम् । पितृमातृबंधेषु शिष्याः पक्षिणीं नाचरन्ति ।

व्यासः—“पक्षिणीं योनिर्बन्धवांधवेषु त्रिपुरुषम्” इति । गौतमोऽपि (१४।१७-१८)—

“पक्षिणीमसपिंडयोनिर्बन्धे सहाध्यायिनि च” इति । योनिर्बन्धोऽत्र त्रिपुरुषविषय एव विवक्षितः । एकयोनिर्बन्धः कूटस्थैकमिथुनोत्पन्नास्तदुत्पन्नाश्च मातुलमातृष्वसृमातुलेयमातृष्वस्त्रीय-पितृष्वसृपैतृष्वस्त्रीयभगिनीभागिनेयादयः कूटस्थसहिताः कूटस्थस्थानीयत्वात्तद्भ्रातृसहिताश्च । तेष्वेकस्मिन्नसपिंडे मृते अन्येषां सर्वेषां पक्षिणी भवतीत्यर्थः । अत्र मातुलमातृष्वसृमातामहीषु पक्षिणीविधानं स्त्रीणामेव । पुरुषाणां तु पूर्वोक्तं त्रिरात्रमेव । पैठीनसिः—“मातृष्वसृतत्सुतदुहित्रोः पक्षिणी परस्परम्” इति । हस्रीतश्च—“पित्रोस्तत्सहजयोस्तु पक्षिणी” इति । पित्रोश्च तत्सहजो मातापितृसहजो मातुलमातृष्वसृपितृव्यपितृष्वसृसंज्ञो यो जनस्तस्य य तत्प्रतियोगिनां च मिथः पक्षिणीत्यर्थः । विज्ञानेश्वरीये—

“भगिन्यां संस्थितायां तु भ्रातर्यपि च संस्थिते । स्वस्त्रीये भ्रातृपुत्रे च पक्षिणीं क्षपयेन्निशाम्” ॥ इति । १०
स्मृत्यन्तरे च—“सौदर्याश्च सुतायाश्च व्यूढायाः पक्षिणी भवेत्” । अन्यत्रापि—“पक्षिणी योनिर्बन्धेनातिकालेन सूतके” । मांडव्यः—

“योनिर्बन्धजातानां शृणुध्वमृषिसत्तमाः । मातापित्रोः सौदराणां गुरुणां तत्सुताश्च ये ॥

“पक्षिण्याशौचमेषां तु परस्परमृतिर्यदि । श्वश्रूश्चशुरयोश्चैतत्सूरयः परिचक्षते” ॥ •

संग्रहे—

“मातृष्वसृसुतापुत्रौ पितृष्वसृसुतस्त्रियौ । स्वसा पितृव्यपुत्री च स्वसृपुत्री पितृष्वसा ॥
“भ्रातृपुत्री च दौहित्री पौत्री तत्प्रतियोगिनौ । स्त्रीपुंसौ च कचित्प्रेते पक्षिण्याशौचिनौ मिथः” ॥ इति ।

संग्रहांतरे—

“मातामह्यौ पिता माता पितृव्यो मातुलस्तथा । मातृष्वसा मातुलानी पितृव्यस्त्री पितृष्वसा ॥
“मातृष्वसृमातुलस्य पितृव्यस्य पितृष्वसुः । पुत्री पुत्रस्नुषा स्वस्य स्वसा भ्राता तदंगना ॥
“स्वसृभ्रातुः स्नुषा पुत्रीपुत्रा स्वेदुहितापि च । स्वपौत्री च स्वदौहित्री स्वदौहित्रस्तदंगनाः ॥
“अष्टात्रिंशज्जना एते स्त्रीमृतौ पक्षिणीजुषः । सपिंडान् द्वादशैतेषु मुक्तान्ये पुंमृतौ तथा” ॥ इति ।

अन्यत्र—

“मातृष्वसा मातुलश्च स्वसा भ्राता पितृष्वसा । पंच तत्तत्सुतापुत्रा दश पौत्रिपितामहाः ॥
“मातामहश्च दौहित्री पितृव्यस्तत्सुतात्मजौ । द्वाविंशतिजनाश्चैते परोक्षे दुहितापिता ॥
“दौहित्रश्च त्रयश्चैते तत्तत्पत्न्यस्त्रयोदश । स्त्रीमृतौ पक्षिणीभाजे ह्यष्टात्रिंशदिति स्थितिः ॥
“मातृष्वसृपितृष्वस्रोः पुत्रीपुत्राश्च तत्स्त्रियौ । पितृष्वसा स्वसा पुत्री भ्रातृपुत्री स्वसुः सुता ॥
“पितृव्यपुत्री दौहित्री मातुलस्य सुतासुतौ । तत्स्त्री चासंनिधौ पुत्री स्वस्रोः पुत्रौ च तत्स्त्रियौ ॥
“कचिच्च मातुः पितरौ स्वसा च भ्रातृतत्स्त्रियौ । पक्षिण्याशौचिनस्त्वेते पुंमृतौ पंचविंशतिः” ॥ इति ।
तत्तत्पत्न्यः मातृष्वसृपुत्रमातुलतत्पुत्रस्वस्त्रीयभ्रातृतत्पुत्रपैतृष्वसेयपितामहमातामहपितृव्यतत्पुत्रपितृ-
दौहित्रपत्न्य इत्यर्थः । मातृष्वसृपुत्रादीनां पत्नीग्रहणं स्वस्वभर्तरि मृतेऽपि भर्तृप्रतियोगिमरणे तासां पक्षिणीप्राप्त्यर्थम् ‘पक्षिणीमसपिंडे योनिर्बन्धे’ (१४।१७-१८) इति आ त्रिपुरुषं योनिर्बन्ध एव गौतमादिभिः पक्षिण्याशौचस्योक्तत्वात्मातृष्वसादिभर्तृमरणे पक्षिणी नास्त्येव । बंधुत्वात्सुतानामस्ति । एवं मातृष्वसेयादिपत्नीमरणेऽपि नास्ति पक्षिणी । अत एव मातामहीमातुलान्योः पृथग्रहणम् ।

तथा चोक्तम्—

“मातृतः पितृतो येषु विहिता पुंसु पक्षिणी । न तत्पत्नीमृतौ सा स्यात् स्नानमात्रं विधीयते ” ॥ इति ।
भर्तृसमानयोगक्षेमत्वात् योनिबन्धुपत्नीनां तु पक्षिणी भवति ।

“एकत्वं सा गता भर्तुः पिण्डे गोत्रेऽथ सूतके” इति स्मरणात् । तथा च संग्रहे—“भर्तुर्यद्यदधं
५ तत्तत्पत्न्याः स्यान्नास्य पत्न्यधम् ” इति । इवशुरस्यालविषये जामातुर्विशेषस्याभिधानात्
तद्व्यतिरिक्तपत्नीबन्धुमरणाशौचं भर्तुर्न स्यादित्यर्थः । सांपर्किकं तु भर्तुराशौचं स्त्रीणां नास्ति ।
“आशौचं यस्य संपर्कादापतेद् गृहमेधिनः । क्रियास्तस्य प्रलुप्यन्ति गृह्याणां च न तद्भवेत्” ॥ इति
स्मरणात् । गृहे भवा गृह्याः । “द्रव्याणि स्त्रीपुत्रादयश्चेति” विज्ञानेश्वरेण व्याख्यातम् ।
भिन्नमातृष्वस्त्रादिविषयाशौचम् ।

१० भिन्नमातृष्वस्त्रादिविषये अहोरात्रमाशौचमाह अत्रिः—

“भिन्नमातृष्वसुभिन्नपितृष्वसुरहः स्मृतम् । सत्सुतानामथाहश्च मरणे भृगुरब्रवीत्” ॥ इति ।
अत्र भिन्नमातापित्रोरप्यहरिति ग्राह्यम् । तेन भिन्नमातृष्वसुभिन्नपितृष्वसृतत्सुतदुहितृभिन्नमातापितृ-
त्सुतदुहितृणामहोरात्रं भवतीत्यर्थः । तथा च संग्रहे—

“भिन्नपित्रोः पितृभ्रातृस्वस्रपत्यानि तत्प्रजाः । शुध्यन्त्यन्हा मिथः शावे जनास्तत्प्रतियोगिनः” ॥ इति ।

१५ भिन्नपित्रोः जारपितृतत्पत्न्योर्माता पितृभ्रातृस्वसृपुत्रीपुत्राः तत्प्रजाः । तच्छब्देन पित्राद्यपत्यपर्यंता
जनाः परामृश्यन्ते । प्रजाशब्दः सुतदुहितृवाची । एतेष्वन्यतरस्य मरणे अन्यः दिनेन शुध्यतीत्यर्थः ।
अन्योऽप्यर्थः । भिन्नपितृशब्देन सपत्नीमातृभिन्नोदरपितृव्यावुच्येते । पितृव्येऽपि पितृत्वप्राप्तिद्वेः ।
तेन तत्पितृभ्रातृष्वसृपुत्रीपुत्राः तत्प्रजाश्च दिनेन शुध्यन्तीति । तथा पारस्करः—

“या सपत्नीसुता मातृसपत्नी या च ते मिथः । अहोरात्रेण शुध्येतामाह पारस्करो मुनिः” ॥

२० अत्रात्रेयमपि योजनीयं “भिन्नमातृष्वसुः” इति । अत्र मातृष्वसुः सपत्नी पितृष्वसुः सपत्नी च
भिन्नमातृष्वसा भिन्नभिन्नपितृष्वसा च भवतीति तयोस्तत्सुतानां चाहरित्यत्रिवचनार्थमन्ये मन्यन्ते ।
तथा च संग्रहे—

“पुत्र्याः सापत्नकौ चैव स्वसुः सापत्नकौ तथा । मातृष्वसुश्च सापत्नौ सापत्नौ च पितृष्वसुः ॥

“भिन्नमातृश्च पितरौ स्वसा भ्राता तयोर्भवौ । भिन्नमह्योः स्वसापुत्रौ भिन्नमातुः सुतासुतौ ॥

२५ “तयोर्भवौ च स्त्रीमृत्यां षड्विंशतिदिनाधिनः । सपिंडांस्त्रीन् विमुच्यैषु पुंमृतौ च तथा भवेत्” ॥ इति ।
एवं च सपत्न्याः सपत्नीमातृवर्गाशौचं नास्त्येव । बन्धुत्वात्स्नानं भवति । भिन्नपित्रोरिति वचनस्या-
र्थान्तरमपि वर्णयन्ति । दत्तस्य प्रतिग्रहीता भिन्नपिता । तत्पत्नी भिन्नमाता । तस्याः पिता भ्राता
स्वसा पुत्री तत्प्रजाश्च प्रतिग्रहीतुः स्वसा तत्प्रजाश्च मिथः दिनेन शुध्यन्तीति । दत्तस्य जननीजनक-
रूपपित्रोः पितृभ्रातृस्वसृपत्न्यानां तत्प्रजानां च पक्षिण्याशौचमेव । “पक्षिणीमसपिंडयोः निःसंबन्धे”
इति योनिःसंबन्धनिबन्धनेन पक्षिणीविधानात् ।

३० तथा च स्मृत्यन्तरे—

“दत्तस्वसरि स्वस्त्रीये दत्तभ्रातृसुतास्वपि ॥

“पितृष्वसोश्च तत्पुत्रदुहितोः पक्षिणीमृतौ । पितृव्ये तदुहितरि तत्पुत्रेषु च पक्षिणी” ॥ इति ।

याज्ञवल्क्यः (प्रा. २४)—

“अहस्त्वदत्तकन्यासु बालेषु च विशोधनम् । गुर्वेतेवास्यनूचानमातुलभ्रोत्रियेषु च” ॥ इति ।

१५ गुरुपाध्यायः ।

“अल्पं वा बहु वा यस्य श्रुतस्योपकरोति यः। तमपीह गुरुं विद्यात् श्रुतोपक्रियया तथा” ॥ इत्युक्तलक्षणः । अंतेवासी शिष्यः । अनुचानो योऽङ्गानां प्रवक्ता । मातुलोऽसंनिहितः । भिन्नोदरमातुलो वा । श्रोत्रिय इह समानग्रामवासी विवक्षितः । “एकाहं सब्रह्मचारिणि समानग्रामीये च ” (४।४।२६-२७) इत्याश्वलायनस्मरणात् । एकगृहवासिनि तु “श्रोत्रिये तूपसंपन्ने” इति पूर्वोक्तं त्रिरात्रं द्रष्टव्यम् । अश्रोत्रिये स्ववेश्मनि मृते सत्येकरात्रमाह विष्णुः (२२।४५) “असपिंडे स्ववेश्मनि मृते एकरात्रम् ” इति । स एव (२२।४३) “आचार्यपत्नीपुत्रोपाध्यायमातुलश्वशुरश्वश्रूसहाध्यायि-शिष्येष्वेकरात्रेण शुद्धिः ” इति । उपाध्यायशब्दार्थः चंद्रिकायां दर्शितः—

“एकदेशं तु वेदस्य वेदांगान्यथ वा पुनः । योऽध्यापयति वृत्त्यर्थं स उपाध्याय उच्यते ” ॥ इति । वैष्णवेऽप्युपाध्यायग्रहणं शास्त्रोपदेष्टृणां जप्यमंत्रोपदेष्टृणामाचार्याणामुपलक्षणार्थम् । अत एव आश्वलायनेन ‘गुरौ चासपिंडे त्रिरात्रम् ” इत्यत्रोक्तम् । इतरेष्वामाचार्येष्वेकाहमिति ॥ १०

“उपनीय तु यः शिष्यं वेदमध्यापयेत् द्विजः । सकल्पं सरहस्यं च तमाचार्यं प्रचक्षते” ॥ इति निरूपिताचार्यादितरेष्वामाचार्येष्वित्यर्थः । स्मृत्यन्तरे—

“सब्रह्मचारिणि प्रेत उपाध्याये तथैव च । श्वशुरस्य सुते चैव अहोरात्रेण शुध्यति ” ॥ इति । आश्वलायनः (४।४।२६)—“एकाहं सब्रह्मचारिणि” इति । मनुरपि (५।७०)

“सब्रह्मचारिण्येकाहमतीते क्षपणं स्मृतम् । मातृबंधौ गुरौ मित्रे मंडलाधिपतौ तथा” ॥ इति । १५ एतदेकरात्राशौचं महामंडलाधिपतिविषयम् । स्वल्पदेशाधिपतिविषये तु याज्ञवल्क्यः (प्रा. २५)—

“निवासराजनि प्रेते तदहः शुद्धिकारणम् ” इति । निवासः स्वदेशः । तस्य यो राजा स्वामी स यस्मिन्नहन्त्यतीतः तदहर्मात्रं शुद्धिकारणम् । रात्रौ चेदतीतः तदा रात्रिमात्रम् । अत एव मनुः (५।८२)—“प्रेते राजनि सज्योतिर्यस्य स्याद्विषये स्थितः ” इति । ज्योतिषा सह वर्तत इति सज्योतिः । अत्र आशौचम् । अन्हि चेत् यावत् सूर्यदर्शनं रात्रौ २० चेयावन्नक्षत्रदर्शनमित्यर्थः । वृद्धमनुरपि—

“ग्रामेश्वरे कुलपतौ श्रोत्रिये च तपस्विनि । शिष्ये पंचत्वमापन्ने शुद्धिर्नक्षत्रदर्शनात् ” ॥ इति । कुलपतिः समूहपतिः । श्रोत्रियादावेककालविधानं असंनिधिष्ययम् । संग्रहे—

“सब्रह्मचारिण्येकाहं सहाध्यायिनि पक्षिणी । उपाध्यायसुहृत्स्यालभूभृत्सु च मृतेष्वहः ॥

“बंधौ स्नानं सगोत्रेऽहर्ज्ञेयं संबंधके मृते ” ॥ इति । एकाचार्योपनीतः सब्रह्मचारी । स्यालः २५ पत्नीभ्राता । मातृपक्षे पितृपक्षे च ज्ञायमानसंबंधके बंधुजने मृते स्नानं भवति । सगोत्रे तु तादृग्विधे मृते अहोरात्रमित्यर्थः । आपस्तम्बः (२।६।१५।२) “मातृश्च योनिर्बन्धेभ्यः पितृश्च सप्तमा-त्पुरुषात् । यावता वा संबंधो ज्ञायते तेषां प्रेतेषु दकोपस्पर्शनं गर्भान्परिहाप्या परिसंवत्सरान् ” इति । अपरिपूर्णसंवत्सरानसपिंडबालान्परिहाप्य वर्जयित्वा ज्ञायमानसंबन्धे बंधौ मृते स्नानमित्यर्थः ।

संग्रहे—

“श्वश्रूश्वशुरतत्पुत्रयाज्याचार्यसुतर्विजाम् । उपाध्यायस्य सद्यः स्यात् मृतौ तत्प्रतियोगिनाम् ” ॥ इति ।

श्वश्र्वादिप्रतियोगिनां मृतौ श्वश्र्वादीनां सद्यःशौचं स्नानाच्छुद्धिरित्यर्थः । उक्तमसपिंडे त्रिरात्रा-याशौचं सर्ववर्णेषु समानम् । तथा चंद्रिकायाम्—

“आशौचमसपिंडेषु प्रोषिते श्रोत्रिये गुरौ । अतीति दृपतौ तद्बहुतुकाले च योषिताम् ॥

“अप्रजासु तथा स्त्रीषु मातुले बांधवेषु च । एवमादावाशौचस्य चतुर्णामपि तुल्यता ” ॥ इति । ३५

अप्रजासु गर्भाभ्रातादिना नष्टप्रजासु ।

अनेकाशौचसंनिपाते आशौचम् ।

अनेकाशौचसंनिपाते प्रतिनिमित्तं नैमित्तिकावृत्तौ तां निवारयति पराशरः (३३५)—

“अंतरा तु दशाहस्य पुनर्मरणजन्मनी । तावत्स्यादशुचिर्विप्रो यावत्तस्यादनिर्दशम् ” ॥ इति । यदा दशाहाशौचकालमध्ये तत्तुल्यस्य ततोऽल्पस्य वा निमित्ते जननमरणे स्यातां तदा पूर्वप्रवृत्त-
माशौचं यावदनिर्दशं अनिर्गतदशाहं स्याद्विप्रस्तावदेवाशुचिर्भवति न पुनर्मध्योत्पन्नमरणादि-
निमित्तदशाहायाशौचवानित्यर्थः । शंखलिखितावपि—“अथ चेदंतरा प्रमीयेत जायेत वा शिष्टैरेव
दिवसैः शुध्येदहःशेषे द्वाभ्यां प्रभाते तिसृभिः ” ॥ इति । याज्ञवल्क्यः (प्रा. २०)—

“अंतरा जन्ममरणे शेषाहोभिर्विशुध्यति ” ॥ इति । विष्णुरपि (२२।३४)—“जननाशौच-
मध्ये यद्यपरं जननं स्यात्तत्र पूर्वाशौचव्यपगमे शुद्धिः । मरणाशौचमध्ये ज्ञातिमरणेऽप्येवम् ” ॥ इति ।

१० गौतमेऽपि (१४।५।६)—“तच्चेदंतःपुनरापतेत् । शेषेण शुध्येन् । रात्रिशेषे द्वाभ्यां प्रभाते
तिसृभिः ” इति । चंद्रिकायामिदं व्याख्यातम्—संपूर्णाशौचस्यान्त्याहोरात्रमध्ये संपूर्णाशौचा-
न्तरस्य यदा संनिपातः तदा द्वितीयाशौचस्य प्रथमाशौचकालशेषेण न शुद्धिः । किंतु तच्छेषा-
दूर्ध्वं द्वाभ्यां रात्रिभ्याम् शुद्धिः । यदा तु पुनरष्टमे यामे संपूर्णाशौचांतरसन्निपातस्तदाष्टमयामा-
दूर्ध्वं तिसृभी रात्रिभिः ” इति । स्मृत्यंतरेऽपि—“निशावशेषे द्विदिनात्तदूर्ध्वं यामावशेषे त्रिदिना-
१५ त्रयाति ” ॥ इति । शातातपोऽप्याह—“रात्रिशेषे ब्रह्मच्छुद्धिर्यामशेषे ज्यहादिति ” ।
अयं च विशेषः संपूर्णाशौचसंनिपातविषयो द्रष्टव्यः । यदाह बोधायनः (१।५।१०४)—

“अथ यदि दश रात्राः संनिपतेयुराद्यं दशरात्रमाशौचमा नवमादिवसात् ” इति । आङ्गनाभि-
विधौ । यावन्नवमदिवससमाप्तिस्तावत्पूर्वाशौचकालेन उत्तराशौचां समाप्तिरित्यर्थः । एवं च
पूर्वाशौचांत्यादिनेऽपि संनिपातितस्यासंपूर्णस्य द्वितीयाशौचस्य पूर्वाशौचशेषेणैव शुद्धिर्बोद्धव्या ।

२० तथा च धर्मदीपे—“ब्राह्मणस्य पूर्वाशौचदशमेऽह्नि यदा संपूर्णद्वितीयाशौचप्रक्रमः तदा ‘रात्रिशेषे
द्वाभ्याम् ’ इत्ययं विशेषः ” इति । देवलोऽपि—

“पुनः प्राप्तं दशाहात्प्राक् पूर्वेण सह गच्छति । दशमेऽह्नापतेयस्य ब्रह्मात्स तु विशुध्यति ” ॥ इति ।

“प्रभाते तु त्रिरात्रेण दशरात्रेष्वयं विधिः ” इति । यदि जननाशौचमध्ये मरणमापतति
तदा मरणदिनमारभ्य दशाहाशौचमाहांगिराः—

२५ “सूतके मृतकं चेतस्यामृतके त्वथ सूतकम् । तत्राधिकृत्य मृतकं शौचं कुर्यान्न सूतकम् ” ॥
चतुर्विंशतिमतेऽपि—

“मृतजातकयोर्योगे या शुद्धिः सा तु कथ्यते । मृतेन शुध्यते जातं न मृतं जातकेन तु ” ॥

षट्त्रिंशन्मते—

“शावाशौचे समुत्पन्ने सूतकं तु यदा भवेत् । शावेन शुध्यते सूतिर्न सूतिः शावशोधनी” ॥ इति ।

३१ देवलः—

“मरणोत्पत्तियोगे तु गरीयो मरणं भवेत् । अघानां सन्निपाते हि शुद्धिर्ज्ञेया गरीयसी ” ॥ इति ।

गरीयस्त्वाच्छावेन समकालस्यापि सूत्याशौचस्य स्वरूपतो लघीयसः शुद्धिरित्यर्थः ।

कालतो गुरुणा आशौचेन लघ्वाशौचशुद्धिमाह—

“शावांते शाव आयाते पूर्वाशौचेन शुध्यति । गुरुणा लघु शुध्येत्तु लघुना नैव तद्गुरु ” ॥

३५ अल्पकालाशौचमध्ये दीर्घकालाशौचप्राप्तौ दीर्घकालाशौचेन शुद्धिमाह उशाना अपि—

“स्वल्पाशौचस्य मध्ये तु दीर्घाशौचं भवेद्यदि । न पूर्वेण विशुद्धिः स्यात्स्वकालेनैव शुध्यति ” ॥

शंखः—

“समानाशौचसंपाते प्रथमेन समापयेत् । असमानं द्वितीयेन धर्मराजवचो यथा” ॥ द्वितीयमाशौचं प्रथमाशौचकालापेक्षया दीर्घकालत्वेनासमानकालं द्वितीयेन द्वितीयाशौचकालेनैव समापयेदित्यर्थः ॥

यमोऽपि—“अधवृद्धिमदाशौचं पश्चिमेन समापयेत् ।

“यदा त्रिरात्रे प्रकांते दशाहं प्रविशेद्यदि । आशौचं पुनरागच्छेत्तत्समाप्य विशुध्यति ” ॥ इति । अत्र विशेषो देवलेनोक्तः—

“परतः परतोऽशुद्धिरधवृद्धौ विधीयते । स्याच्चेत् पंचमतादन्हः पूर्वैर्णैव विशिष्यते ” ॥

अस्यार्थः—“परभूतस्य पूर्वसजातीयस्य विजातीयस्य वा दिनाधिक्येन वृद्धौ परतः शुद्धिः । पराशौचस्य यावान् कालः तस्य सर्वस्यापगमपर्यंतमशुद्धिः । पूर्वाशौचं पराशौचापेक्षया स्वल्पकालमपि यदि पंचमादन्हः पंचमदिनात्परतोऽपि कतिपयदिनोपेतं स्यात्तदा पूर्वेण पूर्वाशौचकालशेषेण पराशौचस्यापि शुद्धिर्विशिष्यते विधीयते” इति । चंद्रिकायामप्यस्यार्थोऽभिहितः—उत्तराशौचस्य दीर्घकालत्वेऽपि यदि पूर्वाशौचमुत्तराशौचकालादधीककालं स्यात्तदा पूर्वैर्णोत्तरस्यापि शुद्धिर्भवति । अत्रोदाहरणम्—

“अधस्तान्नवमान्मासाच्छुद्धिः स्यात्प्रसवे सदा । मृते जीवेऽपि वा तस्मिन्नहोभिर्माससंख्यया” ॥ १५ इति वचनेन सप्तममासप्रसवे सप्तरात्रं अष्टममासप्रसवे अष्टरात्रमुक्तम् । तत्र यदा सप्तरात्राद्याशौचमध्ये दशरात्राशौचं तदाधीकत्वात्पूर्वाशौचशेषेणोत्तराशौचस्य शुद्धिर्भवति । एवमन्यत्राप्युत्तराशौचकालाधीककाले पूर्वाशौचे द्वितीयाशौचस्य तच्छेषेणैव शुद्धिरिति ।

अयमेवार्थः स्मृतिरत्नमाधवीयादावभिहितः । तत्र चेदमुदाहृतम् । यदा गर्भपातनिमित्ते षडहाशौचे यदि दशाहाशौचमापतेत् तदा षडहाशौचशेषेणैव दशाहाशौचस्यापि निवृत्तिरिति । २० एतदेवाभिप्रेत्य दशकेऽप्युक्तम्—“अल्पात्पंचदिनाधिकाद्दशदिनं गच्छेत् ” इति । यत्तु कैश्चिदुक्तं कलौ निषिद्धस्य क्रमाशौचस्य प्रतिपादनादुरुक्तिरिति तदविचारितरमणीयम् । क्रमाशौचव्यतिरिक्तस्य पंचदिनाधिकाशौचस्य चंद्रिकादावुक्तत्वात् । हारीतः—

“स्वल्पकाले मृताशौचे दीर्घं चेज्जातकं भवेत् । स्वल्पकालेन शुद्धिः स्यान्न दीर्घेण विशुध्यति” ॥ इति ।

व्यासोऽपि—

“त्रिरात्रमृतमध्ये तु दशाहं जातकं भवेत् । मृताशौचेन शुद्धिः स्यादित्याह भगवान्यमः” ॥ इति ।

मत्स्यपुराणे—

“जाताशौचस्य मध्ये तु ततो न्यूना मृतिः पतेत् । न तत्र जननाशौचं मृतकेनैव शुध्यति” ॥ इति ।

षडशीतौ विशेष उक्तः—

“शावादल्पा समा वाऽपि सूतिः शावेन शुध्यति । स्वभावबहुसूतिस्तु न्यूनशावविशोधनी ॥ ३०

“बहुसंख्यदिनं यत्तु तत्स्वभावबहुच्यते ” इति । यथास्वदेशाचारं अत्र व्यवस्था । संग्रहे—

“सूतके तत्पुनः स्याच्चेच्छावे यद्वाऽथ सूतकम् । पूर्वैर्णोत्तरं गच्छेन्न शावं सूतकात्कचित् ॥

“पूर्वस्यांत्यदिने तच्चेद्व्यहं पूर्वाघतः परम् । त्र्यहं पूर्वांत्ययामे च तत्प्रभातेऽथ वा यदि ॥

“दीर्घादल्पं व्रजेन्नाल्पादीर्घमित्यवसंगतौ । प्रभातेऽत्यदिने वातमपैत्यल्पं हि दीर्घतः ” ॥ इति ।

अत्र केचिदाहुः—“पूर्वेणैवोत्तरं गच्छेत्” इति वचनेन पूर्वमृतिनिमित्ताशौचमध्ये उत्तरमृति-
निमित्ताशौचस्य संनिपाते देशांतरियस्य वा तस्य श्रवणे पूर्वशेषेण शुद्धिः । न तूत्तरमृतिनिमित्ता-
शौचमध्ये पूर्वाशौचश्रवणे उत्तराशौचशेषेण शुद्धिः । किंतु अवशिष्टमतिक्रान्ताशौचमनुष्ठेयमेव ।
उत्तराशौचशेषेण पूर्वाशौचस्य शुद्ध्यभावात् । उत्तरमृतिनिमित्ताशौचमध्ये पूर्वाशौचस्यानतिक्रान्तस्य श्रवणे

५ पूर्वशेषेणोत्तरस्यापि शुद्धिः । पूर्वस्यातिक्रान्तस्य तु दीर्घादल्पमिति वचनेनोत्तराशौचशेषेण शुद्धिः ।
आशौचमध्ये आपतितस्याशौचस्य निर्गमानन्तरं श्रवणेन पुनराशौचमनुष्ठेयम् । संनिपाताशौच-
वचनेषु पुनराशौचपाते शिष्टाहात् शुद्धिविधानात् । यथा स्नानानन्तरस्पृश्यस्पर्शावगमेऽपि तेनैव
स्नानेन पूर्वस्यापि शुद्धिरिति । मातापितृमरणाशौचयोरंतिमदिनात्पूर्वमेव मिथः संनिपातेऽपि न
प्रथमाशौचशेषेणैव शुद्धिः । यदाह शंखः—

१० “मातर्यग्रे प्रमीतायामशुद्धौ म्रियते पिता । पितुःशेषेण शुद्धिः स्यान्मातुः कुर्यात्तु पक्षिणीम्” ॥ इति ।
मात्राशौचमध्ये पित्राशौचसंनिपाते पितृशावेनैव शुद्धिः । पित्राशौचस्य मध्ये मातृशावसंनिपाते तु
पूर्वाशौचानन्तरमातृशावाशौचं पक्षिणीमात्रमनुवर्तत इत्यर्थः । षडशीतौ—

“पूर्वेण चापरेणापि पित्रोः शावेन हीतरत् । आशौचं शुद्धिमायाति न पित्रोः शावमन्यतः ॥

“मातुराशौचमध्ये तु पिता च म्रियते यदि । पितुर्मरणमारभ्य पुत्राणां दशरात्रकम् ॥

१५ “पितुराशौचमध्ये तु यदि माता प्रमीयते । दशाहात्पैतृकादूर्ध्वं मातृकं पक्षिणी भवेत्” ॥

देवलो विशेषमाह—

“मृतं प्रतिमनुव्रज्य पत्नी चेज्ज्वलनं गता । न तत्र पक्षिणी कार्या पैतृकादेव शुध्यति ॥

“पुत्रोऽन्यो वाऽभिदस्तस्यास्तावदेवाशुचिस्तथोः । नवश्राद्धं सपिंडं च युगपच्च समाप्नुयात् ॥

“भर्तुः पित्रादिभिः कुर्यात् भर्त्रा पत्न्यास्तु नैव हि । सापत्न्या वाऽनपत्न्या वा न भेद इति गोभिलः” ॥ इति ।

२० **तथा च गोभिलः—**

“एकचित्यां समारूढौ दंपती निधनं गतौ । एकोद्विष्टं षोडशं च भर्तुरेकादशेऽहनि ॥

“द्वादशेऽहनि संप्राप्ते पिंडमेकं द्वयोः क्षिपेत् । पितामहादिपिंडेषु तं पितुर्विनियोजयेत्” ॥ इति ।

यमः—

“पत्न्या चैकेन कर्तव्यं सपिंडीकरणं स्त्रियाः । सा मृतापि हि तेनैक्यं गता मंत्राहुतिव्रतैः” ॥

२५ **संग्रहे—**“पत्युर्मृताहान्यदिनेऽनुगच्छेद्या स्त्री पतिं चित्यधिरोगेन ।

“दशाहतो भर्तुरवस्य शुद्धिः श्राद्धद्वयं स्यात्पृथगेव काले” ॥ **अन्यत्रापि—**

“पूर्वेद्युर्वाऽपरेद्युर्वा भर्तारमनुगच्छति । भर्त्रा सहैव शुद्धिः स्याच्छ्राद्धं चैकदिने भवेत्” ॥ इति ।

वसिष्ठो विशेषमाह—

“अनुयाने तु पतिना सपिंडीकरणं सह । अंतर्धाय तृणं मध्ये भर्तृश्वशुरयोरपि” ॥ इति ।

३० **अस्यार्थः—**पूर्वं भर्तुः पिंडे पित्रादिभिः संयोजिते प्रथमपिंडो भर्तृपिंडो भवति । द्वितीयः श्वशुरापिंडो
भवति । तत्र भर्तृश्वशुरापिंडयोर्मध्ये तृणमन्तर्धाय भर्तृपिंडेन स्त्रीपिंडं योजयेदिति । **स्मृत्यन्तरे—**

“मातापित्रोर्मृतौ चैव जनने त्वौरसस्य च । स्वाशौचापगमे नैव शुद्धिः स्यान्नान्यकालतः” ॥ इति

सपिंडाधमध्ये पित्रोर्मृतावौरसपुत्रजनने च न सपिंडाधशेषेण शुद्धिः किंतु मातापितृमरणनिमित्तं

पुत्रजनेननिमित्तं च दशाहमाशौचमनुष्ठेयमित्यर्थः ।

अंगिराः—“दाहकस्तु दशाहांतः शवदाहं चरेद्यदि । पूर्वेणैव विशुद्धिः स्यात्पित्रोस्तद्विवसाद्भवेत्”॥

नारदः—

“अंतर्दशाहे चैत्कर्तुः पुनः प्रेतस्य संस्कृतिः । तस्माच्छुद्धिः पूर्वशेषादेकोद्दिष्टं यथोदितम् ॥

“पितरौ चेत् दहेत्तत्र दशाहाच्छुद्धिरग्निदे” इति “एकादशेन्हि मध्यान्हे एकोद्दिष्टं विधीयते” ॥

इतिवचनात् तत्तदेकादशाह एवैकोद्दिष्टं भवतीत्यर्थः । हारीतश्च—

“दाहकार्यद्वयं स्याच्चेत्कर्तुरेक्ये विशेषतः । पूर्वेणैव समाप्येत तोयपिण्डद्वितीयकम्” ॥

तोयपिण्डमिति स्वाविनाभूताशौचोपलक्षणम् । दक्षः—

“मृताशौचनिमित्ते द्वे दहनं मरणं तथा । ज्ञातीनां मरणादेव दहनाद्दाहकस्य तु ॥

“अन्नं दग्ध्वा दशाहान्तः शुद्धिः पूर्वाघशेषतः” इति ॥ संग्रहे—

“पित्रन्यानन्तरानेकाव दग्ध्वा पूर्वाघतः शुचि । पितरौ चेद्दहेत्तत्र दशाहाच्छुद्धिरग्निदे” ॥ इति । १०

अखंडादर्श—“जननमणयोरन्यतरस्मिन्वर्तमाने यदि कश्चिज्जायेत ततस्तु मातापित्रोर्दशाहमेवा-
शौचं न सपिण्डांतरवत्पूर्वकालेनैव शुद्धिः नापि गुरुणा” इति ।

तथा बोधार्थनः—“जननमरणयोः संनिपाते जनने मातापित्रोर्दशाहमाशौचम्” इति ।

संग्रहे—“स्वाशौचकालतस्त्वेव सूतिकाजनकोऽग्निदः । शुध्येरन्नघयोगेऽपि न पूर्वाशौचशेषतः” ॥

षडशीतावपि—

“पूर्वाशौचेन या शुद्धिः सूतीनां मृतिनां च सा । सूतिकागमिदं हित्वा प्रेतस्य च सुतानपि” ॥ इति ।

एतदुक्तं भवति । ज्ञात्यघे वर्तमाने यदि प्रसवं स्यात्तदा मातुः सूतिकावधित एव शुद्धिः । पितुर्दशाहेनैव ।

तत्र ज्ञात्यघमध्ये ज्ञातिदाहे कृते सति दाहकस्य दाहादिदशाहेनैव शुद्धिः । न पूर्वाशौचशेषेण

पुनर्ज्ञात्यंतर्दाहे पूर्वदाहादिदशाहशेषेण । पित्रोस्तु दाहे दाहकस्यान्येषामपि पुत्राणां पितृ-

मरणादिदशाहेनैव शुद्धिः । न पूर्वदाहदशाहशेषेणेति ।

अज्ञातिदाहाशौचम्—पक्षिण्याशौचिनां अज्ञातिदाहे विशेषः स्मर्यते—

“अज्ञातिं तु नरं दग्ध्वा त्रिरात्रमशुचिर्भवेत् । ज्ञातीनां दर्शनाच्छुद्धिः संचिते दशरात्रकम्” ॥ इति ।

अज्ञातिदाहे मुख्यकर्तृदर्शनाभावे उदकदाने सति त्र्यहमाशौचमास्ति । त्र्यहात्परं संचयनात्पूर्वं

कर्तृदर्शनानंतरं दाहकर्तुराशौचमुदकमपि नास्ति । संचयनात्परं कर्तृदर्शने तु प्रेतान्नभोजने दशाह-

पर्यंतमाशौचम् । दशमदिने उदकमप्यस्तीत्यर्थः । दीपिकायां तु—

“जनकस्य जनन्याश्च भार्याया भर्तुरेव च । पुत्रस्य दुहितुश्चैव जनने मरणेऽपि च ॥

“स्वकालेनैव शुद्धिः स्याच्छेषन्यायो न विद्यते” ॥ ज्ञात्यघमध्ये पुत्रजनने पित्रोर्दशाहत

एव शुद्धिः । भार्यादिमरणे तत्प्रतियोगिनामपि स्वकालत एव शुद्धिः । न पूर्वशेषेणेत्यर्थः । आशौच-

मध्ये पुत्रजनने जातकर्मादिकमपि कार्यमेव । यदाह प्रजापतिः—

“आशौचे तु समुत्पन्ने पुत्रजन्म यदा भवेत् । कर्तृस्तात्कालिकी शुद्धिः पूर्वाशौचेन शुध्यति” ॥ इति । ३०

पित्रघमध्ये पुत्रजनने पितृमरणाशौचशेषेण पुत्रजन्मनिमित्ताशौचमपि शुध्यतीत्यर्थः ।

तथा च रत्नावल्याम्—

“पित्रोर्मृतान्तराले तु स्वभार्या चेत्प्रसूयते पित्रोः शेषेण शुद्धिः स्यात्पत्न्याः शुद्धिः स्वकालतः” ॥ इति ।

मातापितृमरणाशौचमध्ये भार्यायाः प्रसवे सति जनकस्य पितृमरणाघशेषेण शुद्धिः । पत्न्यास्तु

स्वकालेनैवेत्यर्थः ।

असंनिहितदेशभवसपिण्डमरणाशौचम् ।

असंनिहितदेशभवसपिण्डमरणाशौचमाह मनुः (५।७४)—

“ विगतं तु विदेशस्थं शृणुयाद्यो ह्यनिर्दशम् । यच्छेषं दशरात्रस्य तावदेवाशुचिर्भवेत् ” ॥

विगतं मृतं विदेशस्थं असंनिहितदेशस्थं अनिर्दशं अनिर्गतदशाहं दशरात्रस्यांतः स्वजात्युक्तकाला-
शौचमध्ये इति यावत् । एतज्जन्माशौचस्यापि प्रदर्शनार्थम् । तथा च बृहस्पतिः—

“अन्यदेशे मृतं ज्ञातिं श्रुत्वा पुत्रस्य जन्म वा । अनिर्गतदशाहं तु शेषाहोभिर्विशुध्यति” ॥

अन्यदेशे असंनिहितदेशे । पुत्रस्य जन्म ज्ञातेः स्वस्य वाऽपत्यस्य जन्म । शंखोऽपि—

“देशान्तरगतं श्रुत्वा कल्याणं मरणं तथा । यच्छेषं दशरात्रस्य तावदेवाशुचिर्भवेत्” ॥ देशान्तरगतं
असंनिहितदेशभवं कल्याणं अपत्यजन्मेति यावत् । दशरात्रस्येत्येतत्कालान्तरस्याप्युपलक्षणार्थम् ।

१९ “ यस्य वर्णस्य यः कालो विहितो गुणवत्तया । श्रुत्वा तदन्तरेवासौ तच्छेषेणैव शुध्यति ” ॥ इति
स्मरणात् ! याज्ञवल्क्योऽपि (प्रा. २१)— “प्रोषिते कालशेषः स्यात्” ॥ इति । संग्रहे—

“ शिष्टाहमेव सर्वेषामपि ज्ञातेश्च त्वषे । प्राक्संचयात्सुतस्येत्यं तदूर्ध्वं दशरात्रकम् ” ॥ इति ।

शावे च सूतके चांतरा मध्ये अवगते सति पुत्रव्यरितिकानां सर्वेषामपि सपिण्डानां शिष्टाहमेवाध्वं
भवति । पुत्रस्य तु मुख्यकर्तुरपि अस्थिसंचयनात्प्राक् पित्रोर्मृतिश्रुतौ शिष्टाहमेवाशौचं तदूर्ध्वं

२५ श्रवणदिनादिदशाहमेवेत्यर्थः । तथा च स्मृत्यन्तरे—

“पित्रोर्मृतौ चेदूरस्थः श्रुत्वा तद्विवासात्परम् । पुत्रः शुध्येत् दशाहेन संचयात्प्राक्तु शेषतः” ॥ इति ।

“ चतुर्थेऽहनि विप्राणामस्थिसंचयनं स्मृतम् ” इत्यस्थिसंचयनस्य चतुर्थदिने कर्तव्यत्वविधानात् ।
‘संचयनात्प्राक्तु शेषतः’ इति संचयेन चतुर्थदिवसस्यैवोपलक्षितत्वाच्च चतुर्थदिनात्पूर्वं पितृमरणस्मृतौ
शिष्टाहं चतुर्थदिवसादि तच्छ्रुतौ दशाहमिति केचित् ।

२० अतिक्रान्ताशौचम् । उक्तस्य दशरात्रादिशावाशौचस्यापगमादूर्ध्वं असंनिहितदेशे मृतसपिण्डस्य
मरणवार्ताश्रवणे त्वाह मनुः (५।७५)—

“ अतिक्रान्ते दशाहे तु त्रिरात्रमशुचिर्भवेत् । संवत्सरे व्यतीते तु सृष्ट्वैवापो विशुध्यति ” ॥

शंखोऽपि—

“ अतीते दशरात्रे तु त्रिरात्रमशुचिर्भवेत् । तथा संवत्सरेऽतीते स्नात एव विशुध्यति ” ॥

२५ देवलः—

“ आशौचाहःस्वतीतिषु बंधुश्चेच्छ्रूयते मृतः । तत्र त्रिरात्रमाशौचं भवेत्संवत्सरांतरे ” ॥

संवत्सरांतरे प्रथमसंवत्सरमध्ये । चंद्रिकायाम्—

“ अतीते सूतके स्वे स्वे त्रिरात्रं स्यादशौचकम् । संवत्सरे व्यतीते तु सद्यःशौचं विधीयते ” ॥

अत्र सूतकशब्दः शावाशौचपरः । याज्ञवल्क्योऽपि—

३० “ प्रोषिते कालशेषः स्यादशेषे व्यहमेव तु । सर्वेषां वत्सरे पूर्णे प्रेते दत्त्वोदकं शुचिः ” ॥ अशेषे
अतिक्रान्ते दशाहादावित्यर्थः । अत्र विज्ञानेश्वरः (पृ. १७९ पं. ६-७)— “ अयं च व्यहो दशाहा-
दूर्ध्वं मासत्रयादर्वाक् द्रष्टव्यः । पूर्वोक्तं तु सद्यःशौचं नवममासादूर्ध्वमर्वाक्संवत्सराद्द्रष्टव्यम् । यत्पुनः

“ ऊर्ध्वं दशाहाच्छ्रुत्वा एकरात्रम् ” इति वसिष्ठस्मरणं तदूर्ध्वं षण्मासेभ्यः यावन्नवमम् । यच्च
श्रुत्वा चोर्ध्वं दशम्याः पाक्षिणीमिति तन्मासत्रयादूर्ध्वमर्वाक् षष्ठात् । तथा च वृद्धवसिष्ठः—

“मासत्रये त्रिरात्रं स्यात् षण्मासे पक्षिणी तथा । अहस्तु नवमादर्वागूर्ध्वं स्नानेन शुध्यति” ॥ इति ।
स्मृत्यर्थसारे— “अतीताशौचं तु स्वाशौचकालादूर्ध्वं ब्राह्मणादीनां सर्वेषां वर्णानामुपनयना-
दूर्ध्वं स्त्रीणां विवाहादूर्ध्वं भवति । तच्च मासत्रये त्रिरात्रं षण्मासे पक्षिणी नवममासे त्वेकाहं ततः
परं सचैलं स्नात्वोदकदानाच्छुद्धिः । अतीताशौचे स्वाशौचकालत्रिभागादूर्ध्वं स्पृश्याः । जन्मन्यति-
क्रान्ताशौचं सपिंडानां नास्त्येव । पुत्रजन्मनि तु पितुः स्नानमस्त्येव ” इति । ५

स्मृतिरत्नमाधवीयादिषु तु दशाहादूर्ध्वमर्वाक् त्रिपक्षात्रिरात्रं षण्मासादर्वाक्पक्षिणी ।
अर्वाक्संवत्सरादेकाहम् । यदाहं विष्णुः—

“अर्वाक् त्रिपक्षात् त्रिदिनं षण्मासाच्च दिवानिशम् । अहः संवत्सरादर्वाक् देशांतरमृतेष्वपि ” ॥
अत्र दिवाशब्देन अहर्द्वयमुच्यते । दिवानिशं पक्षिणीति यावत् । तथा च **देवलः**—

“आ त्रिपक्षात् त्रिरात्रं स्यात्षण्मासात्पक्षिणी ततः । परमेकाहमा वर्षादूर्ध्वं स्नानेन शुध्यति” ॥ इति । १०

“नीते त्वाशौचे वत्सरांतस्त्वेकरात्रेण ” इति विष्णुवचनमपि **देवलसमानविषयम्** । षण्मासादूर्ध्वं
संवत्सरमध्ये एकरात्रेण शुद्धिरिति यावत् । एवं च “मासत्रये त्रिरात्रं स्यात् ” इति **वृद्धवसिष्ठ-**
वचनस्य “अर्वाक् त्रिपक्षात् त्रिदिनं आत्रिपक्षात् त्रिरात्रं स्यात् ” इति **विष्णुदेवलवचनयोश्च**
निकटदेशांतरतम्यापेक्षो विकल्पो द्रष्टव्यः । यत्तु संग्रहकारवचनम्—

“त्रिरात्रं त्रिषु मासेषु पक्षिण्येव ततस्त्रिषु । ततोहःषट्स्वथ स्नानं दशरात्रात्ययं श्रुतौ ” ॥ इति । १५

तत्र प्रमाणं मृग्यम् । न तत्र **देवलवचनं** प्रमाणम् । “आत्रिपक्षात्रिरात्रं स्यात्” इति पठित्वा **स्मृति-**
रत्नमाधवीयादिषु व्याख्यातत्वात् । न च “मासत्रये त्रिरात्रं स्यात् ” इति **वृद्धवसिष्ठवचनं**
प्रमाणम् । ‘अहस्तु नवमादर्वाक्’ इत्यस्यांशस्याप्याश्रयणप्रसंगात् । न च ततस्तत एकदेशाश्रयण-
मुचितम् । अतो विकल्प एव **चंद्रिकायामुक्तः** । भर्तृमरणे पत्न्या दशाहात्परमपि दशाहम् । “दशाहं
पुत्रभार्ययोः ” इति वचनात् । दशाहादूर्ध्वं सोदकमरणश्रवणे त्वाहं **मनुः** (५।७७)— २०

“बाले देशांतरस्थे च पृथक्पिण्डे च संस्थिते । सवासा जलमाप्लुत्य सद्य एव विशुध्यति” ॥ इति ।
देशांतरस्थे असंनिहितदेशस्थे बाले षण्मासिके पृथक्पिण्डे सोदके इति यावत् । **गौतमोऽपि** (१।४।४१)

“बालदेशांतरितप्रव्रजितासपिंडानां सद्यः शौचम् ” इति । **संग्रहे**—

“अत्याशौचं दिनं सद्यस्त्र्यहैकाहरशौचिनोः । पक्षिण्यधिष्वधं तच्छुत्त्वैककालोन्यथाप्लवः ” ॥ इति ।

स्वस्वाशौचकालेऽतिक्रान्ते अवगते सति त्र्यहैकाहाशौचिनोः क्रमेण दिनं सद्यःस्नानं पक्षिण्याशौचिनः २५

एककालः रात्रौ श्रवणे रात्रिर्दिवा श्रवणे दिवा अन्यथा दशाहाद्वह्निः श्रवणे स्नानमेवेत्यर्थः । अत्र
त्र्यहैकाहाशौचिनोरत्याशौचं दिनं सद्य इत्यत्र मूलभूतं प्रमाणं मृग्यम् । यत्तु “ऊर्ध्वं दशाहाच्छुत्त्वैक-

रात्रम् ” इति शंखवचनं प्रमाणमुपन्यस्तं न तत्र त्रिरात्रात्ययाशौचं प्रकृतम् । **विज्ञानेश्वरादिभि-**
श्चान्यथा व्याख्यातम्— “इदमेकरात्राशौचं सपिंडानामूर्ध्वं षण्मासेभ्यो यावन्नवमं पूर्वोक्तं तु सद्यः-

शौचं नवममासादूर्ध्वं द्रष्टव्यम् ” इति । **चंद्रिकादावपि** “त्रिरात्रायाशौचिनां कालशेषेण शुद्धिः ३०

कालशेषाभावे सद्यःशौचम् ” इति । यत्तु पक्षिणीविषये

“अतीते पक्षिणीकाले दशाहाभ्यंतरश्रुतौ । दिवा वा यदि वा रात्रावेककालेन शुध्यति” ॥ इति **स्मृत्यंतर-**
वचनं संग्रहकारेण प्रमाणमुक्तं तदपि चंद्रिकास्मृतिरत्नमाधवीयविज्ञानेश्वरीयादिनिबन्धनेषु
मन्वादिषु चादर्शनाद्विचारणीयम् ।

तथा दीपिकायाम्—

“ मातापित्रोरपेक्ष्यते श्रुत्वाऽधं दशवासरम् । त्रिरात्रपक्षिण्येकाहेष्वतीतेष्वप्युवो भवेत् ” ॥ इति ।

मनुः (५।७६)—

“ निर्देशं ज्ञातिमरणं श्रुत्वा पुत्रस्य जन्म च । सवासा जलमाप्लुत्य शुद्धो भवति मानवः ” ॥ इति ।

५ ज्ञातिशब्देनात्रानुपतीत एवोच्यते । उपनीतमरणे “ उपेते विषमं वृत्ते तस्मिन्नेवातिकालजम् ” इति व्याघ्रेणातिक्रान्ताशौचविधानाद्दशाहादूर्ध्वं पुत्रजन्मश्रवणे पितुरेव स्नानं जन्मानि सपिंडाना-
मत्याशौचं नास्ति । “ नाशौचं प्रसवस्यास्ति व्यतीतेषु दिनेष्वपि ” इति देवलस्मरणात् ।
तथा संग्रहे—

“ पित्रोर्भ्रातृर्भविज्ञान्येष्वनुपेतात्यये त्वधम् । पितुः स्नानं तदन्येषां न च तत्सूतकात्यये ” ॥ तस्माच्चोपरि

१० “ गौणमातृमरणं श्रुत्वा सदाधं त्र्यहम् ” इति । गौणमाता सपत्नीमाता ।

भ्रातृविषये स्मृत्यन्तरम्—

“ भ्रातुर्देशान्तरमृतौ षण्मासाद्वत्सरादयः । दशरात्रं त्रिरात्रं स्याद्दशाहं दाहकस्य तु ” ॥ इति ।
दाहकस्य भ्रातुः । तथा—

“ देशान्तरमृतिर्यत्र त्वनुजाग्रजयोर्यदि । षण्मासाद्वत्सरादर्वाक् दशाहं त्र्यहमाचरेत् ” ॥ इति ।

१५ एतदकृतक्रियभ्रातृविषयम् । यदाह पैठीनासिः—

“ प्रोषितभ्रातृमरणे दत्तपिंडोदकक्रिये । त्रिरात्रं सूतकं तत्र दशाहं पुत्रभार्ययोः ” ॥ इति ।

एतच्च त्रिरात्रविधानं षण्मासात्पूर्वं वेदितव्यम् । तथा च गालवः—

“ कुतोदके तु षण्मासात्पक्षिणी त्वधमिष्यते । अधश्चेत् त्रिदिनं ग्राह्यमकृते तु दशान्हिकम् ” ॥ इति ।
षण्मासादूर्ध्वं भ्रातुरधं पक्षिणीत्यर्थः । संग्रहे—

२० “ दशरात्रं सदा पित्रोः परोक्षमरणे श्रुतौ । त्र्यहं मातृसपत्न्यास्तु दशाहं वत्सरादधः ॥

“ कुतोर्ध्वदेहिकेऽत्यब्दे दिनं तस्याह्वयं तयोः ” ॥ इति । वत्सरमध्ये तत्परं वा मातापितृमरण-
श्रवणे सर्वेषामपि पुत्राणां दशाहमेव । सपत्नीमातुरसमक्षमृतिश्रवणे वर्षात्परं त्र्यहमेव । तत्पूर्वं तु
दशाहम् । अत्र विशेषः । ज्येष्ठेन कृते और्ध्वदेहिके अब्दे चातिक्रान्ते तस्याः सपत्नीमातुः परोक्ष-
मरणश्रवणे दिनं तयोर्मातापित्रोस्तच्छ्रुतौ कनिष्ठस्य त्र्यहमित्यर्थः ।

२५ पुनःसंस्कारे विशेषः स्मृत्यर्थसारे दर्शितः । आहिताग्नौ विदेशस्थे मृते यावद्विधिना न

संस्कारस्तावत्तत्पुत्रादीनां मुख्यकर्तृणां संध्यादिकर्मलोपो नास्ति । शुभकर्म न कर्तव्यम् । अना-
हिताग्नेर्विधिवद्दहनाभावे तदानीमाशौचग्रहणं कृताकृतम् । दशाहानन्तरं मरणश्रवणे दाहात्पूर्वं
त्र्यहाद्याशौचं नास्ति । मुख्यकर्तृसंभवे तदितरज्ञातीनां शुभकर्म च कर्तव्यम् । आहिताग्नेर्विधि-
वद्दहनाभावे आशौचग्रहणं नास्त्येव । पुनःसंस्कारे दाहाद्याशौचमपि संपूर्णम् । अनाहिताग्नेः

३० पुनःसंस्कारः सूतकमध्ये चेत् शेषदिनात् शुद्धिः । अतीते सूतके पुनः संस्कारश्चेत्पूर्वमगृहीता-
शौचस्य पुत्रस्य पत्न्याश्च दशाहमाशौचम् । गृहीताशौचयोः पुत्रपत्न्योस्त्रिरात्रम् । पत्न्याः
पुनःसंस्कारे पत्युश्चैवं सपत्न्योर्मिथुश्चैवम् । गृहीताशौचानां कुतोदकानां पुनराशौचं नास्ति ।
अकुतोदकानां पुनरेकाहमिति । बृहस्पतिः—

“ आशौचे वर्तमाने तु पुनर्दाहक्रिया यदि । तच्छेषेणैव शुद्धिः स्यादतीते सूतके भवेत् ॥

३५ “ दशाहादि यथावर्णं पित्रोराशौचमाचरेत् । पत्नीनामपि विज्ञेयं दंपत्योश्च परस्परम् ॥

“ सपिंडानां त्रिरात्रं स्यादित्युवाच प्रजापतिः ” ॥ इति ।

स्मृत्यन्तरेऽपि—

“आशौचांतः कीकसादेः प्रदाहे शेषाच्छुद्धिस्तद्वहिष्येत् त्रिरात्रम् ।

“पुत्रस्यापि प्रागधस्य ग्रहश्चेन्नो चेत्तस्याप्यत्र संपूर्णमाहुः ” ॥ इति । कीकसं अस्थि ।

पारस्करः—“आशौचे वर्तमाने तु तच्छेषेण विशुध्यति । गते त्वाशौचसमये पुनर्दाहो यदा भवेत् ।

“मरणादि गृहीतस्य त्रिरात्राच्छुद्धिरिष्यते । अगृहीतस्य पुत्रस्य संपूर्णाशौचमेव हि ” ॥ इति । ५

अगृहीताशौचविषये देवलः—

“दग्ध्वास्थि पित्रोः पुत्रस्तु दशाहमशुचिर्भवेत् । तयोः प्रतिकृतिं दग्ध्वा शाववच्छौचमिष्यते ” ॥ इति ।

शाववद्दशाहमित्यर्थः । स्मृत्यन्तरेऽपि—

“अस्थ्ना पलाशवृत्तैर्वा दग्ध्वा तु प्रतिरूपकम् । पित्रोर्दशाहमाशौचमन्येषां तु त्रिरात्रकम् ” ॥ इति ।

तथा—

“संस्कृताग्नौ दहेत्पश्चाद्दशरात्रं तु सूतकम् । इतरेषां त्रिरात्रं स्याद् ज्ञातीनामपि सूतकम् ” ॥ इति । १०

यत्तु स्मृत्यन्तरवचनम्—

“दग्ध्वास्थि पित्रोः पुत्रस्तु दशाहं सूतकी भवेत् । तयोः प्रतिकृतिं कृत्वा त्रिरात्रमशुचिर्भवेत् ” ॥ इति । •

अत्रास्थिदाहे पुत्रस्य दशाहविधानं अगृहीताशौचविषयम् । प्रतिकृतिदाहे त्रिरात्रविधानं गृहीता-

शौचविषयम् । अन्ये तु पुत्रस्य गृहीताशौचस्यास्थिदाहे दशाहं प्रतिकृतिदाहे त्रिरात्रमिति १५

व्याचक्षते । अगृहीताशौचविषये चोदाहरन्ति स्मृत्यन्तरम्—

“नरं पर्णमयं दग्ध्वा त्रिरात्रमशुचिर्भवेत् । मातापित्रोर्दशाहं स्यादास्थिदाहे तथैव च ” ॥

प्रागधग्रहणाभावे पर्णनरदाहे सपिंडानां त्र्यहं मातापित्रोस्तादृग्विधदाहे अस्थिदाहे सपिंडानां च

दशाहमिति च ते व्याकुर्वन्त । तथा च संग्रहकारः—

“यज्वायज्वपुनर्दाहे शिष्टाहं यद्यधाद्वहिः । दशाहं त्र्यहमाशौचं पूर्णं प्राक् चेदधग्रहः ॥ २०

“अस्थिदाहे प्रतिकृतेर्दाहे तु त्र्यहमित्यधम् । सपिंडानां सुतानां तु दशरात्रमिहेष्यते ” ॥ इति ।

दशाहमध्ये आहिताग्न्यनाहिताग्न्योः पुनःसंस्कारे कृते सति संस्कारदिनादूर्ध्वं दशरात्रावशिष्टमे-

वाधं भवति । न पुनर्दाहादिदशाहं । यदि दशाहाद्वहिर्यज्वायज्वपुनर्दाहः स्यात्तत्र दशाहं त्र्यह-

मिति क्रमेणाधं स्यात्प्रागधग्रहणाभावे अस्थिदाहे पूर्णम् । प्रतिकृतिदाहे तु सपिंडानां त्र्यहमेव ।

पुत्रानां तु प्रतिकृतिदाहेऽपि प्रागाशौचग्रहणाभावे दशाहमेव । तद्ग्रहणेऽपि पितृविषयेऽस्थिदाहे २५

सदा दशाहमिति संग्रहकारवचनं तैर्व्याख्यातम् । अपरे तु ज्ञातीनामगृहीताशौचानां पर्णदाह-

वदस्थिदाहेऽपि त्रिरात्रमेव । गृहीताशौचस्य पुत्रस्य पर्णदाहेऽस्थिदाहेऽपि त्रिरात्रमेव । “आशौचांतः

कीकसादेः प्रदाहे” इत्यादीनां पूर्वोक्तानां वचनानां पुनर्दाहमात्रविषयत्वेन प्रवृत्तत्वात् । “मातापित्रो-

र्दशाहं स्यादास्थिदाहे तथैव च ” इत्यस्य च मातापितृविषये अगृहीताशौचस्य पुत्रस्य पर्णदाह-

वदस्थिदाहेऽपि दशाहाशौचप्रतिपादकत्वात्तत्र सपिंडविषयत्वात्प्रतीतेरित्याहुः । तथा च संग्रहे— ३०

“अंतर्दशाहदाहे तु शेषतः शुचयोऽस्त्रिलाः । बहिर्दशाहदाहे तु दाहादित्रिदिनं मतम् ॥

“प्रागाशौचग्रहाभावे ज्ञातीनां त्रिदिनं समम् । प्राग्रहे तु त्र्यहं कर्तुरन्येषां तु न विद्यते ।

“कर्ता च तनयः पूर्वाग्रहे पूर्णं तथा दिनम् ” ॥ इति । पुराणमपि—

“अस्थ्यभावे पलाशोत्थैः पर्णैः कार्यं शरीरकम् । तथा पर्णमयं दग्ध्वा त्रिरात्रमशुचिर्भवेत् ” ॥

इत्येतत् गृहीताशौचपुत्रविषयम् । गृहीताशौचज्ञातीनां तु नाशौचम् । तथा च स्मृत्यन्तरे— ३५

“पुत्रः पित्रोस्तु संस्कारं प्रमादान्न करोति चेत् । ज्ञातीनां दशरात्रं स्यात्तदूर्ध्वं सूतकं न हि ॥
 “नित्यकर्माणि कुर्वीत स्मृत्युक्तानि तथैव च ” ॥ इति । अन्यत्रापि—
 “वंशजानामसंस्कारे सूतकं तु कथं भवेत् । दशाहात्परतः शुद्धिर्ज्ञातीनां च विशेषतः ” ॥ इति ।
 एतेन दहनमन्तरेणाप्याशौचमुदकदानं चानुष्ठेयमित्युक्तं भवति ।

५ पुत्रस्यापि पुनर्दहनात्पूर्वमाशौचानुष्ठानमाह वसिष्ठः—

“प्रमीतपितृकः पित्रोर्ध्वदैहिकमाचरेत् । यदि कर्तुमशक्तः स्यादाशौचं नियमान्वितः ॥
 “आ दशाहादयोर्ध्वं तु यदा कार्यक्षमस्तदा । त्रिरात्रं समतिक्रम्य श्राद्धं कुर्याद्यथाविधि ॥
 “दाहकस्य तदा शौचमितरेषां न विद्यते ” ॥ इति । इतरेषां दत्तोदकसपिंडानामित्यर्थः ।
 गृहीताशौचानामदत्तोदकानां तु सपिंडानामुदकनिमित्तमाशौचमुक्तं स्मृत्यन्तरे—

१० “पूर्वं गृहीताशौचानां न पुनर्दहने त्वधम् । तस्मिन्नुदकदातृणामाशौचं मनुरब्रवीत् ” ॥ इति ।
 “मरणादिगृहीतस्य त्रिरात्राच्छुद्धिरिष्यते ” इति पुत्रस्य त्रिरात्राशौचविधानात् ज्ञातीनामेकरात्रं
 न्यायसिद्धमिति व्याख्यातारः । आहिताग्नेर्मन्त्रवद्दहनाभावे पुत्रादीनामाशौचं नास्ति । किंतु
 पुनर्दाहसमय एवाशौचमित्युक्तं चंद्रिकायाम्—

“आहिताग्नेस्तु विधिवद्दाहांतं नास्ति चेत्तदा । आशौचग्रहणं नास्ति दाहाद्याशौचमिष्यते ” ॥ इति ।

१५ दाहाद्याशौचम् पुनर्दाहाद्याशौचम् । तच्च दशाहम् । तथा पारस्करः—

“आहिताग्नेस्तु दहनात् दशाहाशौचमिष्यते ” इति । आहिताग्नेरपि—
 “त्रिदेशस्थो गृही यात्राद्विधिना नैव संस्कृतः । पुत्रादीनां तु सन्ध्यादि कर्मलोपो न विद्यते ” ॥
 पैठीनसिरपि— “आहिताग्निश्चेत्पवसन्निष्येत पुनःसंस्कारं कृत्वा शावमाशौचमिष्यते ” इति ।
 स्मृत्यन्तरेऽपि—

२० “दशाहांतं सपिंडानां मृतौ प्रेतक्रिया भवेत् । पुनः संस्कारे त्रिरात्रं स्याद्यष्टः पित्रोर्दशाहतः ” ॥ इति ।
 अनाहिताग्नेः पुनःसंस्कारे सपिंडानां त्रिरात्रम् । यष्टः आहिताग्नेः पुनःसंस्कारे सपिंडानां दशाहं ।
 पित्रोश्च पुनःसंस्कारे पुत्राणां दशाहमित्यर्थः । अनेकसपिंडपुनर्दाहे संग्रहकारः—

“मृतानां तु सपिंडानां काले बहुतिथे गते । तान्सर्वान्सह संस्क्रुर्यात् त्रिरात्रेण यथाविधि ॥

“एकोद्दिष्टं चतुर्थेऽन्दि तेषां पिंडं पृथक् पृथक् । सपिंडीकरणं तेषां सहैव पृथगेव वा ” ॥ इति ।

२५ अब्दात्परं दुर्भूतसपिंडादिपुनर्दाहविषये गर्गः—

“अतीतेऽब्दे तु संस्कारे एकाहत्विडमर्पयेत् । श्राद्धं दद्यात् द्वितीयेऽन्दि तृतीयेऽन्दि सपिंडनम् ” ॥ इति ।
 मातापितृविषये तु त्रिरात्रम् ।

“अब्दांते वाऽथ षण्मासे पुनः कृत्वा तु संस्कृतिम् । त्रिरात्रमशुचिर्भूत्वा श्राद्धं कुर्याच्चतुर्दिने ” ॥ इति
 स्मरणात्—अयमत्र निष्कर्षः । आहिताग्नेः पुनर्दाहाद्येव पुत्रादीनामाशौचं न ततः पूर्वम् । अना-

३० हिताग्नेस्तु पुनर्दाहात्पूर्वमाशौचग्रहणं विकल्पितम् । आहिताग्न्यनाहिताग्न्योर्दशाहमध्ये पुनर्दाहेऽपि
 शिष्टाहमेवाधम् । दशाहात्परमाहिताग्नेः पुनर्दाहे पुत्रस्य सपिंडानां च दशाहम् । अनाहिताग्नेः
 पुनरस्थिदाहे प्रतिकृतिदाहे च पूर्वमगृहीताशौचस्य पुत्रस्य दशाहम् । गृहीताशौचस्य तु त्रिरात्रम् ।
 अस्थिदाहे प्रतिकृतिदाहे चागृहीताशौचानां ज्ञातीनां त्रिरात्रं गृहीताशौचानामदत्तोदकानामुदकदान-
 निमित्तमेकरात्रम् । दत्तोदकानां तु न किञ्चित् ।

अन्ये तु अस्थिदाहे पुत्राणां गृहीताशौचानामपि दशाहम् । प्रतिकृतिदशाहे त्रिरात्रम् ।
सर्पिडानामप्यगृहीताशौचानामस्थिदाहे दशाहम् । गृहीताशौचानां तु त्रिरात्रमित्याहुः । अनेक-
सर्पिडपुनर्दाहे त्रिरात्रमब्दानंतरमेकस्यानेकस्य वा पुनर्दाहे एकरात्रम् । मातापितृविषये तु त्रिरात्र-
मिति । सर्पिडसमानोदकादीनामुक्तमिदं दशरात्रं त्रिरात्राद्याशौचमाहिताग्नेस्तत्पत्न्याश्चोपरमे संस्कार-
दिवसप्रभृति अनाहिताग्नेर्मरणदिवसप्रभृति । उभयोरपि संचयनं दाहाद्वितीयादिदिवसे कार्यम् । ५
यथाहंगिराः—

“अनग्निमत उत्क्रांते साग्नेः संस्कारकर्मणः । शुद्धिः संचयनं दाहान्मृताहस्तु यथातिथिम्” ॥ इति ।
अत्र विज्ञानेश्वरः (पृ. १७८ पं. ४-५) “साग्नेः संस्कारकर्मण” इति श्रवणादाहिताग्नौ पितरि
देशान्तरमृते तत्पुत्राणामा संस्कारात्संध्यादिकर्मलोपो नास्तीत्यनुसंधेयम् । यथाह पैठीनसिः—

“अनग्निमत उत्क्रांतेराशौचं हि द्विजातिषु । दशाहादग्निमतो विद्याद्विदेशस्थे मृते सति” ॥ इति । १०
स एव—“आहिताग्निश्चेत्प्रवसन्प्रियेत पुनःसंस्कारं कृत्वा शाववच्छौचम्” इति । संनिहित-
देशमरणे तु दाहादिदशाहसत्त्वेऽपि मरणाद्याशौचमस्ति । “सूतकं तु प्रवक्ष्यामि मृतजन्मनिमित्तकम्”
इति दक्षस्मरणात् । स्मृत्यंतरे—

“अनग्नेर्मरणात्साग्नेराशौचं दाहतः परम् । तयोः संचयनं दाहान्मृताहस्तु तिथिः स्मृता” ॥ इति ।
अनाहिताग्नेर्मरणाद्यपि संचयनमुक्तं ब्रह्मपुराणे—

“अनाहिताग्नेर्मरणादाहिताग्नेस्तु दाहतः । अस्थिसंचयनं कुर्यात् स्वशाखोक्तविधानतः” ॥
इत्यत्राचारतो व्यवस्था । तत्रैव—

“दाहाद्यशौचं विज्ञेयं सर्वेषामग्निहोत्रिणाम् । मरणाद्येव कार्यं स्यात्संयोगो यस्य नाग्निभिः” ॥ इति ।
व्याघ्रोऽपि—“दहनाद्येव कार्यं स्याद्यस्य वैतानिको विधिः” इति ।

अत्र केचिदाहुः—‘यस्य वैतानिको विधिः’ इति स्मरणात् आहिताग्नेस्तत्पत्न्याश्च २०
वैताग्निना संस्कारे सति दाहाद्याशौचम् । तदभावे “संयोगो यस्य नाग्निभिः” इति वचनात्
मरणाद्येव आहिताग्निमरणवदाशौचमिति ।

अन्ये तु उक्तयोर्वचनयोरहिताग्न्यनाहिताग्न्युपलक्षणत्वेन वैतानिकाग्निस्संस्काराभावेऽप्या-
हिताग्नेस्तत्पत्न्याश्च मरणे दहनाद्येवानाहिताग्निमरणवदाशौचमित्याहुः । शिष्टाचारादिह व्यवस्था ।

रात्रौ जन्मर्तुमृतिसंभवे दिननिर्णयः । रात्रौ जन्मादिसंभवे अर्धरात्रात्परं जन्मादौ सति २५
परादिनं पूर्वं तदुत्पत्तौ पूर्वदिनमित्येकः कल्पः । रात्रिं त्रेधा विभज्याद्ये भागद्वये जननादौ जाते
पूर्वदिनं ग्राह्यम् । उत्तरभागे परादिनमिति द्वितीयः । प्रागुदयादित्यपरः कल्पः ॥

तथा विज्ञानेश्वरीये (पृ. १४४ पं. ३१-३३)—

“अर्धरात्रावधिः कालः सूतकादौ विधीयते ॥

“रात्रिं कुर्यात् त्रिभागं तु द्वौ भागौ पूर्व एव तु । उत्तरांशः प्रभातेन युज्यते मृतसूतके ॥ ३०

“ऋतौ च सूतके शावे तृतीयांशः परान्वितः । आद्यौ द्वावंशकौ युक्तौ पूर्वेणाह्नेति निश्चयः ॥

“उदिते तु यदा सूर्ये नारीणां दृश्यते रजः । जननं वा विपत्तिर्वा यस्याहस्तस्य शर्वरी ॥

“रात्रावेव समुत्पन्ने मृते रजसि सूतके । पूर्वमेव दिनं ग्राह्यं यावन्नाभ्युदितो रविः” ॥

एतेषां च कल्पानां देशाचारेण व्यवस्था इति ।

अत एव स्वदेशाचारानुसारिणा तुण्डीरमंडलीयेन संगृहीतम्—

“त्रियामायास्तृतीयांशे यदि जन्मर्तुमृत्यवः । प्रभातादि यदि द्वांशे पूर्वाहाद्यधमिध्यते” ॥ इति । पादोनचतुर्नाडिकारूपसंध्याकालरहिता रात्रिस्त्रियामा । अत्राहुः—

“तृतीयभागे संप्राप्ते मलं स्यान्निशि चेत्त्रियाः । प्रभातादित्रिरात्रेण शुद्धिं तस्या विनिर्दिशेत् ॥

५ “प्रत्यूषे जन्ममरणे स्यातां यदि परं दिनम्” ॥ इति वृद्धपराशरस्मरणात् ।

“रात्रिं कुर्यात् त्रिभागं तु” इत्यादिवचनानि रजोमात्रविषयतया संकोचनीयानि । जन्ममरणयोस्तु अरुणोदयाद्येव दिनं ग्राह्यमिति । केचित्तु—

“सूतके मृतके चैव यदधं परिकीर्तितम् । ते चेत् सूर्योदयादवाग् दिनमेकं तु तद्भवेत्” ॥ इति ।

वचनात्—जन्ममरणयोरुदयाद्येव दिनं ग्राह्यमित्याहुः ।

१० संपर्काशौचमुक्तं स्मृतिरत्ने—

“संपर्कमशनं पानं दशरात्रं विवर्जयेत् । तत्संपर्काद्भवेदेनः शुद्धस्यापि न संशयः” ॥ इति ।

एनः आशौचम् । संपर्कशब्दार्थ उक्तः स्मृत्यंतरे—

“प्रेतकर्मोपदेशित्वं तत्कृतिश्चाधिभिः सह । सहवासः सपत्न्यादिसंपर्कार्थं प्रचक्षते” ॥ इति ।

अत्र बृहस्पतिः—

१५ “यस्तैः सह सपिंडोऽपि प्रकुर्याच्छयनादिकम् । बांधवोऽबांधवो वाऽपि स दशाहेन शुध्यति” ॥ इति ।

दशाहोपन्यासो दशाहसंपर्कविषयः । यस्मिन् यस्मिन्दिने संपर्कस्तद्दिनमात्रमधं भवति ॥

कादाचित्कस्पर्शे स्नानमात्रेण शुद्धिः । स्मृत्यंतरे—

“प्रेतकर्मणि वक्तृणामाशौचं कर्तव्यं तद्भवेत् । अन्यकर्मणि वक्तृणां स्वाहाकारं विनोच्यते” ॥ इति ।

संपर्कनिमित्ताशौचे विशेष उक्तः संग्रहे—

२० “अधिसंपर्कतोऽशौचं भवेत्तद्दिनसंख्यकम् । न तत् द्रव्यक्रिया स्त्रीणां सांपर्किकमधं भवेत्” ॥ इति ।

अतीताशौचविषयेऽपि क्रियाद्रव्येष्वशौचाभावोऽतिदिष्टस्तत्रैव—

“तथा नैव क्रिया द्रव्येष्वतीतं त्रिदिनाद्यधम्” इति । अत्रांगिराः—

“अतिक्रान्ते दशाहे तु पश्चाज्जानाति चेद् गृही । त्रिरात्रं सूतकं तस्य न तत् द्रव्यस्य कहिर्चित्” ॥

अत्र द्रव्यमात्राशौचाभावोक्त्या स्त्रीणां क्रियायाश्चातीताशौचमस्तीत्यवगम्यते । यत्तु क्रियासाधना-

२५ भूतद्रव्यस्याशौचाभावोक्त्या तत्साध्यक्रियाणामप्याशौचाभावः सिध्यतीति तन्न । कर्तुराशौचित्वेन

कर्मनविकारत्वात्स्वद्रव्यसाध्यान्यकर्तृकक्रियाया आशौचाभावप्रतिपादनं आशौचिद्रव्यस्याशौचा-

भावोक्त्यैव गतार्थत्वात् अन्यदीयक्रियाया आशौचभाववचनं मुधैव स्यात् ।

अत एव विज्ञानेश्वरादिभिर्गृहे भवानां भार्यादीनां द्रव्याणां च संपर्काशौचाभावः द्रवस्य

त्रिरात्राद्यतिक्रान्ताशौचाभावश्चोक्तः । अंगिराश्च—

३० “आशौचं यस्य संसर्गादापतेद्गृहमेधिनः । क्रियास्तस्य विलुप्यन्ते श्राद्धाणां च न तद्भवेत्” ॥ इति ।

गृहमेधिनः क्रियालोपस्तद्गृहे भवानां भार्यादीनां द्रव्याणामप्याशौचाभावश्च कण्ठवेणोक्तः ।

एवं च संपर्काशौचविषये अतीताशौचविषये च क्रियायामाशौचाभावप्रतिपादकसंग्रहकारवचने

प्रमाणं चिन्त्यम् ।

अन्तःशवग्रामविषये मनुः—

३५ “नाद्यादंतःशवे ग्रामे नाधीयान्न जुहोति च । तानि विध्यन्तरे कुर्याद्धनुरेकादशांतरे” ॥ इति ।

वितस्तिर्द्विगुणारत्निस्तस्मात्किष्कुस्ततो धनुः इति उक्तलक्षणैरेकादशभिर्धनुर्भिर्व्यवहिते विध्यन्तरे
कुर्यादित्यर्थः । आपस्तंबः (१।३।९।१४-१५) — “अंतःशवमंतश्चांडालम्” इति ।

स्मृत्यन्तरे—

“ग्रामस्थे शवचंडाले शूद्राद्यशुचिसन्निधौ । नाध्येतव्यं न भोक्तव्यं न होतव्यं कदाचन” ॥ इति ।

आत्रेयोऽपि—

“अंतःशवो यदा ग्रामस्तस्मिन् ग्रामे तदालये । नित्यं नैमित्तिकं काम्यं न कुर्यादिति शासनम् ॥

“श्रुतिस्मृत्योर्विरोधे तु श्रुतिरेव बलीयसी । तस्मादंतःशवे ग्रामे जुहुयाच्छ्रौतपावकम्” ॥ इति ।

स्मृत्यन्तरे विशेषो दर्शिताः—

“चतुःशताधिकैर्विप्रैः संपूर्णे ग्राममध्यके । विशेषं संप्रवक्ष्यामि जपहोमार्चनं प्रति ॥

“अंतःशवस्य दोषस्तु नास्ति तत्र समाचरेत् । ग्रामे नाराचविच्छिन्ने कुर्याद्भिन्नोऽथवा पथा ॥ १०

“वीथ्यन्तरे वा मृतके हरेरर्चा समाचरेत् ।

“अनाथानुपनीतानां प्रेतायाश्च तथा स्त्रियाः । अंतःशवस्य दोषस्तु ग्रामादौ तु न लिप्यते ॥

“मुनीनां च यतीनां च परकायप्रवेशिनाम् । मरणं यत्र संभूतं तत्र दोषो न लिप्यते ॥

“शूद्रादीनां च मरणं संभवेद्यत्र कुत्रचित् । आशौचं गृहमात्रस्य ग्रामाशौचं न विद्यते ॥

“कुटिके पतने चैव सर्वटे राजधानिषु । क्रमेणैवार्चनं कुर्यादुक्तदोषो न विद्यते” ॥ इति । १५

संग्रहे—

“अंतःशवोऽशुचिग्रामस्तत्र होमादि नाचरेत् । वीथ्यन्तरे सदा कुर्यादेकादशधनुषरे ॥

“ग्रामे चतुःशतब्रह्मयुक्तेऽप्यंतःशवे क्रियाः । कुर्यात्स्त्रीवृषलानाथबालार्ते चेत्यथापरे” ॥ इति ।

चतुःशतब्राह्मणयुक्ते ग्रामे एकादशधनुर्व्यवहितत्वाभावेऽपि कुर्यादेव ।

“सहस्रविप्रसंपूर्णे ग्रामे तदधिकेऽपि वा । आलयस्य समीपे तु त्रिंशद्दंडान्तरे मृतौ ॥ २०

“अर्चनसंस्त्रापनादीनि न कुर्यादेव तत्र तु ॥

“एकवीथ्यां समारूढे एकविंशद्गृहे स्थिते । त्रिंशद्भुवि चाधस्त्ये दैवं पिब्यं च वर्जयेत् ॥

“पंचाशच्चापि सीमांते वैकवीथ्यां शवे सति । अर्चनं च हरेर्दानं जपहोमादि वर्जयेत्” ॥ इति

स्मरणात् । स्मृत्यन्तरे—

“प्रतिष्ठादिषु कालेषु यस्मिन्ग्रामे मृतिर्भवेत् । शीघ्रं बहिः शवं नीत्वा कर्मशेषं समापयेत् ॥ २५

“अग्रहारे हरेः पूजा वर्तते यत्र कुत्रचित् । अंतःशवं यदि भवेत्तदा नीत्वा ततो बहिः ।

“तच्छवं भस्मसाद्यावत्तावत्क्षेत्रेण पूजयेत्” ॥ इति

संवर्तः—“पाकयज्ञं तथा भुक्तिं जलाहरणमेव च । न कुर्यात्तावता विप्रो यावत्तिष्ठेच्छवोत्तरा ॥

“अज्ञानाद्यदि भुंजीत प्रायश्चित्तं समाचरेत्” ॥ इति ।

अनुगमनाशौचम् । अनुगमनाशौचमाह पराशरः (३।४८) —

“अनुगम्येच्छया प्रेतमज्ञातिं बंधुमेव वा । स्नात्वा सचैलं स्पृष्ट्वाऽग्निं घृतं प्राश्य विशुध्यति” ॥ इति ।

ज्ञातयो मातृसपिंडाः । इतरेषां तु विहितत्वान्न दोषः ।

याज्ञवल्क्योऽपि (प्रा. २६)—

“ब्राह्मणेनानुगंतव्यो न शूद्रो न द्विजः कचित् । अनुगम्यांभसि स्नात्वा स्पृष्ट्वाऽग्निं घृतभुक् शुचिः” ॥ इति ।
द्विजः विप्रादिः । शूद्रो वा नानुगंतव्यः । यदि स्नेहादिना ब्राह्मणः समानोत्कृष्टजातिं प्रेतमनु-
गच्छति तदा स्नानाग्निस्पर्शघृतप्राशनानि कुर्यादित्यर्थः । कवषो विशेषमाह—

५ “अनुगम्य शवं बुध्या स्नात्वा स्पृष्ट्वा हुताशनम् । सर्पिः प्राश्य पुनः स्नात्वा प्राणायामैर्विशुध्यति” ॥
इति । प्राणायामाश्च त्रयः ।

पुनःस्नानम् । पुनःस्नानस्वरूपमाह हारीतः—

“आर्द्रवस्त्रं परित्यज्य शुष्कवस्त्रेण मज्जनम् । शवानुगमने क्षौरे पुनःस्नानं विधीयते” ॥ इति ।
अनुगमने एवेदं प्रायश्चित्तं नाग्रे पार्श्वयोर्वा गमने ।

१० “प्रेतस्य पार्श्वयोरग्रे न गंतव्यं कदाचन । तस्मादग्रे तु गंतूणामायुः क्षीणं पदेपदे” ॥

“मृतस्य पश्चाद्गमने प्रायश्चित्तं विधीयते । किल्बिषादग्रगमने निष्कृतिर्नोपपद्यते” ॥ इति स्मरणात् ।
घृताद्यसंभवे विशेषः स्मृत्यंतरे दर्शितः—

“अग्न्यभावे घृताभावे सचैलं स्नानमाचरेत् । सव्याहृत्या च गायत्र्या दश कृत्वोऽभिमंत्रिताः ॥

“अर्घाजलिमपः पीत्वा शुद्धिमाप्नोति वै द्विजः” ॥ इति । बालादिविषये जाबालिः—

१५ “मृतं बालं च वृद्धं चानाथं विप्रमनुव्रजेत् । द्विजः स्नानेन शुध्येत घृतप्राशाग्निना विना ॥” इति ।

स्मृत्यंतरे—

“अनाथमनुपेतं च प्रेतं कन्यामनुव्रज्य । सर्ववेदं क्रतुश्रेष्ठमाचामेन घृतं पिबेत्” ॥ इति ।
क्षत्रियादिशवानुगमने ब्राह्मणस्य विशेषमाह पराशरः (३।४९-५२)—

“क्षत्रियं मृतमज्ञानाद्ब्राह्मणो योऽनुगच्छति । एकाहमशुचिर्भूत्वा पंचगव्येन शुध्यति ॥

२० “शवं च वैश्यमज्ञानाद्ब्राह्मणो योऽनुगच्छति । कृत्वाशौचं द्विरात्रं च प्राणायामान्बडाचरेत् ॥

“प्रेतीभूतं तु यः शूद्रं ब्राह्मणो ज्ञानदुर्बलः । अनुगच्छेन्न्रीयमानं त्रिरात्रमशुचिर्भवेत् ॥

“त्रिरात्रे तु ततः पूर्णं नदीं गत्वा समुद्रगाम् । प्राणायामशतं कृत्वा घृतं प्राश्य विशुध्यति” ॥ इति ।
अज्ञानान्मौढ्याद्यादृच्छिकानुगमने त्वङ्किराः—“शूद्रस्य प्रेतस्य यदृच्छयानुगमने ब्राह्मणः स्रवन्ती-
मासाद्य गायत्र्या अष्टसहस्रं जपित्वा शुध्यति । क्षत्रियानुगमने तु अर्धसहस्रम् । वैश्यानुगमने

२५ पादोनम्” इति । स्मृतिरत्ने—

“एकाहात् क्षत्रिये शुद्धिर्वैश्ये शुद्धिर्ब्रह्मेण तु । शूद्रे दिनत्रयं प्रोक्तं प्राणायामशतं पुनः” ॥
एवं च सति क्षत्रियस्य वैश्यशवानुगमने एकाहं शूद्रशवानुगमने ब्रह्म वैश्यस्य शूद्रशवानुगमने एकाह-
मिति । विज्ञानेश्वरीये तु अनंतरानुगमने एकाहमेकांतरानुगमने पक्षिणीति । स्मृत्यर्थसारे च

“स्नेहादिना जातिषूत्कृष्टजातिषु चानुगमने सचैलं स्नात्वाऽग्निं स्पृष्ट्वा घृतं प्राश्य पुनः स्नात्वा
३० शुध्येत्” । घृतप्राशनं शुद्ध्यर्थमेव न भोजनस्थाने सपिण्डेष्वनुगमनं विहितमेव हीनजातिषु
ब्राह्मणस्य क्षत्रियानुगमने एकाहमाशौचं वैश्यानुगमने पक्षिणी शूद्रानुगमने त्रिरात्रं समुद्रगामिन्यां
महानद्यां स्नात्वा प्राणायामशतं कृत्वा घृतं प्राश्य विशुध्येत् । क्षत्रियस्य वैश्यानुगमने त्वेकाहं
शूद्रानुगमने पक्षिणी वैश्यस्य शूद्रानुगमने त्वेकाहमिति ।

द्विजानां शूद्रशवानुगमननिषेधे कदा तैः शूद्रानुसर्तव्या इत्याकांक्षायामाह पाराशरः—
 “विनिर्वर्त्य यदा शूद्रा उदकांतमुपस्थिताः । द्विजैस्तदानुगंतव्या एष धर्मः सनातनः ” ॥ इति ।
 उदकशब्देन उदकक्रिया उच्यते । तस्या अंतः समाप्तिः । तां निर्वर्त्याशौचं परिसमाप्य यदा स्थिताः
 तदा द्विजैरनुगंतव्याः अनुसर्तव्याः इत्यर्थः । स्मृत्यन्तरे—

“तृतीयमासादारभ्य न कुर्याद्गर्भिणीपतिः । क्षौरं शवानुगमनं दूरयात्रां प्रतिग्रहम् ” ॥ इति । ५

अन्यत्र—

“अस्नात्वा चेद्विशेदग्रामं श्मशानाद्बुद्धिपूर्वकम् । त्रिरात्रेण विशुद्धिः स्यादमस्त्याह्नास्तथैव च” ॥ इति ।
 तथा—

“संस्कारोपक्रमात्पूर्वं कामं स्नात्वा विशुध्यति । आरब्धे तु हि संस्कारे समाप्ते स्नानमाचरेत्” ॥ इति ।
 एतदसपिंडविषयम् ।

“आरंभात्प्राक् परः स्नायात्तस्य शुद्धिर्भविष्यति” इति । “सर्वेषां च सपिंडानां दहनाच्चैव योषिताम्” ॥
 इति स्मरणात् । विप्रस्य सर्ववर्णाविषये संचितेऽस्थि स्नानं संचिते त्वाचमनम् ।

अत्र पारस्करः—

“अस्थिसंचयनादर्वागुदित्वा स्नानमाचरेत् । अंतर्दशाहे विप्रस्य तूर्ध्वमाचमनं स्मृतम् ” ॥ इति ।
 स्मृतिरत्ने—

“मृतस्य यावदस्थीनि ब्राह्मणस्याहृतानि तु । तावद्यो बान्धवस्तत्र रौति तत् बांधवैः सह ॥
 “ तस्य स्नानात् भवेच्छुद्धिस्ततस्त्वाचमनं स्मृतम् ” ॥ इति ।

“सचैलं स्नानमन्येषामकृते त्वस्थिसंचये । कृते तु केवलं स्नानं क्षत्रविदृशूद्रजन्मनाम्” ॥ इति ।
 ब्राह्मणस्य क्षत्रियवैश्यमरणरोदने अस्थिसंचयनादर्वागिकाहाशौचं सचैलं स्नानं च तदूर्ध्वं सचैल-
 स्नानमात्रम् । तथा च माधवीये—

“अनस्थिसंचये विप्रो रौति चेत्क्षत्रवैश्ययोः । तदा स्नात्वा सचैलं तु द्वितीयेऽहनि शुध्यति” ॥ इति ।
 “कृते तु संचये विप्रः स्नानेनैव शुचिर्भवेत् ।

“मृतमुद्दिश्य यो गच्छेत्स घृतप्राशनं चरेत् । वर्जयेत् तदहोरात्रं जपहोमार्चनादिकम् ” ॥ इति ।

विज्ञानेश्वरोऽपि—

“मृतस्य बांधवैः सार्धं कृत्वा तु परिदेवनम् । वर्जयेत्तदहोरात्रं दानं श्रान्दादिकर्म च” ॥ इति । २५
 शूद्रमरणे विप्रादीनामस्थिसंचयनात्प्राक् तदूर्ध्वं चाशौचतारतम्यमाह पारस्करः—

“अस्थिसंचयनादर्वाग्यदि विप्रोऽश्रुवान् भवेत् । मृते शूद्रे गृहं गत्वा त्रिरात्रेण विशुध्यति ॥

“अस्थिसंचयनादूर्ध्वमश्रुपाते द्विजातयः । अहोरात्रेण शुध्यंति सवासःक्षालनेन च ॥

“सजातेर्दिवसादेव त्र्यहोरात्रेण विशुध्यति । स्पर्शं विनानुगमने शूद्रे नक्तेन शुध्यति ” ॥ इति ।

क्षत्रियवैश्ययोः शूद्रमरणे रोदने ब्रह्मं शूद्रस्य स्वजातिश्वस्पर्शं आतुरव्यजने अनुगमने च दिन- ३६
 मन्यथासंचयात् प्रागेककालः । ऊर्ध्वं स्नानमेवेत्यर्थः ।

असपिण्डस्सजातीयप्रेतनिर्हरणाशौचमाह मनुः (५।१००-१०१)—

“ असपिण्डद्विजं प्रेतं विप्रो निर्हृत्य बंधुवत् । विशुध्यति त्रिरात्रेण मातुराप्तांश्च बांधवान् ॥

“ यद्यन्नमत्ति तेषां तु दशाहादेव शुध्यति । अनदन्नमन्हेव न चेत्तस्मिन् गृहे वसेत् ” ॥ इति ।

यः स्नेहादिना शवनिर्हरणं कृत्वा तस्यैवान्नमश्नाति तद्गृहे च वसति तस्य दशाहेनैव शुद्धिः । यस्तु

५ केवलं तद्गृहे वसति न पुनस्तदन्नमश्नाति तस्य त्रिरात्रं यः पुनर्निर्हरणमात्रं न तद्गृहे वसति न चाश्नाति तस्यैकाह इत्यर्थः । निर्हारशब्दार्थः स्मृत्यंतरे दर्शितः—

“ प्रेतस्य वासः स्रगन्धभूषणाद्यैरलंक्रिया । वहनं दहनं चेति निर्हारार्थो निरुच्यते ” ॥ इति ।

संग्रहेऽपि—

“ यः प्रमीतमलंकुर्याद्गृहेद्वाथ दहेत् द्विजम् । स शुद्धस्वेककालेन कालशेषं बहिर्वसेत् ॥

१० “ग्रामे वसन् दिनाच्छुद्ध्येत्र्यहात्प्रेतगृहे वसेत् । निर्हृत्य यो मृतान्नं च भुंक्ते स तु दशाहतः” ॥ इति ।

कालशेषं बहिर्वसन् दिवा निर्हरणे आनक्षत्रोदयं रात्रावाकर्षेदयं ग्रामाद्बहिर्वसन्नैककालेन तत्काल-

शेषेण दिवामात्रेण रात्रिमात्रेण वा शुध्यति । ग्राम एव वसन् दिनेन प्रेतगृहे वसन् त्रिरात्रेण

यस्तु निर्हृत्य प्रेतान्नं भुंक्ते स प्रेतगृहे अन्यत्र वा वसन् दशाहतः शुध्यतीत्यर्थः । हारीतः—

“ प्रेतनिर्हरणं कृत्वा ग्रामं न विशेषा नक्षत्रदर्शनाद्वात्रौ चेदा रविदर्शनात्ततः शुद्धः ” इति ।

१५ अखंडादर्शो—

“ दाहं विनालंकरणं वाहं कृत्वा दिनस्य तु । शेषेण शुद्धिरुक्तैव रात्रावप्युषसि पुनः ” ॥ इति ।

विज्ञानेश्वरीये—

“ कुच्छ्रपादोऽसपिण्डस्य प्रेतालंकरणे कृते । अज्ञानादुपवासः स्यादशक्तौ नक्तमिष्यते ” ॥ इति ।

स्मृत्यंतरे विशेषः—

१० “सज्योतिस्तु बहिर्वासो रात्रौ नक्षत्रदर्शनात् । प्राशयेत्पंचगव्यं च ब्राह्मणैः स्वास्ति वाचयेत्” ॥ इति ।

भरद्वाजश्च— “असपिण्डशवस्य स्नानालंकरणे कृते दिवसं वहने कृते स्नात्वा दश प्राणायामान्

कृत्वा नक्षत्रदर्शनात्पूर्वं ग्रामाद्बहिर्गासीत तावदेवाशौचं रात्रौ सूर्योदयात्पूर्वं ग्रामाद्बहिर्गासीत ।

अन्यथा तद्ग्रामं प्रविष्टे शवहर्तुरेकाहं तद्गृहं प्रविष्टे त्र्यहं तत्र भोजने कृते दशाहं भवति” ॥ इति ।

पर्युषितशवादिनिर्हारे समानोदकशवनिर्हारे चाशौचम् । पर्युषितशवरजस्वलासूतिकागर्भिणीवहने

२५ प्रायश्चित्तमुक्तं बोधायनेन—

“ कृत्वा तु पञ्चगव्यस्य प्राशनं च तथा गराम् । ग्रासं दत्त्वा यथाशक्ति गायत्रीजपमाचरेत् ॥

“ ब्राह्मणानां च वाक्येन घृताग्निस्पर्शनेन च । पुण्याहेन विशुध्येत सूत्रमन्यत्तु धारयेत् ” ॥ इति ।

सपिण्डानां प्रेतनिर्हरणस्य विहितत्वादाशौचाधिक्यमग्निस्पर्शादिकं च नास्तीत्याह देवलः—

“ विहितं तु सपिण्डानां प्रेतनिर्हरणादिकम् । तेषां करोति यः कश्चित् तस्याधिक्यं न विद्यते” ॥ इति ।

१० समानोदकप्रेतवहनादौ दशाहाशौचमाह मांडव्यः—

“ शावे च सूतके चैव त्र्यहात्तूदकदायिनः । शववाहं तु कुर्याच्चेद्दशाहांतं भवेत्क्रिया ” ॥ इति ।

आशौचमुदकदानं च क्रिया । अखंडादर्शो च—

“समानोदकाः प्रकुर्वीरन्संस्कारं वहनं यदि । दशाहातेन शुद्धिः स्यादित्याह भगवान्भृगुः” ॥ इति ।

भारद्वाजः—

“यः समानोदकं प्रेतं वहेद्वाथ दहेत वा । तस्याशौचं दशाहं स्यादन्येषां तु त्र्यहं विदुः” ॥ इति ।

अन्येषां योनिबंधूनाम् । तथा च शंखः—“त्र्यहं च योनिबंधूनामाशौचं वहनादिषु” । स्मृत्यंतरेऽपि—

“शाखाशौचं दहेत्प्रेतं पक्षिण्याशौचवान्यदि । त्र्यहं मत्या त्र्यहं तु स्यादमत्या शुद्धिसाधनम्” ॥ इति । ५

अन्यत्रापि—

“पक्षिण्याशौचसंमिश्रे दहने मतिपूर्वके । आशौचिनां त्रिरात्रं स्यादिति स्मृतिविदो विदुः” ॥ इति ।

असवर्णशवनिर्हारे गौतमेन विशेषो दर्शितः (१४।२६)—“अवश्चेद्वर्णः पूर्वं वर्णमुपस्पृशेत् ।

पूर्वो वा अवरं तत्र शावोक्तमाशौचम्” इति । उपस्पर्शनं निर्हरणम् । वृद्धपराशरः—

“योऽसवर्णं तु मूल्येन नीत्वा प्रेतं दहेन्नरः । आशौचं तु भवेत्तस्य प्रेतजातिसमं सदा” ॥ इति । १०

एतदापदि द्रष्टव्यम् । अनापदि तु व्याघ्रः—

“अवश्चेत्परं वर्णं परो वाप्यवरं यदि । वहेच्च शावमाशौचं दृष्टार्थं द्विगुणं भवेत्” ॥ इति ।

स्नेहादिना विजातीयशवनिर्हारे शवजात्युक्तमाशौचम् । भृतिग्रहणे द्विगुणमित्यर्थः ।

हारीतश्च—“दृष्टार्थं द्विगुणं भवेत्” ॥ इति ।

अर्थलोभेन सवर्णशववाहनादावापि तद्वर्णाशौचमाह व्यासः—

१५

“यदि निर्हरति प्रेतं प्रलोभाक्रान्तमानसः । दशाहेन द्विजः शुध्येत् द्वादशाहेन भूमिपः ॥

“अर्धमासेन वैश्यस्तु शूद्रो मासेन शुध्यति” ॥ इति ।

शूद्रेण विप्रशवनिर्हरणं न कारयेदित्याह मनुः (५।१०४)—

“न विप्रं स्वेषु तिष्ठत्सु मृतं शूद्रेण हारयेत् । अस्वर्ग्या ह्याहुतिः सा स्याच्छूद्रसंस्पर्शदूषिता” ॥ इति ।

आहुतिः शवाहुतिः । अत्र स्वेषु तिष्ठतिवत्यविवक्षितम् । अस्वर्गत्वदोषश्रवणात् । यमोऽपि— २०

“न शूद्रो यजमानं वै प्रेतीभूतं समुद्वहेत् । यस्यानयति शूद्रोऽग्निं तृणं काष्ठं हवींषि च ॥

“प्रेतत्वं हि सदा तस्य स चाधर्मेण लिप्यते” ॥ इति ।

गर्भवतः ब्रह्मचारिणश्च पित्राद्यन्यशवनिर्हरणनिषेधः । मनुः—

“दहनं वहनं वापि प्रेतस्यान्यस्य गर्भवान् । न कुर्यादुभयं तत्र कुर्यादेव पितुः सदा ॥

“ज्येष्ठस्य चानपत्यस्य मातुलस्यासुतस्य च” ॥ इति ।

२५

देवलः—

“ब्रह्मचारी न कुर्वीत शवदाहादिकाः क्रियाः । यदि कुर्यात्ततः कृच्छ्रं पुनः संस्कारमेव च” ॥ इति ।

तस्यैव पित्रादिवहनादौ व्रतलोपो नास्तीत्याहुतः **मनुदेवलौ—**

“आचार्यं स्वमुपाध्यायं पितरं मातरं गुरुम् । निर्हृत्य तु व्रती प्रेतं न व्रतेन विद्युज्यते” ॥

भृगुः—“मातामहं मातुलं च तत्पत्न्यौ चानपत्यके । व्रती संस्कुरुते यत्र व्रतलोपो न विद्यते” ॥ इति । ३०

०६

माधवीये—

“आचार्यं स्वमुपाध्यायं गुरुं वा पितरं च वा । मातरं वा स्वयं दग्ध्वा व्रतस्थस्तत्र भोजनम् ॥

“कृत्वा पतति यत्तस्मात्प्रेतान्नं तु न भक्षयेत् ।

“अन्यत्र भोजनं कुर्यान्न च तैः सह संवसेत् । एकाहमशुचिर्भूत्वा द्वितीयेऽहनि शुध्यति” ॥
निर्हारदिनमात्रमेवाशुचिर्द्वितीयादिदिवसेषु प्रेतकृत्योत्तरकालं स्नानाच्छुध्यतीत्यर्थः ॥

वसिष्ठः (२३।७-८)—“ब्रह्मचारिणः शवकर्मिणो व्रतान्निवृत्तिरन्यत्र मातापित्रोः” ॥ इति ।

५ अनाथब्राह्मणवहनादौ सद्यःशौचं विदधाति पराशरः (३।४५-४७)—

“अनाथं ब्राह्मणं प्रेतं ये वहन्ति द्विजातयः । पदे पदे यज्ञफलमानुषूर्ध्वारुहन्ति ते ॥

“न तेषामशुभं किञ्चित्पापं वा शुभकर्मणाम् । जलावगाहनं तेषां सद्यःशौचं विधियते” ॥ इति ।

“असगोत्रमबंधुं च प्रेतीभूतं द्विजोत्तमम् । वहित्वा च दहित्वा च प्राणायामेन शुध्यति” ॥ इति ।

बंधुमित्रादिरहितब्राह्मणवहनस्पर्शनदहनादौ स्नानप्राणायामाभ्यां शुद्धिरित्यर्थः । अग्नि-

१० स्पर्शोऽपि कर्तव्यः । तदुक्तमंगिरसा—

“यः कश्चिन्निर्हरेत् प्रेतमसपिंडः कथंचन । स्नात्वा सचैलं स्पृष्ट्वाऽग्निं तस्मिन्नेव क्षणे शुचिः” ॥ इति ।

याज्ञवल्क्यः (प्रा. १४)—

“प्रवेशनादिकं कर्म प्रेतसंस्पर्शनामपि । इच्छतां तत्क्षणाच्छुद्धिः परेषां स्नानसंयमात्” ॥ इति ।

निष्पत्रदंशनादिवेश्मप्रवेशानांतं कर्म न केवलं ज्ञातीनामपि तु स्नेहादिना प्रेतनिर्हरणं कुर्वतामपि

१५ भवति । आशौचं च यथोक्तं भवति । धर्मार्थं प्रेतनिर्हरणं कुर्वतां परेषां तु तत्क्षणात् स्नान-
प्राणायामाभ्यामेव शुद्धिरित्यर्थः । वृद्धपराशरः—

“प्रेतस्पर्शनसंस्कारैर्ब्राह्मणो नैव दुष्यति । वोढा चैवाग्निदाता च सद्यः स्नात्वा विशुध्यति” ॥ इति ।

ब्राह्मे—

“अनाथं ब्राह्मणं दग्ध्वा क्षत्रियं वैश्यमेव वा । पितृमेधान्महायज्ञफलमाप्नोति मानवः ॥

२० “संन्यासिनां तु संस्कर्तुर्नाशौचं नोदकक्रिया । अश्वमेधफलं तत्र भवेन्नास्त्यत्र संशयः” ॥ इति ।

बोधायनश्च—

“सर्वसंगनिवृत्तस्य ध्यानयोगरतस्य च । न तस्य दहनं कुर्यान्नाशौचं नोदकक्रिया ॥

“ये वहन्ति महात्मानं दृष्ट्वा स्पृष्ट्वा द्विजातयः । हयमेधफलं तेषामस्तीत्येवं विदुर्बुधाः” ॥

संग्रहे—“यतीन्द्रानाथनिर्हारे सद्यःशुद्धिर्महाफलम्” इति । स्मृत्यर्थसारे तु धर्मार्थशवनिर्हरणे

२५ स्नानालंकारवहनदहनादिके कृते द्विजानां सचैलस्नानात् सद्यःशुद्धिः । महापुण्यं शुभं चायुश्च

भवति । तत्राप्यनाथप्रेतनिर्हरणे अनंतं पुण्यं शुभं चायुश्च वर्धते । धर्मार्थमुत्कृष्टजातिप्रेतनिर्हरणे

सर्वेषां सचैलस्नानाच्छुद्धिः । धर्मार्थं स्वजातिप्रेतनिर्हरणे सचैलस्नानप्राणायामैः शुद्धिः । धर्मार्थं

हीनजातिप्रेतनिर्हरणे सर्वेषां सचैलं स्नात्वा निष्पत्रभक्षणादिगृहप्रवेशानां कृते शुद्धिः” इति ।

स्मृत्यंतरे—

३० “ऊह्यमानं शवं दृष्ट्वा सवासा जलमाविशेत् । अलंकृतं शवं दृष्ट्वा सचैलः स्नानमाचरेत् ॥

“आचस्य केवलं प्रेतं दृष्ट्वा काष्ठवदाचरेत्” इति । काष्ठवदाचरणं जलावगाहनम् ।

वसिष्ठः (२३२५-२६)—

“ मानुषास्थि स्निग्धं स्पृष्ट्वा त्रिरात्रमाशौचं अस्निग्धे त्वहोरात्रमित्येतद्बुद्धिपूर्वविषयम् ” ।

अबुद्धिपूर्वविषये मनुः—“ नारं स्पृष्ट्वास्थिसस्नेहं स्नात्वा विप्रो विशुध्यति ” इति ।

“ आचम्यैव तु निःस्नेहं गां स्पृष्ट्वा वीक्ष्यं वा रविम् ” इति । चंद्रिकायाम्—

“ जनने मरणे चैव वपनं दशमेऽहनि । आतस्मान्नाधिकारी स्यादाशौचं सर्वदा भवेत् ॥

“ तैलाभ्यंगे तथा वांते श्मश्रुकर्मणि मैथुनं । अनाचम्योच्चरन्विप्रस्त्रिरात्रमशुचिर्भवेत् ” ॥

उच्चरन्पुरीषोत्सर्गं कुर्वन्नित्यर्थः । एवमादीन्यन्यान्यपि आशौचनिमित्तानि द्रष्टव्यानि ॥

आशौचिनो वर्जनीयमुक्तं । संग्रहे—

“ न विशेद्वेतागारं न कुर्याद्वंदनाद्यपि । मंदिरं न प्रवेष्टव्यं प्रविष्टस्य फलं शृणु ॥

“ चंडालयोनिमासाद्य जन्मानि नव पंच च । भविष्यति वरारोहे व्याधिकूरोऽतिनिष्ठुरः ” ॥ इति । १०

आशौचिस्पर्शे बिंबस्य संप्रोक्षणमाह शौनकः—

“ चंडालसूतिकोदक्याशावसूतकदूषिते । निमित्ते समनुप्राप्य सद्यः कृत्वा समर्चयेत् ” ॥

अभिवादनस्य निषेधमाह आपस्तंबः (१।४।१४।१८-२०)—“ अप्रयतेन नाभिवाद्यम् । तथा

प्रयताय । अप्रयतश्च न प्रत्यभिवादेत् ” ॥ इति । एकादश्युपवासस्यावर्जनीयत्वमुक्तं पुराणे—

“ सूतके तु नरः स्नात्वा प्रणम्य शिरसा हरिम् । एकादश्यां न भुञ्जीत व्रतमेतन्न लुप्यते ॥

“ मृतकेऽपि न भुञ्जीत एकादश्यां सदा नरः ” ॥ इति । विष्णुरहस्ये च—

“ सूतके मृतके वाऽपि न त्याज्यं द्वादशीव्रतम् । एकादशीव्रतं कुर्यान्नित्यं काम्यं तु वर्जयेत् ” ॥ इति ।

शावाशौचिनां नियमविशेषमाह मनुः (५।७२)—

“ अक्षारलवणान्नाः स्युः निमज्जेयुश्च तेऽन्वहम् । मांसाशनं च नाश्रीयुः शयीरंश्च पृथक्क्षितौ ” ॥

याज्ञवल्क्योऽपि (प्रा. १६)—

“ क्रीतलब्धाशना भूमौ स्वपेयुस्ते पृथक्क्षितौ । पिंडयज्ञावृता देयं प्रेतायात्रं दिनत्रयम् ” ॥ इति ।

क्रीतमयाचितलब्धं वा अशनं येषां ते क्रीतलब्धाशना भवेयुरिति वाक्यशेषः । क्रीतलब्धाशननि-

यमात्तदलाभे अशनमर्थात्सिद्धम् । अत एव वसिष्ठः (४।१४-१५)—“ अधप्रस्तरे व्यहमनश्चान्त

आसीरन् । क्रीतोत्पन्नेन वा वर्तेरन् ” इति । अधप्रस्तरः आशौचिनां शयनार्थं तृणप्रस्तरः ॥

गौतमोऽपि (१।४।३४)—“ अधःशय्यासनिनो ब्रह्मचारिणः सर्वे ” इति ।

अघातकृत्यमाह मनुः (५।९८)--

“विप्रः शुद्ध्यत्यपः स्पृष्ट्वा क्षत्रियो वाहनायुधम् । वैश्यः प्रतोदं रश्मिं वा यष्टिं शूद्रः कृतक्रियः” ॥ इति ।

अस्यार्थोऽभिहितो विज्ञानेश्वरेण (पृ. १८७ पं. ८-१०)--“विप्रोऽनुभूताशौचकालः कृतक्रियः कृत-
स्नानः हस्तेनापः स्पृष्ट्वैव शुद्ध्यति । स्पृष्ट्वेति स्पर्शनक्रियेवोच्यते । न स्नानमाचमनं वा । वाहनादिषु

५ तस्यैवानुषंगात् ” । श्रुतिरपि--“अघाते अघभाजः संभवे स्नात्वा ग्रामं प्रविशेयुः ” ॥ इति ।

जननमरणाशौचांते आशौचिनः संगवे स्नात्वा गृहं प्रविशेयुरित्यर्थः । तथा च स्मृत्यन्तरे--

“मृते च सूतके चांते संगवे स्नानमाचरेत् । संगवात्परतः स्नानमार्तविषु विशिष्यते ” ॥ इति ।

संवर्तः--

“आशौचे निर्गतिं कुर्याद्गृहसमागलेपने । सवासा जलमाप्लुत्य शुद्धिः पुण्याहवाचनैः” ॥

१० संग्रहे च

“आशौचांते कृतस्नानः स्वास्तिवचनपूर्वकम् । ब्राह्मणान् भोजयेत्तत्र शुद्धये विष्णुतुष्टये ” ॥ इति ।

इति वैद्यनाथदीक्षितविरचिते स्मृतिमुक्ताफले “आशौचनिरूपणं” नाम तृतीयः परिच्छेदः ॥

० हरिः ओम् ॥

शके १७६५ शोभकृन्नामसंवत्सरे ज्येष्ठकृष्णपंचम्यां भृगुवासरे तद्दिने इदं पुस्तकं समाप्तम् ॥

१५ श्रीयवतेश्वरार्पणमस्तु ॥